

# ગુજરાત વિદ્યાપીઠ ગ્રંથાલય

[ ગુજરાતી કૉપીરાશિટ વિભાગ ]

અનુક્રમાંક ૫૩૫૭

વર્ગિક

પુસ્તકનું નામ રિદુર-લાગનાં ૨૩,૩૫

સાગનાં હૃદય

વિષય ૮૨:૧૮

શ્રી હરિવલ્લભદાસ બાળગોવિંદદાસ ગ્રન્થમાળા, નં. ૨૮.

## હિન્દુસ્તાનમાં અંગ્રેજી રાજ્યનો ઉદય.

લાયલકૃત “ ધિ રાઈઝ ઑફ બ્રિટિશ હુમિનિયન ઇન  
ઈન્ડિયા ” નામે

અંગ્રેજી ગ્રન્થના આધારે સારાંશ રૂપે લખનાર,  
ચંપકલાલ લાલભાઈ મહેતા,  
બી. એ., એલ. એલ. બી. મુંબઈ.

છપાવી પ્રસિદ્ધ કરનાર.  
ગુજરાત વર્નાક્યુલર સોસાયટી તરફથી  
હીરાલાલ ત્રીભોવનદાસ પારેખ, બી. એ.,  
આસિ. સેક્રેટરી, અમદાવાદ.

( સર્વ પ્રકારના હક ગુ. વ. સાસાઈટીને સ્વાધીન છે. )

સંવત ૧૯૭૧.      સન ૧૯૧૫.

ક્રિંમત છ આના.

આવૃત્તિ ૨ જી.

પ્રત ૧૦૦૦.

૫૩૯૭

૮

ગુજરાત વિદ્યાપીઠ ગ્રંથાલય  
ગુજરાત વિદ્યાપીઠ ગ્રંથાલય  
ગુજરાત વિદ્યાપીઠ ગ્રંથાલય

અમદાવાદ.

ધી ડાયમંડ જ્યુબિલિ પ્રિન્ટીંગ પ્રેસમાં  
પરીખ દેવીદાસ છગનલાલે છાપ્યું.

# શ્રેષ્ઠ હરિવલ્લભદાસ બાળગોવિંદદાસ ગ્રન્થમાળાનો ઉપોદ્ધાત.

સુરતના વતની અને ધંધાર્થે મુંબઈ નિવાસી સ્વર્ગવાસી શ્રેષ્ઠ હરિવલ્લભદાસ બાળગોવિંદદાસે તા. ૧૬ સપ્ટેમ્બર સન ૧૮૭૭ ના રોજ વીલ કર્યું છે. તે અન્વયે પ્રથમ સન ૧૮૮૦ માં રૂ. ૨૦૦૦ સોસાઈટીને મળ્યા. તે એવી શરતથી કે તેના વ્યાજમાંથી સામાન્ય સુધારો થાય એવાં પુસ્તકો તૈયાર કરાવી છપાવવાં. સદરહુ વીલથી શ્રેષ્ઠ હરિવલ્લભદાસે એમુક પ્રસંગ બન્યા પછી બાકી રહેલી પોતાની તમામ મીલકત પુસ્તક પ્રસાર માટે સોસાઈટીને અર્પણ કરેલી છે; તે અન્વયે સન ૧૮૯૪ માં ૧૮૦૦૦ ની સરકારી પ્રામીસરી નોટા પુસ્તકો તૈયાર કરાવવા તથા તે પ્રસિદ્ધ કરાવવા માટે સદરહુ વિધાવિલાસી અને પરોપકારી ઉદાર ગૃહસ્થ તરફથી મળેલી છે. તેમાંથી આજ પર્યંત નીચેનાં પુસ્તકો “ શ્રેષ્ઠ હરિવલ્લભદાસ બાળગોવિંદદાસ ગ્રન્થમાળા ” તરીકે પ્રસિદ્ધ થયાં છે:—

રૂ. આ. પા.

૧. કઈ કઈ ન્યાતો કન્યાની અછતથી નાની થતી જાય છે, તેનાં કારણો તથા તેમાં સુધારો કરવાના ઉપાય ...	...	...	...	૦—૭—૦
૨. માને શિખામણ...	...	...	...	૦—૬—૦
૩. નીતિમંદિર.	...	...	...	૦—૧૨—૦
૪. બાળલગ્નથી થતી હાનિ ...	...	...	...	૦—૬—૦
૫. પુનર્વિવાહ પક્ષની પૂરેપૂરી સોજેસોજ આના કળેતી!	...	...	...	૦—૫—૦
૬. ભોજનવ્યવહાર ત્યાં કન્યાવ્યવહાર.	...	...	...	૦—૪—૦
૭. ધાર્મિક પુરૂષો ...	...	...	...	૦—૪—૦
૮. ઉદ્યોગી પુરૂષો ...	...	...	...	૦—૪—૦
૯. બેન્જમીન ફ્રાંકલીન.	...	...	...	૧—૮—૦
૧૦. બોધકચરિત.	...	...	...	૦—૪—૦



૧૧. સદ્ગતન. ...	૧-૮-૦
૧૨. રઘુવંશ કાવ્ય. ...	૧-૦-૦
૧૩. જાવજી દાદાજી ચૌધરીનું જીવનચરિત્ર. ...	૦-૨-૦
૧૪. ગુજરાતનો પ્રાચીન ઇતિહાસ. ( ભા. ૧ લો. )	૦-૧૨-૦
૧૫. ગુજરાતનો અર્વાચીન ઇતિહાસ. ( ભા. ૨ જો. )	૧-૦-૦
૧૬. નીતિસિદ્ધાન્ત. ...	૧-૦-૦
૧૭. ક્રાન્સિસ બેકનનું જીવનચરિત્ર. ...	૧-૪-૦
૧૮. શેઠ હરિવલ્લભદાસ બાળગોવિંદદાસનું જીવનચરિત્ર. ...	૦-૬-૦
૧૯. પરોપકાર. ...	૦-૧૨-૦
૨૦. ઢોરનું ખાતર. ...	૦-૪-૦
૨૧. જગતનો અર્વાચીન ઇતિહાસ. ...	૨-૦-૦
૨૨. કીરાતાર્જુનીય કાવ્યનું મૂળ સાથે ગુજરાતી ભાષાન્તર. ...	૧-૦-૦
૨૩. વિવિધ પ્રકારના હુન્નરોપયોગી તેજબો. ...	૦-૧૨-૦
૨૪. વાર્નિશ. ...	૧-૦-૦
૨૫. જીવનનો આદર્શ (ખીજી આવૃત્તિ.) ...	૦-૧૨-૦
૨૬. કીર્તિકૌમુદી. ...	૦-૮-૦
૨૭. શિશુપાળવધ-પૂર્વાર્ધ. ...	૧-૦-૦
૨૮. હિન્દુસ્તાનમાં અંગ્રેજી રાજ્યનો ઉદય ...	૦-૬-૦
૨૯. રસાયનશાસ્ત્ર. ...	૦-૧૦-૦
૩૦. બ્રિટિશ હિન્દુસ્તાનનો આર્થિક ઇતિહાસ, વિભાગ ૧ લો. ...	૦-૧૨-૦
૩૧. જાપાનની કેળવણીની પદ્ધતિ. ...	૦-૧૨-૦
૩૨. શિશુપાલવધ ઉત્તરાર્ધ ( સર્ગ ૧૧ થી ૨૦ ) ...	૧-૦-૦
૩૩. લૅન્ડોરના કાલ્પનિક સંવાદો; ભાગ ૧ લો. ...	૮-૧૨-૦
૩૪. ખગોળવિદ્યા. ...	૦-૧૨-૦

ગુજરાત વર્નાક્યુલર સોસાયટીની ઑફિસ.

અમદાવાદ-તા. ૨૬-૧-૧૯૧૫.

## પ્રસ્તાવના.

---

આ નાનકડા પુસ્તકમાં સર ઑલફ્રેડ લાયલે ‘ધી રાઇઝ ઑફ  
ખ્રિષ્ટિયન ડુમિનિયન ઇન ઇન્ડિયા’માં દર્શાવેલા વિચારોનું સંક્ષિપ્તમાં અનુ-  
કરણ કરેલું હોવાથી તે ખાખત પ્રસ્તાવના રૂપે કંઈ પણ વિશેષ કહે-  
વાનું હોય નહિ. આ મારા પ્રથમ પ્રયાસમાં કર્તાના વિચારો ખની  
શકે તેટલી સરળ અને સ્પષ્ટ ભાષામાં દર્શાવવા મેં યત્ન કર્યો છે અને  
આશા છે કે તેમ કરવામાં કંઈ ખામી રહી ગઈ હોય તો તે માટે  
વાચકવર્ગ દરગુજર કરશે.

ગીરગામ, મુંબઈ:  
તા. ૧ લી નવેમ્બર ૧૯૦૮. } ચંપકલાલ લાલભાઈ મહેતા.

# સાલવાર અ-ક્રમણિકા.

## પ્રકરણ ૧ હું.

હિંદી વેપાર માટેની શરૂઆતની ખેંચતાણ.

ઈ. સ. પૂ. ૩૦૦ થી સોળમા સૈકાની શરૂ- આત લગી.	}	રાતા સમુદ્ર તથા એલેક્ઝાન્ડ્રીઆને માર્ગે દરીઆઈ વેપાર ... ..	૧
આશરે ૯ મા તથા ૧૦ મા સૈકામાં		}	કોન્સ્ટેન્ટીનોપલ પૂર્વના વેપારનું મુખ્ય ધામ. ... ..
૧૧ થી ૧૬ મા સૈકા સુધી.	}		વેનિસ તથા જીનોઆની વેપારમાં શ્રેષ્ઠતા. ... ..
૧૪૯૨		અમેરિકાની શોધ. ... ..	૨
૧૪૯૭	કેપ ઓફ ગુડ હોપનો માર્ગ. ... ..	૨	
૧૬૦૧	ઇંગ્લીશ ઇસ્ટ ઇન્ડીઆ કંપનીની પહેલી સનદ....	૪	
૧૬૦૩	ડચ ઇસ્ટ ઇન્ડીઆ કંપનીની સ્થાપના. ...	૪	
૧૬૧૪-૧૮	મોગલ દરબારમાં સર થોમસ રો. ... ..	૫	
૧૬૨૨	એમ્બોઈનામાં અંગ્રેજોની કતલ ... ..	૬	
૧૬૫૧-૫૪	ઇંગ્લેન્ડ તથા હોલેન્ડ વચ્ચે પહેલો વિગ્રહ. ...	૬	
૧૬૫૮	ઐરંગઝેબ બાદશાહનું રાજ્યારોહણ. ... ..	૬	
૧૬૬૧	પોર્ટુગલે અંગ્રેજોને મુંબઈ બક્ષિસ આપ્યું ...	૭	
૧૬૬૪	ફ્રેન્ચ ઇસ્ટ ઇન્ડીઆ કંપનીની સ્થાપના. ...	૮	

## પ્રકરણ ૨ જી.

યુરોપ અને એશિયાની રાજદ્વારી બાબતનો સંબંધ  
અને તેની અસરપરસ અસર.

૧૬૬૬-૮૦ શીવાજીની સરદારી હેઠળ મરાઠાનો ઉદય. ... ૯

૧૬૬૫	હોલેન્ડ સાથે બીજો વિગ્રહ.	...	...	૧૦
૧૬૭૨	હોલેન્ડ સાથે ત્રીજો વિગ્રહ, હિંદી કિનારા ઉપર ફ્રેન્ચ નૌકા	...	...	૧૧
૧૬૮૭-૮૮	અંગ્રેજ કંપનીની ઔરંગઝેબ સાથે લડાઈ.	...	...	૧૨
૧૬૯૦-૯૭	યુરોપમાં ફ્રાન્સ સાથે વિગ્રહ.	...	...	૧૩
૧૬૯૮	નવી અને જુની ઇસ્ટ ઇન્ડિયા કંપની વચ્ચે તકરાર.	...	...	૧૫
૧૭૦૨	બેંગલ કંપનીનું જોડાણ.	...	...	૧૫
૧૭૦૨-૧૩	ફ્રાન્સ સાથે વિગ્રહ	...	...	૧૬

### પ્રકરણ ૩ જી.

ફ્રેન્ચ તથા અંગ્રેજ ઇસ્ટ ઇન્ડિયા કંપની.

૧૭૦૭	ઔરંગઝેબ બાદશાહનું મરણ.	...	...	૧૮
૧૭૦૭-૧૪	મોગલ શહેનશાહતની પડતી	...	...	૧૮
૧૭૩૯-૪૦	હિંદુસ્તાન ઉપર નાદીરશાહનો હુમલો.	...	...	૧૯
૧૭૪૮	અહમદશા અબદલ્લીએ પંજાબ લીધું.	...	...	૧૯
૧૭૨૮	વલંદા કંપની બંધ થઈ	...	...	૨૦
૧૭૨૫	ના અરસામાં ઓસ્ટેન્ડ કંપની દાખી દેવાઈ	...	...	૨૦
૧૭૧૫-૪૫	ફ્રેન્ચ ઇસ્ટ ઇન્ડિયા કંપનીની વૃદ્ધિ...	...	...	૨૧
૧૭૪૧-૫૧	ડુપ્લે પોન્ડીચેરીનો ગવર્નર...	...	...	૨૩
૧૭૪૪	ફ્રાન્સ સાથે લડાઈ જાહેર થઈ	...	...	૨૫

### પ્રકરણ ૪ થું.

ડુપ્લેની સરદારી હેઠળ હિંદુસ્તાનમાં ફ્રેન્ચ લોકો.

૧૭૪૬-૪૯	ફ્રેન્ચ અને અંગ્રેજો વચ્ચે કોરોમાંડળ કિનારા ઉપર વિગ્રહ	...	...	૨૬
૧૭૪૬	મદ્રાસ લાખુરડનેને શરણે થયું.	...	...	૨૭

૧૭૪૮	પોન્ડીચેરી ઉપર અંગ્રેજોનો ઘેરો. ....	૨૮
૧૭૪૮-૪૯	એ-ઈ-લા-શાપેલની સલાહ અને મદ્રાસ અંગ્રેજોને પાછું મળવું. ....	૨૮
૧૭૪૮-૪૯	ફ્રેન્ચ ઇસ્ટ ઇન્ડીઆ કંપનીનો નાણા સખધી ગુંચવાડો.	૨૯
૧૭૫૪	કરનાટકમાં ગાદી માટે વિગ્રહ. ....	૩૧
૧૭૫૦-૫૪	ફ્રેન્ચ અને અંગ્રેજ કંપનીઓ વચ્ચે વિગ્રહ ....	૩૧
૧૭૫૧	કલાઈવે આરકટનો ખચાવ કર્યો. ....	૩૨
૧૭૫૩	ટ્રીચીનાપોલીનો ઘેરો ફ્રેન્ચ લોકોએ ઉઠાવ્યો. ....	૩૩
૧૭૫૪	ડુપ્લેનું ક્રાન્સ જવું, અને ખેડ કંપનીઓ વચ્ચે સલાહ....	૩૫

### પ્રકરણ ૫ મું.

#### બીજો ફ્રેન્ચ વિગ્રહ.

૧૭૫૬	ક્રાન્સ અને ઇંગ્લેન્ડ વચ્ચે ભંગાણ. ....	૩૭
૧૭૫૮	લાલીની હિંદુસ્તાનપર ચઢાઈ, લાલીએ ફોર્ટ સેન્ટ ડેવીડ લીધું. ....	૩૮
૧૭૫૮-૫૯	લાલીએ મદ્રાસને ઘેરો ઘાલ્યો. ....	૩૯
૧૭૬૦	લાલીની વાન્ડીવાસ આગળ હાર. ....	૪૦
૧૭૬૧	પોન્ડીચેરી અંગ્રેજોને શરણે આવ્યું....	૪૧
૧૭૬૩	પારીસની સલાહ, અને હિંદુસ્તાનમાં ફ્રેન્ચ હરીફા- ઈનો અંત. ....	૪૨

### પ્રકરણ ૬ ઠું.

#### બંગાળાની જીત.

૧૭૫૬	જીન બંગાળાના નવાબે કલકત્તા લીધું ....	૪૩
૧૭૫૭	બન્યુઆરી કલાઈવે કલકત્તા પાછું લીધું ....	૪૬
૧૭૫૭	જીન પ્લાસીની લડાઈ ....	૪૮

## પ્રકરણ ૭ મું. બંગાળાની સ્થિતિ.

૧૭૫૭	અંગ્રેજોએ બંગાળાનો કબજો લીધો ...	૫૧
૧૭૬૦	ક્લાઇવ ઇંગ્લંડ ગયો. ...	૫૨
૧૭૬૦-૬૫	બંગાળામાં અંધાધુધી. ...	૫૩
૧૭૬૩	પટનાના અંગ્રેજ કેદીઓની કતલ. ...	૫૫
૧૭૬૪	આંદિબના વઝીરની બક્સર આગળ હાર ...	૫૭
૧૭૫૮	પંજાબ ઉપર મરાઠાની ચહડાઇ. ...	૫૯
૧૭૬૧	પાણીપત આગળ મરાઠાઓની હાર. ...	૬૦

## પ્રકરણ ૮ મું.

### મરાઠા અને મહૈસુર.

૧૭૬૫	ક્લાઇવ હિંદુસ્તાન પાછો ફર્યો ...	૬૧
	ક્લાઇવે કંપની માટે બંગાળાની દીવાની મેળવી...	૬૧
	આંદિબના વઝીર તથા મોગલ બાદશાહ સાથે કલાઇવની સલાહ. ...	૬૩
૧૭૬૬	ઉત્તર સરકારના પ્રાંતો માટે નિઝામ સાથે સલાહ. ...	૬૪
૧૭૬૭-૬૯	મહૈસુરના હૈદરઅલી સાથે પહેલી લડાઇ. ...	૬૫
	મહૈસુર તથા મરાઠા સાથે સલાહ. ...	૬૮

## પ્રકરણ ૯ મું.

### હિંદુસ્તાનમાં રાજકારણારનું બંધારણ.

૧૭૬૭	ક્લાઇવે હિંદુસ્તાન હમેશ માટે છોડ્યું. ...	૭૦
૧૭૭૦	બંગાળામાં ડુકાળ....	૭૨
૧૭૭૨	હિંદુસ્તાનના વહિવટમાં તપાસ કરવા પાલ્લમિન્ટની કમિટી. ...	૭૪

૧૭૬૩	સ્વાધવની વર્તણૂક બાબત ઠપકાની દરખાસ્તનું રદ જવું. ... .. ૭૩	૭૩
	હિંદુસ્તાનનો રાજકારભાર નક્કી કરવા માટેનો પહે- લો કાયદો. ... .. ૭૪	૭૪
<b>પ્રકરણ ૧૦ મું.</b>		
<b>ધાર્મ હેસ્ટીંગ્સ.</b>		
૧૭૭૨	હેસ્ટીંગ્સ બંગાળનો ગવર્નર. ... .. ૭૬	૭૬
૧૭૭૪	હેસ્ટીંગ્સ હિંદુસ્તાનમાં પહેલો ગવર્નર જનરલ. ... ૭૭	૭૭
૧૭૭૧-૭૩	હિંદુસ્તાનના વાયવ્યખુણામાંના પ્રદેશો ઉપર મરા- ઠાઓના હુમલા. ... .. ૭૮	૭૮
૧૭૭૨	આંધ્રના વઝીર ને રોહીલા વચ્ચે મરાઠા સામે પોતાનો બચાવ કરવા માટે સલાહ.... .. ૭૮	૭૮
૧૭૭૩	રોહીલખંડ ઉપર એકઠો હુમલો લઈ જવા માટે હેસ્ટીંગ્સ અને આંધ્રના વઝીર વચ્ચે ઠરાવ, ... ૭૯	૭૯
૧૭૭૪	રોહીલા વિગ્રહ અને રોહીલખંડનું આંધ્ર સાથે જોડાવું. ... .. ૮૦	૮૦
૧૭૭૫	મુંબઈ સરકારે સાલસેટ અને વસઈ લીધાં. ... ૮૧	૮૧
૧૭૭૬	મરાઠા વિગ્રહ. ... .. ૮૧	૮૧
	મરાઠા સાથે કોલકરારના સંદેશા. ... .. ૭૧	૭૧
૧૭૭૬-૭૮	મરાઠા અને મહંસુર સાથે ફ્રેન્ચ લોકોનો પત્રવ્યવહાર. ૮૨	૮૨
૧૭૭૮	ફ્રાન્સ સાથે યુરોપમાં લડાઈ. ... .. ૮૩	૮૩
	હિંદુસ્તાનના ફ્રેન્ચ સંસ્થાનો અંગ્રેજોએ લીધાં.... ૮૩	૮૩
	મરાઠાઓએ અંગ્રેજોને પુના તરફ આગળ વધતા અટકાવ્યા. ... .. ૮૪	૮૪
	પોર્ટુગીઝોની અટકાવના કિસ્સો સર કર્યાં. ... ૮૫	૮૫

૧૭૭૯	અંગ્રેજો સામે મહેસુર, મરાઠા તથા નિઝામની ઝેકસંપી. ... ..	૮૫
૧૭૮૦	હૈદરઅલીએ કરનાટક હુટ્યું. ... ..	૮૬
૧૭૮૧	પોર્ટોનોવો આગળ હૈદરઅલીની હાક. ... ..	૮૬
૧૭૮૩	હૈદરઅલીનું મરણ. ... ..	૮૬
	યુરોપમાં સામાન્ય શાંતિ. ... ..	૮૭
૧૭૮૪	મહેસુરના ટીપુ સાથે સંધિ.... ... ..	૮૮

### પ્રકરણ ૧૧ મું.

લૉર્ડ કૉર્નવૉલીસના હિંદુસ્તાનમાં આવવા અગાઉનો સમય.

૧૭૮૫	પંજાબમાં સીખ સત્તાની સ્થાપના. ... ..	૮૯
૧૭૮૫	મહાદ્વજ સિંધીઆએ દિલ્હી લીધું ... ..	૯૦
૧૭૮૩	ફ્રાન્સનું ઇન્ડીઆ ખીલનું પાર્લામેન્ટમાં રજુ થવું તથા રદ જવું. ... ..	૯૧
૧૭૮૩	પીટનો ઇન્ડીઆ એક્ટ. ... ..	૯૨

### પ્રકરણ ૧૨ મું.

લૉર્ડ કૉર્નવૉલીસ.

૧૭૮૬	લૉર્ડ કૉર્નવૉલીસ ગવર્નર જનરલ થાય છે. ... ..	૯૩
૧૭૮૬	ટીપુનાં એલચીઆ કૉન્સ્ટેન્ટીનોપલ તથા પારિસ જાય છે. ... ..	૯૪
૧૭૮૯-૯૦	ટીપુનો ત્રાવણકોર ઉપર હુલ્લો ... ..	૯૫
૧૭૯૦	અંગ્રેજો અને મહેસુર વચ્ચે લડાઇ. ... ..	૯૬
૧૭૯૧	બેંગલોર અંગ્રેજોએ લીધું.... ... ..	૯૭
૧૭૯૨	ટીપુએ સંધિ કરી... ... ..	૯૮



૧૭૯૩	કોર્નવૉલીસની હિંદુસ્તાનમાંથી વિદાયગીરી.	...	૧૦૦
૧૭૯૩-૯૮	સર જૉન શોર ગવર્નર જનરલ.	...	૧૦૧
૧૭૯૭	અફઘાનિસ્તાનનો શાહ ઝમાનની પંજાબ પર ચડાઈ.	...	૧૦૧
૧૭૯૮	નેપોલીઅન બોનાપાર્ટની ધજમ ઉપર ચડાઈ.	...	૧૦૧
૧૭૯૭-૯૮	ટીપુનો ફ્રેન્ચ તથા અફઘાનો સાથે પત્રવ્યવહાર.	...	૧૦૨
૧૭૯૮	આઈલ ઑફ ફ્રાન્સમાં ટીપુના એલચીઓ.	...	૧૦૨
૧૭૯૯	કેરોથી બોનાપાર્ટનો ટીપુ ઉપર પત્ર...	...	૧૦૩

### અકરણ ૧૩ મું.

#### લૉર્ડ વેલેસ્લી.

૧૭૯૮-૧૮૦૫	લૉર્ડ માર્શિંગટન ( માર્ક્વિસ વેલેસ્લી ) ગવર્નર જનરલ	...	...	૧૦૪
૧૭૯૮	નિઝામ સાથે સંધિ.	...	...	૧૦૫
૧૭૯૯	મહેસુરનો ખીજો વિગ્રહ...	...	...	૧૦૫
	શ્રીરંગપટમનું તાબે થવું, ટીપુનું મરણ.	...	...	૧૦૬
	મહેસુરના ભાગલા.	...	...	૧૦૬
૧૮૦૦	નિઝામ સાથે સહાયકારી સંધિ.	...	...	૧૦૭
૧૮૦૧	સહાયકારી સંધિને પેટે આંઉધના વઝીરે અંગ્રેજોને મોટો પ્રદેશ આપ્યો.	...	...	૧૦૮
	મરાઠાઓમાં વિગ્રહ અને પેશ્વાનું નહાસી જવું.	...	...	૧૦૮
૧૮૦૨	વસઈની સલાહ અને પેશ્વાને ગાદી પાછી મળવી.	...	...	૧૦૯
૧૮૦૩	એપ્રિલ ફ્રાન્સ સાથેનો વિગ્રહ ફરી શરૂ થયો.	...	...	૧૧૦
૧૮૦૩	સિંધીઆ અને નાગપોરના રાજા વચ્ચે સંતલસ.	...	...	૧૧૧
૧૮૦૩	મરાઠા વિગ્રહ ( અસાઈ, આરગામ, લાસ્વારી )	...	...	૧૧૨
ડીસેમ્બર ૧૮૦૩	સિંધીઆ અને નાગપોરના રાજા સાથે સંધિ.	...	...	૧૧૩

૧૮૦૪	હોલ્કર વિરુદ્ધ લડાઈ. ...	૧૧૪
૧૮૦૫	ભરતપોર ઉપર ઘેરો. ...	૧૧૫
	લૉર્ડ વેલેસ્લીની હિંદુસ્તાનથી વિદાયગીરી. ...	૧૧૬

### પ્રકરણ ૧૪ મું.

#### શાંતિનો સમય.

જુલાઈ-અક્ટો- બર ૧૮૦૫	લૉર્ડ કૉર્નવૉલીસનું ગવર્નર જનરલ તરીકે ખીજી વખત આવવું. ...	૧૧૬
૧૮૦૫-૭	સર જ્યૉર્જ બારલો, ગવર્નર જનરલ. ...	૧૧૭
૧૮૦૬-૮	નેપોલીઅનની હિંદુસ્તાન ઉપર ફ્રેન્કો-રશીઅન સ્વારીની યોજના ...	૧૧૮
૧૮૦૭-૮	ધરાનમાં ફ્રેન્ચ એલચી....	૧૧૮
૧૮૦૮	ધરાન, અફઘાનિસ્તાન તથા પંજાબમાં બ્રિટિશ એલચીઓ ...	૧૧૯
૧૮૧૦-૧૧	કેપ ઑફ ગુડ હોપ, મોરીશઅસ અને જાવા અંગ્રેજોએ લીધાં ...	૧૨૧

### પ્રકરણ ૧૫ મું.

#### લૉર્ડ હેસ્ટીંગ્સ.

૧૮૧૩-૨૩	લૉર્ડ બાયરા ( પછીથી માઝવીસ ઑફ હેસ્ટીંગ્સ ) ગવર્નર જનરલ ...	૧૨૧
૧૮૧૪-૧૬	નેપાલ વિગ્રહ... ..	૧૨૪
૧૮૧૭-૧૮	પીઠારા સામે લડાઈ ...	૧૨૫
૧૮૧૭	પેશ્વાનોબ્રિટિશકીલ્લા ઉપર હલ્લો, નાગપુરમાં હુલ્લડ	૧૨૬
	મહીદપુર આગળ હોલ્કરની હાર ...	૧૨૭
૧૮૧૮	પેશ્વાનું અંગ્રેજોને તાબે થવું. ...	૧૨૭

## મકરણ-૧૬ સું.

## રાજ્યની સંપૂર્ણતા.

૧૮૨૬	અહ્મદેશ સાથે પહેલો વિગ્રહ, ભરતપોર સર થયું. ૧૨૮
૧૮૨૮-૩૪	લૉર્ડ વિલિયમ બેન્ટીન્ક, પંજાબ તથા સિંધ સાથે વેપારી કાલકરારો ... ૧૩૧
૧૮૩૭	હેરાત ઉપર ધરાનના શાહનો ઘેરો. ... ૧૩૧
૧૮૩૮	અફઘાનિસ્તાન ઉપર સ્વારી કંદહાર અને કાબુલ અંગ્રેજોએ લીધાં. ... ૧૩૨
૧૮૩૯	રણજીતસિંહનું મરણ. ... ૧૩૪
૧૮૪૧	બર્નસ અને મેકનાટનનાં કાબુલમાં ખુન. ... ૧૩૫
૧૮૪૧-૪૨	કાબુલમાંથી અંગ્રેજોનું પાછા ફરવું ... ૧૩૬
૧૮૪૨-૪૪	લૉર્ડ એલેનબરો ગવર્નર જનરલ ... ૧૩૬
૧૮૪૨	પૉલૉક કાબુલ ફરીથી લે છે. ... ૧૩૭
૧૮૪૩	મીઆનીની લડાઈ અને સિંધ અંગ્રેજોએ લીધું. ૧૩૭
૧૮૪૪	લૉર્ડ એલેનબરોને પ્રધાનમંડળે પાછો બોલાવ્યો. ૧૩૭
૧૮૪૪-૪૮	સર હેન્રી હારડીંગ ગવર્નર જનરલ. ... ૧૩૮
૧૮૪૫-૪૬	પહેલો સિખ વિગ્રહ-મુઢકી, ફીરોઝશાહ, અલી- પોર, સોઆન... ... ૧૩૮
૧૮૪૬	લાહેર અંગ્રેજોએ લીધું... ... ૧૩૮
૧૮૪૮	પંજાબમાં સિખ બળવો... ... ૧૩૮
૧૮૪૮-૪૯	બીજો સિખ વિગ્રહ (ચિલીઅનવાલા, ગુજરાત) ૧૩૮
૧૮૪૯	પંજાબ અંગ્રેજ રાજ્ય સાથે જોડાયું ( માર્ચ ૨૯) ૧૩૯
૧૮૫૨	અહ્મદેશ સાથે બીજો વિગ્રહ ... ૧૩૯
૧૮૫૩	પેશુ અંગ્રેજોએ લીધું ... ૧૩૯

૧૮૫૬	આંકિય અંગ્રેજીએ લીધું.	...	...	૧૪૦
૧૮૫૭	બંગાળના લશ્કરનો બળવો.	...	...	૧૪૦
૧૮૫૮	હિંદુસ્તાન ઈંગ્લેન્ડના સિદ્ધા અમલ હેઠળ મેલાયું			૧૪૦

### પ્રકરણ ૧૭ મું.

૧૮૭૬	વડોદરામાં તથા મણીપુરમાં અંધેર ( ૧૮૯૧ )			૧૪૧
૧૮૮૧	મ્હૈસુરના રાજ્યની પુનઃ સ્થાપના...	...	...	૧૪૨
૧૮૬૩	અંબેલા આગળ ઝપાઝપી	...	...	૧૪૨
૧૮૬૪	ભુતાન સાથે વિગ્રહ	...	...	૧૪૩
૧૮૭૬	બલુચિસ્તાનનું શાંત પડવું.	...	...	૧૪૪
૧૮૭૮-૮૧	ખીજો અફઘાન વિગ્રહ....	...	...	૧૪૪
૧૮૮૫	બ્રહ્મદેશ બ્રિટિશ અમલ હેઠળ આવ્યો.	...	...	૧૪૭
૧૮૬૧	ધલાકા તથા પ્રાંતોની વહેંચણી	...	...	૧૪૮
૧૮૬૧	હિંદુસ્તાનની કૌન્સિલ બાબતનો એક્ટ હાઇકોર્ટની સ્થાપના.	...	...	૧૪૮
૧૮૬૨	લૉર્ડ કેનીંગની વિદાયગીરી તથા ડેલહાઉઝીનું આવાગમન...	...	...	૧૪૮
	કાયદા કાનુનો નવેસરની બન્યા.	...	...	૧૪૮
	વહીવટ સંબંધી સુધારા...	...	...	૧૪૯
	રેલ્વે કેળવણી વગેરેના વધારા.	...	...	૧૪૯

### પરિશિષ્ટ ક.

મહાગ્રાણી વિઝોરિયાનો ઢંઢેરો.	...	...	૧૫૦
------------------------------	-----	-----	-----

# હિંદુસ્તાનમાં અંગ્રેજી રાજ્યનો ઉદય.

પ્રકરણ ૧ છું.

હિંદી વેપાર માટેની શરૂઆતની ખેંચતાણ.

૧. ઇટાલી, સ્પેન અને પોર્ટુગલ.

અનાદિ કાળથી હિંદુસ્તાન અને મલાયાના ટાપુઓ જેવા દ્રવ્યવાન તથા ફળદ્રુપ પ્રદેશો સાથેના યુરોપ ખંડનો વેપાર દુનીઆમાં સૌથી વારે નફાકારક ધંધો ગણાતો હતો; એ કારણને લીધે દરીઆ તથા જમીન ઉપર યુરોપનાં વધારે સાહસિક અને સુધરેલાં રાજ્યોમાં પૂર્વના વેપાર સારૂ ઘણી સખત લડત લાંબા સમય લગી ચાલી હતી; અને જેમ જેમ આ રાજ્યોમાં સાહસિક ઉત્સાહ તથા દ્રવ્યનો લોભ વધતાં ગયાં તેમ તેમ તે લડતે વધારે ઉગ્રરૂપ લીધું હતું. લગભગ ૧૮ સૈકા સુધી એટલે ટોલેમીના વખતથી તે પોર્ટુગીઝો કેપ ઓફ ગુડ હોપને માર્ગે હિંદુસ્તાન આવવા લાગ્યા ત્યાં સુધી દરીઆ માર્ગે ચાલતા યુરોપના વેપારનું મથક એલેક્ઝાન્ડ્રીઆ હતું. ત્યારબાદ કેટલો વખત સુધી પાલમાયરામાં થઇને પૂર્વ તરફનો મુખ્ય વેપાર ચાલતો; પણ રોમન લોકોની અદેખાઇ સામે એ શહેર લાંબો વખત ટકી શક્યું નહીં. એ શહેરના નાશ પછી આઠમા નવમા સૈકામાં એશિયા સાથેના યુરોપના વેપારનું મથક કોન્સ્ટેન્ટીનોપલ થયું. પણ રાજકીય અંધેર, નાણાં સંબંધી જોરજુલમ અને પરદેશીઓના હુમલાના વમળમાં બાઇઝેન્ટાઇન સલ્તનતનું આલીશાન મકાન સપડાઈ જતાં વેનીસ અને જનોઆ એકદમ સંપૂર્ણ જાહોજલાલી અને વૈભવમાં ડોલવા

લાગ્યાં, અને થોડાજ સમયમાં એશિયા ખંડની કિંમતી પેદાશો યુરોપમાં આયાત કરનારાં મુખ્ય મથક થઇ પડ્યાં,

પંદરમા સૈકાના અંતમાં દુનીઆના વેપારના ઇતિહાસમાં જાણવા-જોગ બે મહાન બનાવો એકાએક અને લગભગ એકી વખતે બન્યા. એક તરફ અમેરિકાની શોધથી યુરોપના સાહસિક દેશોમાં સોના રૂપાની રેલછેલ થઇ રહી, અને તેને લીધે પૂર્વ તરફના વેપારની અણુધારી વૃદ્ધિ થઈ. બીજી તરફ યુરોપથી કેપ ઓફ ગુડ હોપને માર્ગે હિંદુસ્તાન આવવાનો રસ્તો ખુલ્લો થવાથી દક્ષિણ એશિયા અને આટલાન્ટિક મહાસાગર ઉપર આવેલા પ્રદેશો વચ્ચે સીધો સંબંધ જરૂરી થયો. એ કારણોને લીધે વેનીસ તથા જીનોઆ જેવાં શહેરોની અગત્યતામાં ઘટાડો થવા લાગ્યો, અને યુરોપની દરીઆઇ પ્રજાની રાજનીતિ ઉપર ભારે અસર થઈ. જ્યારે પોપ અલેક્ઝાન્ડર બોરજીઆએ દુનીઆના અઘાપિ પર્યન્ત નહીં શોધી કહડાયલા પ્રદેશો સ્પેન અને પોર્ટુગલ વચ્ચે જહેમી આપવાનું પોતાનું કરમાન કહાડયું ત્યારે હિંદુસ્તાન પોર્ટુગલને હિસ્સે જવાથી પોર્ટુગીઝ લોકોએ હિંદુસ્તાનના કિનારા ઉપરની પોતાની કોઠીઓ ઉપર ત્વરાથી કીલ્લેબંધી કરવા માંડી, અને અથાગ ચંચળાઇથી હિંદી મહાસાગર ઉપરનાં અગત્યનાં મથકો પોતાને કબજે લીધાં. વળી પૂર્વ તરફ યુરોપિયન લોકોની સત્તા વધતી જતી અટકાવવા માટે એલેક્ઝાન્ડ્રીઆ અને કોન્સ્ટેન્ટીનોપલનાં મુસલમાની રાજ્યો તરફથી જે અડગ પ્રયત્નો થયા તે પણ તેઓએ નિર્મૂળ કરવા માંજ્યા. પરિણામમાં હિંદુસ્તાન સાથેનો યુરોપનો વેપાર ભૂમધ્ય તથા કાળા સમુદ્રને માર્ગે એલેક્ઝાન્ડ્રીઆ તથા કોન્સ્ટેન્ટીનોપલ તેમજ વેનીસ અને જીનોઆમાં થઇને ચાલતો ધીમે ધીમે અટકી પડી પશ્ચિમ યુરોપની સાહસિક અને ઉત્સાહી પ્રજાના હાથમાં ગયો. કેટલોક વખત તો પોર્ટુગલે આ વેપારના સંબંધમાં એકહથ્થી સત્તા ભોગવી, અને

હસ્તગત થયેલી અનુપમ તકનો ધણીજ ત્વરાથી તથા અંચળાઈથી લાભ લીધો. તેની આ ક્ષત્તેહ અને આખાદી ક્ષણભંગુર નીવડ્યાં. સને ૧૫૮૦ માં સ્પેને પોર્ટુગલને પોતાના રાજ્ય સાથે જોડી દીધું એટલે તેનું બધું જોર અને ઉત્સાહ મંદ પડી ગયાં. સ્પેનીઅર્ડોએ હાથ આવેલી તક ગુમાવી; હિંદુસ્તાન તરફ લાંબી અને કંટાળા ભરેલી મુસાફરી કરવા કરતાં અમેરિકામાંની સોના રૂપાની ખાણો ખોદવાનું તેઓને વધારે સુગમ, સહેલું અને સગવડ ભરેલું લાગ્યું, અને હાથ આવેલા અખૂટ ખજાનાનો યોગ્ય ઉપયોગ કરવાને બદલે તેઓએ તેનો સંગ્રહ કર્યો. રોમન લોકોના વખતથી અઘાપિપર્યંત હિંદુસ્તાન સાથેના વેપારથી યુરોપની દોલત તે તરફ વહી જતી હતી, પણ સ્પેનીઅર્ડો એવા ભૂલભરેલા વિચાર ધરાવતા હતા કે સોનું રૂપું નિકાશ કરવું એ દેશની દોલત ઘટાડવા જેવું હતું. આવી ખોટી વેપારી નીતિને લીધે સોના રૂપાની નિકાશ ઉપર તેઓએ જે પ્રતિબંધ મુક્યા તેથી થોડો વખત યુરોપના પરદેશ સાથેના વેપારને ભારે ધોડકો પહોંચ્યો.

એમ છતાં જુજ સમયમાં આ અનહદ નફાકારક ધંધાનો જેટલો અને તેટલો મોટો ભાગ પોતાને હાથ કરવા માટે, તથા તેમાંથી ખીજ દખલ કરનારાઓને જોરજુલમથી પણ દૂર કરવા માટે, યુરોપનાં સઘળાં મહાન રાજ્યોમાં ચડસાચડસી ચાલી, અને તે ટુંક સમયમાં એટલી હદ સુધી પહોંચી કે તેને અંગે મોટાં યુદ્ધ પણ થવા માંડ્યાં. સોળમા સૈકામાં સ્પેનીઅર્ડોએ પોતાના રાજ્યાધિકારના અંગ-ભૂત તરીકે હિંદુસ્તાન સાથેના વેપાર ઉપર પોતાનો એકલાનોજ હક્ક છે એમ જાહેર કરતાં વલંદા લોકો જોડેની તેમની તકરારે ઉગ્ર સ્વરૂપ ધારણ કર્યું. સ્પેનને તેના બળવાખોર પ્રાંતો સાથે જે લડાઈ થઈ તેની અસર હિંદુસ્તાનમાં પણ જણાઈ; વિગ્રહ પૂર જોશથી ચાલ્યો. જે વલંદાઓ હિંદી મહાસાગરમાં વહાણવટું છોડી દે તો યુનાઇટેડ

પ્રોવિન્સિસ ઉપરનો પોતાનો હક જતો કરવા સ્પેનના રાજાએ ૧૬૦૭ માં જાહેર કર્યું. પણ વલંદાઓ વેપારના હકને માટે એટલા દ્રઢ રહ્યા કે આખરે સ્પેનને તે બાબત પડતી મુશ્કેલી પડી, અને હોલેન્ડની સ્વતંત્રતા માન્ય થઈ.

## ૨. હોલેન્ડ, ઈંગ્લેન્ડ અને ફ્રાન્સ.

આ પ્રમાણે વલંદા લોકો વેપારના છુટાપણા માટે દ્રઢપણે આગ્રહી હતા તોપણ તેમની પોતાની નીતિ તો બને તેટલી હદ સુધી એશિયાનો વેપાર પોતાના એકલાનાજ હાથમાં રાખવાની હતી. અને ૧૫૯૭ થી ૧૬૦૦ ના અરસામાં વલંદા લોકોનાં વહાણો કેપ ઓફ ગુડ હોપની પ્રદિક્ષણ કરી હિંદી મહાસાગરમાં દાખલ થયાં હતાં, પણ તેને તે તરફના સ્પેનના લશ્કરે ઘણી સખત શીકસ્ત આપી. વલંદા લોકો આથી નાસીપાસ થઈ બેસી રહે તેમ નહોતું. બે વર્ષ રહીને તેમણે 'યુનિવર્સલ ઇસ્ટ ઇન્ડિઆ કંપની' નામની એક વેપારી મંડળી હોલેન્ડમાં સ્થાપી, અને પોતાના રાજ્ય તરફથી યુનાઇટેડ પ્રોવિન્સિસને નામે લડાઈ તથા સલાહ કરવાની તેમજ લશ્કર રાખવા વગેરે બાબતની કુલ સત્તા મેળવી. હુંક મુદતમાં આ કંપનીએ મસાલાના ટાપુઓમાંથી તથા હિંદી કિનારા ઉપરથી સ્પેનીઅર્ડો તેમજ પોર્ટુગીઝોને હાંકી કહાડી ત્યાં પોતાની કાઠીઓ સ્થાપવા, અને ત્યાંનો મુખ્ય વેપાર હસ્તગત કરવાના હેતુથી તે તરફ પ્રથમ નૌકાસૈન્ય રવાના કર્યું.

આ પ્રમાણે આખું યુરોપ પૂર્વના વેપાર માટે ખળભળી રહ્યું હતું ત્યારે ઈંગ્લેન્ડ કંઈ નિશ્ચિત બેહું નહોતું. સાહસિક ઉત્સાહથી પ્રેરાઈ તેણે પણ પૂર્વ તરફ ઝોકાવ્યું, અને રાણી ઇલિઝાબેથ પાસેથી સનદ (ચાર્ટર) મેળવી, એશિયાનો વેપાર ચલાવવાના આશયથી ઈંગ્લેન્ડમાં લન્ડન ઇસ્ટ ઇન્ડિઆ કંપની ઉભી કરી. આ કંપનીની સહાયતાથી વલંદા લોકોએ સ્પેનીઅર્ડો તેમજ પોર્ટુગીઝોને પૂર્વ તરફથી



હાંકી કહાડવાનું મોટું સાહસ આરંભ્યું. પરંતુ રાણી ઇલીઝાબેથની પછી ગાદીએ આવેલા બે સ્ટુઅર્ટ રાજાઓની અનિશ્ચિત તથા ડામા-ડોળ રાજનીતિને કારણે હોલેન્ડ અને ઈંગ્લંડ વચ્ચે કંઈક કડવાસ ઉત્પન્ન થયો, અને તેમાં એશિયાના વેપાર સંબંધી ઇર્ષાએ ઉમેરો કર્યો. સને ૧૬૪૦ માં પોર્ટુગલ પાછું સ્પેનથી સ્વતંત્ર થયું, એટલે પૂર્વ તરફના વેપારમાં પોતે ગુમાવેલી જગ્યા પુનઃ લેવા માટે પોર્ટુગીઝોએ કંઈક નજીવા પ્રયત્ન કર્યા, પણ આખરે તેને હોલેન્ડ સાથે તહનામું કરવાની ફરજ પડી, અને તેની રૂએ અત્યારે તો તેઓએ જે મુલક જીત્યો હોતો તે વલંદા લોકોને સ્વાધીન કરી હિંદુસ્તાનના પશ્ચિમ કિનારા ઉપરનાં પોતાનાં ગોવા તથા બીજાં નાનાં બંદરો લઈ સંતોષ પકડવો પડ્યો. આથી ઉલટું હોલેન્ડે એશિયામાં જે જે પ્રદેશો અત્યાર સુધી જીત્યા હતા તે બધા તેનાજ કબજામાં રહે એમ મન્સ્ટરની સલાહમાં સઘળા પક્ષ તરફથી માન્ય થયે, વલંદા લોકોએ એ દિશામાં સર્વોપરી સત્તાનો દાવો કરવા માંડ્યો, અને એ કારણથી તેઓને અંગ્રેજોને જોડે અવારનવાર ઝપાઝપી થઈ.

જ્યારે આવી રીતે વલંદા લોકો હિંદુસ્તાનમાં પોતાનો કાબુ મજબુત કરતા હતા, ત્યારે અંગ્રેજો ધીમે ધીમે આ દેશમાં દાખલ થયા હતા. મોગલ બાદશાહના ફરમાન અનુસાર અંગ્રેજોએ પહેલવહેલાં સુરતમાં સને ૧૬૧૨ માં પોતાની કોઠી સ્થાપી. ત્યારબાદ જેમ્સ રાજના પ્રતિનિધિ તરીકે સર ટોમસ રોએ જહાંગીર બાદશાહના દરબારમાંથી અંગ્રેજોને માટે કેટલાક ખાસ હક મેળવ્યા. થોડાંક વર્ષમાં સુરત અંગ્રેજોનું મુખ્ય મથક થઈ પડ્યું, અને તેમણે પૂર્વ કિનારા ઉપર આવેલાં મછલીપટમ તથા મદ્રાસમાં, અને હુગલી નદીને કિનારે પોતાનાં થાણાં ઉભાં કર્યાં. સત્તરમા સૈકાની અધવચ્ચ લગીમાં લન્ડન ઇસ્ટ ઇન્ડીઆ કંપનીએ ઇરાની અખાતથી ચીન દેશના કિનારા લગી

પોતાનો વેપાર લંબાવ્યો. વલંદાઓનો વેપાર પણ આજ દિશા તરફ હોવાથી એ બંને પ્રજા વચ્ચે વારંવાર અથડામણ થતી. આ અરસામાં ઈંગ્લંડમાં રાજા અને પારલામેન્ટ વચ્ચે તકરાર ઉત્પન્ન થવાથી અંગ્રેજોનો સાહસ વધતો જતો અટક્યો, કેમકે એશિયામાંના વલંદા અને પોર્ટુગીઝોને પોતપોતાનાં રાજ્યો તરફથી મનમાનતી મદદ ત્વરાથી મળતી હતી, તે વખતે અંગ્રેજોને ઈંગ્લંડ સરકારનો ઘણો નબળો કે બલકે જુજ જેવો ટેકો મળતો હોવાથી તેઓને પરદેશી હરીફ સામે ટક્કર ઝીલવામાં આપબળ ઉપર મુખ્ય આધાર રાખવાનો હતો. આ પ્રમાણે અંગ્રેજ કંપની બે રાજકીય સત્તાની સામે એક ખાનગી મંડળ તરીકે પોતાની લડત ચલાવતી હતી તેથી માંહોમાંહેની હોંસા-તોંસીમાંથી જન્મ પામેલા વિગ્રહને અંતે તે ઘણી પાછળ પડી ગઈ; વલંદા લોકોએ તેની ઉપર હિંદી મહાસાગરમાં સર્વોપરી સત્તા મેળવી, અને મસાલાના ટાપુના તેમના વેપારને ભારે નુકસાન પહોંચાડ્યું. આવી અડચણો છતાં કોમવેલના જાલમ રાજ્યઅમલમાં પૂર્વ તરફ અંગ્રેજોની સ્થિતિ સુધરવા લાગી. એ દરમિયાન ઈંગ્લંડ અને હોલેન્ડ વચ્ચે રાજકીય તેમજ વેપાર સંબંધી ઈર્ષિા એટલી બધી વધી ગઈ કે એ બંને પ્રજાસત્તાક રાજ્યો વચ્ચે સને ૧૬૫૧-૫૪ માં મોટી લડાઈ ચાલી; આખરે જે સલાહ થઈ તેમાં એમ્મોઈનાના ટાપુમાં અંગ્રેજોને ઘણી કૂર રીતે મારી નાખવા માટે વલંદા લોકોને એક ભારે રકમ ઈંગ્લંડની સરકારને નુકસાની તરીકે આપવાની, અને હિંદી કિનારા ઉપરના અંગ્રેજોના હક કંઈ પણ આનાકાની વગર કબૂલ રાખવાની ફરજ પડી. એમ છતાં અંગ્રેજો પ્રત્યેનો વલંદાઓનો વેરભાવ અટક્યો નહિ. તેઓએ પૂર્વ તરફ મોટાં લશ્કર તથા નૌકા ગોઠવ્યાં, અંગ્રેજોના વેપારમાં અનેક અડચણો નાંખી, અને કરેલા કોલકરારો તરછોડી કહાડ્યા. તેઓની પૂર્વ એશિયાના કિનારા

પરથી અંગ્રેજોને હાંકી કહાડયા. શિલોનનો ટાપુ સર કર્યો, જાવામાં આવેલા તેમનાં મુખ્ય ખંદર બેન્ટમ ઉપર ઘેરો ઘાલ્યો, અને મસાલાના ટાપુમાંની અંગ્રેજ કોઠીઓનો નાશ કરવા ફરી એક વાર પ્રયત્ન કર્યો. આ સઘળું પુરતું નહોય તેમ સને ૧૬૫૮માં શાહજહાનના છોકરાઓમાં ઉત્પન્ન થયેલા ક્લેશથી હિંદુસ્તાનમાંના અંગ્રેજોના વેપારની સ્થિતિ ભયભીત થઈ, છતાં બે વર્ષની ચાલુ ખુનરેજ પછી ઔરંગઝેબે પોતાના ભાઈઓ ઉપર છત મેળવી એટલે દેશમાં પુનઃ શાંતિ પ્રસરી, અને વેપાર રોજગાર નિયમિત રીતે ચાલવા લાગ્યો. હિંદુસ્તાનમાં ઔરંગઝેબ બાદશાહનું ગાદીએ બેસવું અને ઈંગ્લંડમાં ખીજા ચાર્લ્સનું રાજ્યારોહણ એ બે બનાવો એકજ અરસામાં થયા, અને એ બન્ને અંગ્રેજોના હિંદુસ્તાન સાથેના સંબંધના ઇતિહાસમાં અગત્યના નીવડયા. ઈંગ્લીશ ઇસ્ટ ઇન્ડીઆ કંપનીને વધુ સત્તા જોઈતી હોવાથી, અને કંપનીના ચાર્ટર (સનદ) માંથી કોમવેલનું નામ કહાડાવી નાખવાની ચાર્લ્સ રાજાની ખાસ મતલબ હોવાથી તેણે કંપનીને નવો ચાર્ટર કરી આપ્યો, જેની રૂએ તેને ખ્રિસ્તી નહીં હોય એવી હરકોઈ પ્રજા સાથે લડાઈ તથા સલાહ કરવાની સત્તા મળી. આવી રીતે અંગ્રેજ કંપનીની સ્થિતિ સુધરતી જોઈને પોર્ટુગલે તેની સાથે એકત્ર થવાનો મનસુબો કર્યો. એમ કરવામાં તેનો મુખ્ય હેતુ એ હતો કે અંગ્રેજોની મદદથી હિંદુસ્તાનમાંના પોતે ગુમાવેલા પ્રદેશો પાછા મેળવવા, અથવા તો જે કંઈ મુલક તેના કબજામાં રહેવા પામ્યો હતો તેમાં વલંદા લોકોનો પગપેસારો થતો અટકાવવો. આ બાબતની વિષ્ટીઓ ચાલતી હતી તેના ફળ તરીકે એશિયા ખંડમાં વલંદા લોકોની સામે પોર્ટુગીઝોને પોતાનો બચાવ કરવામાં મદદ કરવાની ઈંગ્લંડની કરેલી કબુલાતને પેટે પોર્ટુગીઝોએ સને ૧૬૬૧માં મુંબઈનો ટાપુ અંગ્રેજોને આપ્યો, પણ પોર્ટુગીઝોને જેટલો વલંદા લોકોનો ત્રાસ હતો તેટલાજ અંશે તેઓ અંગ્રેજોથી અદેખા હોવાથી, મુંબાઈ અને સેન્ટ હેલિ-

નાના ટાપુઓની સંપૂર્ણ માલકી તેમને છેક સને ૧૬૬૯ ની સાલ સુધી મળી નહોતી. સને ૧૬૬૧ માં ચાર્લ્સ રાજ્યે અંગ્રેજ કંપનીને પૂર્વ તરફનો સધળો વેપાર ચલાવવાની, ત્યાં સીકા પાડવાની, ન્યાય કરવાની તથા તેના કામમાં દખલ કરનારાને સજા કરવાની પરવાનગી આપી; અને ખ્રિસ્તી નહીં હોય એવાં રાજ્યો સાથે લડાઈ તથા સલાહ કરવાની અંગ્રેજ કંપનીને અગાઉ આપેલી પરવાનગી મંજૂર રાખી.

પોતાના કદા દુસ્મનો સામે લડત ચલાવી એશિયાના વેપારમાંથી પોતાનો સરખો હિસ્સો મેળવવા ખાતર ઈંગ્લંડે પોતાની પ્રજાના હાથ મજબુત કરી આપ્યા.

આ પ્રમાણે અંગ્રેજ કંપનીની સ્થિતિ સુધરતાં તેમની પ્રત્યે વલંદા લોકોનો ક્રોધ ઉસ્કેરાયો; અને તેમાં ઈંગ્લંડે ફ્રેન્ચ લોકોને ડન-કર્કનો ટાપુ વેચી નાખવાથી, અને તે કારણે ફ્રેન્ચ લોકો હોલેન્ડની પડોશના દરીઆમાં દખલ થવાથી તેના ગુસ્સાનો પાર રહ્યા નહીં. પૂર્વ તરફનાં પોતપોતાનાં સંસ્થાનેની બબતમાં એ બેઉ પ્રજા વચ્ચે ઘણી સખત તકરારો થઈ, કારણ પોતાના એશિયા સાથેના વેપાર ઉપર અંગ્રેજોને તરાપ મારતાં અટકાવવા વલંદાઓ નિશ્ચય પૂર્વક હતા. આ વખતે ફ્રાન્સના ચૌદમા લુઈ રાજ્યે યુરોપખંડમાં જે મહાન કાર્ય આરંભ્યું હતું તે ઉપર ઈંગ્લંડનું ધ્યાન ન દોરાય તે હેતુથી અંગ્રેજોની સામા વલંદા સાથે તે મળી ગયો, અને કોલબર્ટની સલાહથી ફ્રેન્ચ ઇસ્ટ ઇન્ડીઆ કંપની સ્થાપી. વલંદા તથા અંગ્રેજો વચ્ચે દરીઆ ઉપર થયેલાં અનેક સખત યુદ્ધને પરિણામે બન્ને પ્રજા નબળી પડી ગઈ, અને ફ્રાન્સની યુરોપ તેમજ એશિયામાંની યુક્તિઓ પ્રત્યે બેઉ સરખી રીતે બહેમાઈ ગયેલાં હોવાથી પોતા વચ્ચે પડેલી વેપાર સંબંધી તકરારનો સલાહસંપથી નિવેડો આણવાની શરતે તેઓએ ઘેડા આગળ સને ૧૬૬૭ માં તહનામું કર્યું.



## પ્રકરણ ૨ બું.

યુરોપ અને એશિયાની રાજદ્વારી બાબતનો  
સંબંધ અને તેની અરસપરસ અસર  
( ઈ. સ. ૧૬૬૦—૧૭૦૦ )

### ૧. યુરોપની સ્થિતિ.

હિંદુસ્તાનમાં આવી શરૂઆત ઉપરથી અંગ્રેજી રાજ્ય કેવી રીતે વધવા પામ્યું ને તેને કેવા કેવા સંજોગો વચ્ચેથી પસાર થવું પડ્યું તથા તે માટે લાંબા કાળ સુધી ચાલેલી લડતમાં ઈંગ્લેન્ડે યુરોપખંડની બીજી પ્રજાઓનો કેવી રીતે પરાજય કર્યો એ બરાબર સમજવા માટે સત્તરમા સદીની આખેરીએ યુરોપની રાજ્યદ્વારી સ્થિતિ કેવી હતી તે તરફ આપણું લક્ષ દોડાવવાની જરૂર છે. કારણ ઈંગ્લેન્ડની પૂર્વ તરફની રક્ષા એ કેટલેક અંશે પશ્ચિમમાં ફ્રાન્સે કરેલી ભૂલો તથા હોલેન્ડના કમનસીબપણાનું અનિવાર્ય પરિણામ હતું. આ સમયે ઈંગ્લેન્ડનો અન્ય રાજ્યો સાથેનો સંબંધ અનિશ્ચિત અને વિચીત્ર રીતે ગુચવાડા ભરેલો હતો. સને ૧૬૬૫માં હોલેન્ડ અને ઈંગ્લેન્ડ વચ્ચે દુશ્મનાવટ ચાલતી હતી; ૧૬૬૬ માં ઈંગ્લેન્ડના પ્રતિપક્ષિ તરીકે ફ્રાન્સ હોલેન્ડને મળી ગયું; પણ બે વર્ષ રહીને ઈંગ્લેન્ડ, હોલેન્ડ અને સ્વીડને એકત્ર થઈ ફ્રાન્સની સામે ‘ટ્રીપલ એલાયન્સ’ યાને ત્રિરાજ્યસંધિ કરી. ત્યાર પછી સને ૧૬૭૨ માં હોલેન્ડ ઉપર હુમલો લઈ જવાના હેતુથી ફ્રાન્સ અને ઈંગ્લેન્ડ જોડાઈ ગયાં; પણ સને ૧૬૭૮માં ફ્રાન્સની સામા એક બીજાનો બચાવ કરવાની મતલબે ઈંગ્લેન્ડ અને હોલેન્ડ પાછાં એકત્ર થયાં. આ પ્રમાણે ઈંગ્લેન્ડ તેમજ બીજા દેશોના અરસપરસના

વલણ સંબંધી જે ફેરફારો અપાટાબંધ થયા તે સધળા એશિયાના વેપારને અવલંબીને થ્રયાં હતા. પૂર્વ તરફના ઇંગ્લેન્ડના વેપારની સલામતી માટે એ અવશ્યનું હતું કે હોલેન્ડની તે તરફની સત્તા દાખમાં રહે, પણ યુરોપમાં તેની સત્તા વધતી જતી જોવામાં ઇંગ્લેન્ડનું હિત સમાયલું હતું. કારણ હોલેન્ડના ધાકને લીધે ફ્રાન્સ જે હમણાં હમણાં યુરોપખંડમાં દરેક બાજુએ પોતાનું પ્રબળ વધારતું હતું, અને નૌકાને જેમ અને તેમ જોરાવર કરતું હતું તે કંઈક હદમાં રહે. યુરોપખંડમાં જ્યારે આ સ્થિતિ હતી ત્યારે સને ૧૬૭૨માં ડીલાહેની સરદારી હેઠળ એક ફ્રેન્ચ નૌકાસૈન્ય હિંદુસ્તાન તરફ હંકારાયું, અને તેણે સિલોનમાં ટ્રીકોમાલીનું સુંદર બંદર તથા મદ્રાસની પાસે આવેલા સેન્ટ થોમી નામના નાનકડા બંદર ઉપર ફ્રાન્સનો વાવટો ઉડતો કર્યો. ઇંગ્લેન્ડ અને ફ્રાન્સ વચ્ચે આ અરસામાં સલાહ હોવાથી હિંદુસ્તાનમાંની અંગ્રેજ કંપની ફ્રાન્સના તે તરફના પગપેસારાને અટકાવી શકી નહીં.

સત્તરમા સૈકાના અંતમાં ફ્રાન્સના ચૌદમા લુઈ રાજાનું ધ્યાન અતિ લોબી તથા નુકસાનકારક લડાઈઓમાં રોકાઈ ગયું હતું, અને વલંદ લોકો પોતાના બચાવને માટે મરણીઆ થઈ લડતા હતા, એટલે ઇંગ્લેન્ડને જે બે દરમ્યાન બળવાળાં રાજ્યો તરફથી પૂર્વના વેપાર બાબત ધારતી હતી તે બંને યુરોપખંડ ઉપર એક મહાન યુદ્ધમાં ગુચ્ચવાઈ ગયલાં હતાં. સને ૧૬૮૭ માં જ્યારે રીઝવીકની સલાહથી આ મહાભારત યુદ્ધનો અંત આવ્યો ત્યારે હોલેન્ડનું બળ ઘણું જ ઘટી ગયલું માલમ પડ્યું, અને હિંદુસ્તાન તરફ મોટી મોટી સ્વારીઓ મોકલવાની સામગ્રી તેની પાસે બાગ્યેજ રહી. એમ છતાં કોલબર્ટની આગેવાની હેઠળ ઇસ્ટ ઇન્ડીઝમાં સ્થાપેલી ફ્રેન્ચ કોમ્પાનીને વલંદ લોકોએ ઘણું નુકસાન પહોંચાડ્યું, અને જ્યારે યુરોપમાં ફ્રાન્સની હાર થવા માંડી ત્યારે દેશના વેપારની વૃદ્ધિ કરી પૂર્વ તરફ સંસ્થાનો

સ્થાપવા માટેની કોલબર્ટની ડહાપણ બરેલી તથા અગત્યની સલાહ તરછોડી કહાડી લુઈ યુરોપમાંજ પોતાના કામમાં એટલો બધો મશગુલ થઈ ગયો કે આખરે તે હિંદુસ્તાન તરફ પોતાનું લક્ષ દોડાવવા માટે ખીલકુલ અશક્ત નીવડ્યો. ટુંકમાં ફ્રેન્ચ અને વલંદા લોકોએ યુરોપમાં એક ખીજનું જોર ભાંગી અંગ્રેજોને હિંદુસ્તાનમાં પોતાનું કામ ખીન હરકતે કર્યા જવાને આડકત્રી રીતે જોગવાઈ કરી આપી. આ વખત પછી ધીરે ધીરે વેપારમાં તથા સંસ્થાન સ્થાપવામાં યુરોપનાં રાજ્યોમાં ઈંગ્લંડ પહેલી પંક્તિએ આવતું ગયું.

૨ હિંદુસ્તાનની સ્થિતિ—જ્યાં સુધી દિલ્હીના બાદશાહનો અમલ રાજ્યના દૂરના ભાગમાં પણ અસરકારક રીતે ચાલતો, અને મલબાર તથા કોરોમંડળ કિનારા ઉપર આવેલા પ્રદેશોમાં મોગલ સલ્તનતના પ્રતિનિધિની સત્તા સર્વમાન્ય હતી ત્યાં સુધી પોતાની કોઠીઓ બાંધવા માટે જમીનની બક્ષિસ અથવા ખીજ જે કાંઈ હશે તથા પરવાના મોગલ દરબાર તરફથી મળતા તેથી અંગ્રેજ વેપારીઓ સંતુષ્ટ રહ્યા. દિલ્હીના રાજ્યકુટુંબના માંહોમાંહેના ક્ષેપ તથા લાંબા કાળ સુધી ચાલેલી જુલમી રાજનીતિને લીધે જ્યારે મોગલ રાજ્યની પડતી થવા માંડી, અને શહેનશાહતના દૂર પડેલા પ્રદેશોમાં અશાંતિ પ્રસરી, એટલે પ્રચલિત સ્થિતિનો લાભ લઈ પોતાની સલામતીને માટે અંગ્રેજોએ કિલ્લેબંધી કરવા માંડી. આજ વખતે મરાઠા સરદાર શિવાજીએ દક્ષિણમાં લૂટપ્લાટ શરૂ કરી અને કરનાટક તેમજ પશ્ચિમ કિનારા પરનાં અંગ્રેજ સંસ્થાનો ઉપર હલ્લો કર્યો. સુરતના નવાબ તથા ખીજ મોગલ પ્રતિનિધિઓ શિવાજીને અટકાવવામાં નિષ્ફળ નિવડ્યા તે સમયે ઔરંગઝેબ અફઘાનિસ્તાનમાં ઉઠેલું હુલ્લડ દાખી દેવાની વ્યર્થ કોશિશ કરતો હોવાથી તેનાથી દક્ષિણ હિંદુસ્તાન તરફ ધ્યાન અપાયું નહીં. આખરે અથાગ મહેનતથી કંટાળી જઈ જ્યારે તેણે તે કામ પડતું

મુકી દક્ષિણ તરફ પ્રયાણ કર્યું ત્યારે મરાઠાઓની સ્થિતિ ઘણી મજબૂત થઈ હતી, અને સને ૧૬૮૦ માં થયેલા શિવાજીના મરણ પછી તેના પુત્ર સંભાજીએ પિતાને પગલે ચાલી બાદશાહી લશ્કરને નથુકની લડાઈથી થકવી નાખ્યાં હતાં. આ વખતે ગોલકંડા અને ખીખપુરનાં મુસલમાની રાજ્યો હસ્તીમાં હોત તો મરાઠા લોકો આટલી ત્વરાથી અને જરમાં વધવા પામત નહીં. ચૌરંગજીબને હાથે થયેલા તે રાજ્યોના નાશ પછી મરાઠાઓને ફાવે તેમ કરવાની સંપૂર્ણ છૂટ મળી હોય તેમ વર્ષોનાં વર્ષ સુધી તેમણે મોગલ લશ્કરને હંફાવ્યું. દક્ષિણ હિંદમાં મરાઠાનાં વધતા જતા દોરને લીધે તે તરફ દિલ્હીની ગાદીની સત્તા નબળી પડી ગઈ, અને તેથી અંગ્રેજી તેમજ ખીજ પરદેશી કંપનીઓએ સ્વરક્ષણ માટે બનતો પ્રયાસ કરી પોતાનાં સંસ્થાનો મજબૂત કર્યાં. સર્વોપરી સત્તાનું પ્રબળ કબી થવાની સાથે શહેનશાહતના દૂરના ભાગમાં સ્થાનિક અધિકારીઓનો જીલમ વધી ગયો, અને વેપારીવર્ગની મુશ્કેલીની હદ રહી નહીં. રાજ્યના હલકા અધિકારીઓએ જોરજીલમથી અને ધૂનમાં આવે તેટલા પૈસા વેપારી કંપનીઓ પાસે ઓઠાવ્યા, અને જે હકો તેમને મહાન મોગલ દરબાર તરફથી મળ્યા હતા તે લૂંટી લેવા અનેક પ્રયત્ન કર્યા. આ હકીકતમાં અંગ્રેજ કંપનીની ખાત્રી થઈ કે પોતાના સંસ્થાનના રક્ષણ માટે પોર્ટુગીઝ તેમજ વલંદાની માફક કિલ્લેબંધી કર્યા વગર છુટકો નહોતો. અગરજો આવા જીલમાત સામે અંગ્રેજ કંપનીએ પોતાથી બનતો બચાવ કર્યો, તોપણ તેમને લાગ્યું કે મોગલ સત્તાથી સ્વતંત્ર થવા માટે પોતાના કબજામાંના પ્રદેશ ઉપર ઈંગ્લેંડનો વાવટો ઉડતો કરવાનો વખત આવી લાગ્યો નહોતો. કારણ સત્તરમા સદ્કામાં મોગલ શહેનશાહતની સત્તાનો કરબ ઢીલો પડ્યો હતો છતાં તે એટલી બધી નિર્મૂળ થઈ નહોતી કે અંગ્રેજો તેની દરકાર કર્યા વિના દરીઆ કિનારા ઉપર ફાવે તેમ કરી



શકે. સને ૧૬૮૭માં ઇસ્ટ ઇન્ડીઆ કંપનીએ ઉદ્ધતાધથી ઔરંગઝેબ ખાદશાહ સામે દુશ્મનાઈ જાહેર કરી તે વખતે સંભાળને ફાંસી દેવાથી દક્ષિણની હિંદુ પ્રજા ધર્મોધ ઔરંગઝેબની સામે એકે પગે થઈ નહોત તો તેજ વખતે અંગ્રેજોને પોતાનાં ઉછાંછળાં વર્તન માટે મોટો ભોગ આપવો પડત.

જ્યારે મોગલ રાજ્યની પડતીની શરૂઆતમાં હિંદુસ્તાનમાં અંગ્રેજોની સ્થિતિ ઉપર મુજબ સુધરતી ગઈ, ત્યારે યુરોપમાં ફ્રાન્સ અને હોલેન્ડ વચ્ચેની કદી દુશ્મનાવટે એ બેઉ પ્રજાની ઈંગ્લંડ સામે દરીઆ ઉપર હરીફાઈ કરવાની સઘળી સામગ્રી તથા બળને તોડી ફેડી નાંખ્યાં. ફ્રાન્સ અને હિંદુસ્તાન ઉપર એક સરખી રીતે સ્વ-ચ્છંદી ખાદશાહો અમલ કરતા હતા. ચૌદમા લુઈએ ફ્રાન્સમાં અને ઔરંગઝેબે હિંદમાં જે રાજનીતિ ગ્રહણ કરી હતી, તે તેને લીધે જે માઠાં પરિણામ નિપજ્યાં હતાં, તે એક બીજાને ઘણી સારી રીતે મળતાં આવતાં હતાં. એ ખાદશાહો ગાદીએ આવ્યા ત્યારે બેઉનાં રાજ્યનો કીર્તિધ્વજ પૂર દમામમાં ઉડી રહ્યો હતો; પણ બન્ને જણાએ કાંઈ પણ આંચકો ખાધા વગર પોતાની આસપાસનાં નબળાં રાજ્યો ઉપર હુમલા કર્યા, અને અનેક ખરબાણુ, તુકસાનકારક તથા અવિચારી લડાઈઓ કરી પોતાનાં રાજ્યોની સ્થિરતાને મોટો ઘોઠો પહોંચાડ્યો. યુરોપેન તેમજ મોગલ દરબાર તરફથી પ્રજા ઉપર ધર્મની બાબતમાં અનેક રીતે જીલમ થતો; બન્ને ડેશણે સ્થાનિક અમલદારોને અભાવે સઘળી રાજ્યની સત્તા એકજ હાથમાં જમા થવાથી ખુલ્લી રીતે બેહદ લાંચ રૂશવત લેવાતી, અને હલકા ખુશામતખોર હુકુમીઆ શહેનશાહને મરજી મુજબ નચાવતા. અડધી સદીના અંધેર કારભારથી બન્ને રાજ્ય ભયંકર જોખમમાં આવી પડ્યાં, પણ એજ પડતી અંગ્રેજ પ્રજાના પૂર્વ તરફના વેપારના ઉત્કર્ષનું કારણબૂત થઈ.

૩ પૂર્વના વેપારની અગત્યતા—આ સ્થિતિ અનુસાર જે કે આ સમયનો હિંદુસ્તાનનો રાજકીય મામલો અંગ્રેજ લોકોના વેપારને અનુકૂળ હતો, તોપણ તેઓને માટે એક વેપારી મંડળ ઉપરથી સાદું સ્થાનિક સ્વરાજ્ય ભોગવતા થવાનું કાર્ય દુર્ઘટ હતું. મોગલ સત્તાની વધતી જતી નબળાઈને લીધે અંગ્રેજના વેપારને અનેક હાનિઓ પહોંચતી, તેઓનાં સંસ્થાનની આસપાસ થતી ઝપાઝપીથી તેઓ ભયમાં આવી પડતા અને વારંવાર તેમને નાણા સંબંધી નુકસાન વેઠવું પડતું. આ સંભોગમાં તેઓએ પુખ્ત વિચાર કરી સ્થાનિક અમલદારોથી સ્વતંત્ર થવા ઠરાવ કર્યો, અને આવક જેમ અને તેમ વધારવા માટે પોતાના આડતીઓને સૂચના કરી. આ ઉપરથી આપણને અનુમાન કરવાને કારણ મળે છે કે મોગલ રાજ્યની પડતીને લીધે હિંદુસ્તાનની થઈ પડેલી અસ્તવ્યસ્ત સ્થિતિ જોઈ અંગ્રેજ જેવી ચંચળ પ્રજાને પણ રાજ્યની ગંધ આવવા લાગી, અને વેપારી લાભને વળગી નહીં રહેતાં એક મહાન કાર્ય આરંભવાની રાહ જોવા લાગી. મદ્રાસ અને મુંબઈના તેમના કિલ્લાઓ જોઈએ તેવી સારી હાલતમાં હતા, તેમજ બંગાળામાંનો ફોર્ટ વિલિયમ દુશ્મનો સામે બચાવ કરી શકે એવો હતો. એક નિયમિત વહીવટ હેઠળ પોતાનાં સઘળાં સંસ્થાન મુકવાના વિચારથી કંપનીએ સને ૧૬૮૭ માં એક મોટું લશ્કર ઈંગ્લંડમાં તૈયાર કર્યું. લડાઈ તથા સલાહ કરવાની પોતાના પ્રતિનિધિની સત્તા માટે રાજા જેમ્સની બહાલી મેળવી, અને દેશી નોકરો તરફથી જે અપમાન તથા નુકસાન કંપનીને ખમવું પડ્યું હતું તેનો બદલો મોગલ સરકાર પાસેથી મેળવવા સર જૉન આઈલ્ડને ખાસ હુકમો આપી હિંદુસ્તાન મોકલ્યો. સલતનતની પડતીમાં પણ દિલ્હીના બાદશાહ છેક બળહીન થયા નહોતા. પશ્ચિમ હિંદુસ્તાનમાં બાદશાહી સત્તાનો અનાદર કરવા કંપની તરફથી પ્રયત્ન થતાં ઔરંગ-

જેએ મુંબઈની કોઠી ઉપર કરેલા હલ્લાને પરિણામે અંગ્રેજોની હાલત ઘણી કંજીડી થઈ ગઈ. મદ્રાસ અને બંગાળામાં પણ અંગ્રેજોએ મોગલ લશ્કરને હાથે માર ખાધો. સને ૧૬૮૯માં સર જૉન ચાઇલ્ડનું મરણ નિપજવાથી અંગ્રેજોની લડાયક નીતિનો અંત આવ્યો; અને ઔરંગઝેબે જાણે ઈંગ્લંડના રાજાની આજીજી ભરેલી અરજ ઉપરથી અંગ્રેજોનાં અપકૃત્યો માટે તેમને માફી બક્ષી હોય તેમ એક ગંભીર શરમાન કહાડયું. આવી કોઈ પણ અરજ મોગલ દરબારમાં નહીં મોકલેલી હોવાથી કંપનીના ડાયરેક્ટરો વાજબી રીતે ગુસ્સે થયા; પણ આ વખતે તકરાર કરવાનું સલામતી ભરેલું નહોતું.

ખીજા દશ વર્ષમાં મોગલ સલ્તનતને ખમવી પડતી મુશ્કેલીઓ વધતી ચાલી, અને રાજ્યનો અંત દેખીતી રીતે નજદીક આવતો જણાયો. ઈરાનમાંથી પરદેશી લશ્કરની મદદ લઈ ઔરંગઝેબના એક છોકરાએ ઉત્તર હિંદુસ્તાન ઉપર સ્વારી કરી; દક્ષિણનાં મોટાં રાજ્યો મહારાષ્ટ્ર, મહેસુર તથા કરનાટક ભાગ્યેજ દિલ્હીનું ઉપરીપણું સ્વીકારતાં, કેમકે ઔરંગઝેબના મૃત્યુ બાદ આખા હિંદમાં થોડા સમયમાં કેવા મહત્વના ફેરફાર થશે તે માટે સર્વત્ર ધાસ્તી પ્રસરી હતી. આ સંઘર્ષો અસ્થિરતાએ પરદેશી સંસ્થાનોને સ્વચ્છંદી અમલદારો, હુલ્લડખોરો તથા લુટાડ ટોળાં સામે, તેમજ છેલ્લે એક ખીજા સામે પોતાનો બચાવ કરવા માટે પોતાનીજ યુદ્ધસામગ્રી ઉપર વધારે ને વધારે મુસ્તકીમ રહેવાની ફરજ પાડી. યુરોપમાં પણ સને ૧૬૯૦ થી ૧૬૯૭ સુધી લડાઈ ચાલી હતી; અંગ્રેજ કંપનીનાં હિંદુસ્તાનથી પાછાં ફરતાં વહાણોને ફ્રેન્ચ લોકો હેરાન કરતા; વલંદા લોકો યુરોપમાં ઈંગ્લંડના મળતીઆ હતા છતાં એશિયામાં અંગ્રેજોની આબાદી જોઈ તેઓની ધિતિ પાર રહ્યા નહીં.

આ ઉપરાંત સને ૧૬૯૮માં એક પ્રતિસ્પર્ધી વેપારી મંડળ ઈંગ્લંડમાં ઉભું થવાથી ધણોજ ગુચવાડો થયો. દરેક કંપની પોતાના

વિરોધીનો નાશ કરવા મથતી; દરેક મોગલે દરબારમાં એલચીઓ મોકલી આશરો મેળવવા તજવીજ કરી; પ્રપંચી સ્થાનિક અમલદારોએ ખન્નેને લડાવી મારી વારાફરતી દરેકને મદદ કરવાનો ઢોંગ કર્યો, અને ખેડ પાસે લાંચ લીધી. નવી કંપનીએ પૂર્વ તરફનો વેપાર પોતાના એકલાના હાથમાં રહે તેવી એક સનદ બ્રિટિશ સરકાર પાસેથી માગી અને તેના બદલામાં વીસ લાખ પૌંડની રકમ સરકારી તીજોરીમાં ભરવાની કબજાત આપી, એજ હકીકત બતાવે છે કે એશિયા સાથેનો વેપાર તે સમયે કેટલો નફાકારક હતો.

ધણી કડવાસ ભરેલા બ્યવહાર પછી ખેડ અંગ્રેજ કંપનીઓ સને ૧૭૦૨ માં જોડાઈ ગઈ. આ નવી કંપનીનું નામ ' ધી ઈંગ્લીશ ઈસ્ટ ઈન્ડીઆ કંપની ' હતું; તેણે રાણી એનના રાજ્યારોહણ પછી દક્ષિણ એશિયામાં પોતાની સ્થિતિ સુધારવા માટે તન, મન અને ધનથી અથાગ મહેનત કરી. બીજાં ૧૫૫ વર્ષ લગી હિંદુસ્તાનનો વહીવટ જે કંપનીએ ચલાવ્યો તેને હવે દુનીઆમાં સૌથી ધનાઢ્ય શહેર તથા સફર કરતી અંગ્રેજ પ્રજા તરફથી સંપૂર્ણ ટેકો મળ્યો, અને ઈંગ્લંડની સરકારે તેના કામકાજમાં જોઈતી સગવડ કરી આપવાની મહેરબાની કરી. આના અનુપમ લાભો, પ્રજા તથા સરકારનો ટેકો અને હિંદમાં લશ્કર ઉભાં કરી લડાઈ તથા સલાહ કરવાની સત્તા, કિલ્લેબંધ સંસ્થાનો તથા લડાયક વહાણો આ સર્વથી કંપનીના હાથ એવા મળ્યુત થયા કે કોઈપણ સુખેદારની વિશ્વતા નિર્મૂળ કરવાને તે સશક્ત હતી. વેનીસ અને જીનોઆના ઇતિહાસ ઉપરથી એટલું તો સાબીત થયું હતું કે પોતાના પાડોશીઓથી દોલત અને સુધારામાં મોટે અંશે ચહીડીઆતી પણ સંખ્યામાં નાની જતો લશ્કરી મદદથી વેપાર ચલાવી મહાન કાર્યો કરી શકે છે. યુરોપના દરીઆમાં એશિયાનો વેપાર ફતેહમંદીથી એક હાથ કરી સ્વતંત્ર રાજ્યોની

રાજધાની બાઇએન્ટાઇન સામ્રાજ્યની પડતી પછી ઇટાલીનાં આ શહે-  
રોએ લીવાંટમાંથી ગ્રીક લોકોને હાંકી કહાડી કિનારા પરનાં અગત્યનાં  
સ્થાનોનો કબજો લીધો, અને જેવી રીતે વલંદા તથા અંગ્રેજોએ  
હિંદી મહાસાગરમાંનો વેપાર ઉપાડી લીધો હતો તેવીજ રીતે તેણે  
ભૂમધ્ય સમુદ્રનો વેપાર હાથ કર્યો. ખસો વીસ વર્ષ લગી ગ્રીસની  
આસપાસના નાના નાના ટાપુઓ ઉપર અમલ ચલાવનાર શહેર શી-  
ઓસ જીનોઆની એક વેપારી કંપનીની માલકીનું હતું. ગ્રીસ અને  
એશિયા માઇનરના કિનારા ઉપર એક વખત ચાલેલા ઇટાલીઅન  
અમલની નિશાનીઓ હજી પણ ત્યાં માલમ પડે છે. એશિયામાંથી  
આવતી ચહડાઈ સામે ગ્રીસીઅનો તેમજ ઇટાલીઅનો પોતાનો ખચાવ  
કરી નહિ શકવાથી ધીમે ધીમે તેમનો નાશ થયો. એમ છતાં જ્યારે  
આવાં નાનાં શહેરો આપ બળ ઉપર મુસ્તાક રહી વેપારી તેમજ  
રાજ્યદારી બાબતમાં આટલાં બધાં મહત્વનાં કામ સહેલાઈથી કરી  
શકે એ બાબતનો આપણે વિચાર કરીએ ત્યારે એક અંગ્રેજ વેપારી  
કંપનીને સ્વદેશથી હજારો માઈલ દૂર આવેલા પ્રદેશોમાં રાજ્ય સ્થા-  
પવાનું સ્વાભાવિક રીતે દુર્ઘટ હતું તે સ્કેજ જણાશે.

અત્યાર સુધી ફ્રેન્ચ તેમજ અંગ્રેજ લોકોએ હિંદુસ્તાનમાં જે  
કાંઈ કર્યું હતું તે માત્ર પોતપોતાના વેપારની સુધારણા અર્થે હતું,  
અને તેઓ રાજકીય બાબતથી અલગ રહ્યા હતા. પણ તેઓનાં  
વધતાં જતાં બળ, દેશી રાજ્યોની નબળાઈ, ખીલતી જતી વેપારી  
તિક્ષ્ણતા, અને યુરોપમાં ફ્રાન્સ તથા ઇંગ્લંડ વચ્ચે ચાલતી તકરાર  
એ સઘળાંની સંયુક્ત અસર હેઠળ બન્ને કંપનીઓએ વેપારી હરીફાઈ  
મુકી દઈ રાજકીય ઉપરીપણું મેળવવા યાહોમ ઝોકાવ્યું.

## પ્રકરણ ૩ જી.

ફ્રેન્ચ તથા અંગ્રેજ ઈસ્ટ ઇન્ડીયા કંપની.

૧. હિંદુસ્તાનનો મામલો. ( ઈ. સ. ૧૭૦૭—૧૭૪૦ )

જેવી રીતે યુરોપમાં સ્પેનના રાજ ચાર્લ્સ બીજાના મરણ બાદ તેના વારસામાં મહાન યુદ્ધ થયું, અને તેને અંતે સ્પેનના રાજ્યના ભાગ પડી ગયા, તથા સામાન્ય રીતે યુરોપના રાજકીય બંધારણમાં મોટો ફેરફાર થયો, તેવીજ રીતે સને ૧૭૦૭ માં થયેલા ઔરંગઝેબના મરણથી મોગલ શહેનશાહત તુટી, અને પરિણામમાં આખા એશિયા ખંડની રાજધારી વ્યવસ્થામાં ભંગાણુ પડ્યું. એશિયાના મધ્ય પ્રદેશોમાં હમણાં જે ખળભળાટ તથા ગેરબંદોબસ્ત ચાલતો હતો તે સઘળાં સોળમા સૈકાથી ધરિન તથા હિંદુસ્તાનમાં અમલ ચલાવતા રાજકુટુંબોની અસ્થિરતા તથા તેમની પડતી સૂચવનારાં ચિન્હ હતાં; હવે સુધારા તથા અગત્યના ફેરફાર વિનાના કાળનો અંત પાસે આવતો હતો, અને મોટી જીત મેળવવાનો સમય શરૂ થતો હતો.

મોગલ બાદશાહ ઔરંગઝેબના મરણ પછી શરૂ થયેલી માંહે-માંહેની લડાઈમાં કંઈ પણ અવનવું નહોતું; કારણ હિંદુસ્તાનમાં ખાલી પડેલી ગાદી ઉપરનો હક સાધારણ રીતે તરવારથીજ નક્કી થતો. બાદશાહી કુટુંબના દરેક રાજ્યકર્તાને પોતાના વારસા માટે લડાઈમાં ઉતરવું પડ્યું હતું, અને ખરૂં જોતાં મોગલવંશની મજબુતાઈ આવી રીતે થતી લડાઈમાં દરેક ગાદીએ આવનારને અમલ ચલાવવાની પોતાની શક્તિની જે કસોટી કરવી પડતી હતી તેને લીધેજ ટકી રહી હતી. પણ ઔરંગઝેબનું મરણ ઘણી મોટી ઉંમરે થવાથી તેના

કુટુંબીઓમાં રાજ્ય માટે ટંટો થશે એમ અગમચેતી થઈ રહી હતી, અને દરેક પક્ષે પોતાની તૈયારી પણ કરી રાખી હતી. ગાદીએ બેસતાં જો મહાન રાજ્ય ઔરંગઝેબે સંપાદન કર્યું હતું તેને તેણે આખર ઘડીએ છેકળ અવ્યવસ્થિત કરી મુક્યું હતું. તેણે રાજ્યની હદ બેસુમાર લંબાવી હતી, અને તે હમણાં એટલું તો વિસ્તીર્ણ થયું હતું કે ગમે તેમ જોડી દીધેલા પ્રાંતોને તથા પરસ્પર વિરોધી જાતોને કાબુમાં રાખી શકે એવો સશક્ત પુરૂષ તેના વારસોમાં હતો નહિ. મરાઠા સરદારોની હુંટાર ટોળીઓ ભટકતા લશ્કરની માફક હિંદના મધ્ય તથા પશ્ચિમ તરફના પ્રદેશો ઉપર ફરી વળવા લાગી. દક્ષિણ પ્રાંતોની મહાન સુબેદારી નિઝામે લઈ લીધી, અને જાતે સ્વતંત્ર થઈ બેઠો. એક સાહસિક અફઘાને બંગાળા પોતાને હસ્તગત કર્યું; પંજાબમાં શીખ લોકોએ માયું ઉચકવા માંડ્યું; એક પ્રબળ અમલદારે અયોધ્યામાં પોતાની ગાદી સ્થાપી; અને વધારે દૂરના ભાગોમાં ખોટા દાવાદારો અમલ સ્થાપવામાં ગુંથાઈ ગયા. બાબરની અગાધ શક્તિ અને હિંમતથી સોળમી સદીની અધવચમાં જો અમલનો પાયો નંખાયો હતો તે હવે નિસ્તેજ તથા નિર્વિર્ય થઈ ગયો. મોગલ શહેનશાહતના પૂર્ણ જહોજલાલીના વખતમાં કાબુલ અને કંદહાર પણ દિલ્હીના રાજ્યછત્ર હેઠળ હતાં, પણ ઔરંગઝેબનાજ અમલમાં મોગલ લશ્કરને ત્યાંથી હાંકી કહાડવામાં આવ્યું હતું. પરદેશી હુમલા સામે બચાવ કરવા માટે હિંદુસ્તાનના વાયવ્ય કોણ તરફ મજબુત કીલ્લેબંધીની હંમેશા જરૂર હોવાથી જ્યારે અફઘાનિસ્તાન મોગલ બાદશાહના હાથમાંથી નીકળી ગયું, ત્યારે હિંદુસ્તાન પાછું તેવા હુમલાનો ભોગ થઈ પડ્યું. ઔરંગઝેબના મરણ પછી ત્રીશ વર્ષે નાદીરશાહ નામનો ઈરાની હુંટારો અફઘાનિસ્તાનને વિકટ માર્ગે દિલ્હી ઉપર ઉતરી આવ્યો, અને તે કમનસીબ શહેરની અસંખ્ય અને કમકમાટ ઉપજાવે તેવી ખુનરેજીમાં એકનો

ઉમેરો કરી સિંધુ નદીની પશ્ચિમનો સધળો મોગલ પ્રદેશ તાબે કરી શહેનશાહતને મરણતોલ હાલતમાં મૂકી પાછો પોતાને વતન સીધાવ્યો. આ પ્રમાણે સરહદ એક વખતે ખંડિત થવાથી એ વર્ષ રહીને નાદી-રશાહના લશ્કરમાંની એક ટુકડીના સરદાર અહમદશાહ અબદલીએ અફઘાનિસ્તાનમાં રહીને સને ૧૭૪૮થી ૧૭૫૧ સુધીમાં આખું પંજાબ જીતી લીધું. ઉત્તરમાં જ્યારે આ મામલો હતો ત્યારે હિંદુસ્તાનને બીજે છેડે મરાઠાઓ મધ્ય પ્રાંતમાં નાશકારક રેલની માફક ફરી વળતા હતા. ટુંકમાં હુલ્લડખોર સુબેદારો, ફીતુરી જતોના આગેવાનો તથા ભાડુતી ટોળાંઓના ઉપરીઓ વચ્ચે સખત ઝપાઝપી થયા પછી જુદા જુદા પ્રાંતો તથા સુબેદારીઓના ટુકડા પડી ગયા, મોટાં રાજકીય તોફાનમાં હિંદી પ્રજા ધણી વગર આમ તેમ અફળાવા લાગી, અને તેનો ખચાવ કરી જનમાલનું રક્ષણ કરે તેવી કોઈ પણ માનુષી અથવા અમાનુષી સત્તા કબૂલ રાખવાને આતુર થઈ. અર્થાત્ જ્યારે લાંબા કાળથી ચાલી આવેલી રાજ્યપદ્ધતિ સંપૂર્ણ રીતે ખેદાનખેદાન થઈ ત્યારે પ્રજા કોઈ અંગ્રેસર અથવા રક્ષકને અભાવે છિન્નભિન્ન થઈ ગઈ હતી.

૨. દક્ષિણ હિંદુસ્તાનમાં ફ્રેન્ચ તથા અંગ્રેજો. (૧૭૧૫-૧૭૪૮)—આવા ગડબડાટના સમય દરમિયાન હિંદુસ્તાનમાં ફ્રેન્ચ અને અંગ્રેજ લોકોએ રાજકીય રંગભૂમિ ઉપર પહેલવહેલો દેખાવ દીધો. આપણે ઉપર જોયું તેમ યુરોપની પ્રજામાં પોર્ટુગીઝો પહેલા હિંદુસ્તાન આવેલા, પણ હવે તેઓ વેપારમાં છોકજ શિથિલ થઈ ગયા હતા. વલંદ લોકો જે તેમની પછી આવ્યા હતા તેમણે પણ પોતાનાં મથક ફ્રેન્ચ અને અંગ્રેજો આવવા પછી હિંદુસ્તાનમાંથી ઉપાડી સિલોન, જાવા, બોર્નીઓ તથા મસાલાના ટાપુ તરફ ખસેડ્યાં, અને તેમની ઈસ્ટ ઇન્ડિયા કંપની સને ૧૭૨૮ માં નાશ પામી. સને ૧૭૨૨ માં



ઑસ્ટ્રીઆના બાદશાહે ઑસ્ટ્રીઅન નેધરલેન્ડસના વેપારીઓના ઑસ્ટેન્ડ ઇસ્ટ ઇન્ડીયા કંપની નામના મંડળને પૂર્વ તરફ વેપાર કરવા તથા હિંદુસ્તાનના રાજ્યો સાથે સલાહ કરવા વગેરે બાબતો માટે એક સનદ આપી; પણ ઈંગ્લંડ, ફ્રાન્સ અને હોલેન્ડ તેની સામે એકત્ર થઈ જવાથી એ કંપની ટુંક જીંદગી ભોગવી ભાંગી પડી. આથી ઉલટું ફ્રેન્ચ લોકો ધીમે ધીમે હિંદુસ્તાનમાં આગળ વધતા ગયા અને તેણે પોતાની સ્થિતિ મજબૂત કરી. સને ૧૭૧૩ માં પુરા થયેલા દારૂ યુદ્ધથી ફ્રેન્ચ લોકો જે કે ઘણાજ નબળા પડી ગયા હતા છતાં તે પછીનાં ત્રીસ વર્ષની શાંતિ દરમિયાન તેઓએ પોતાની સામગ્રી ઘણી વધારી દીધી હતી, તથા સાહસિક જીરુસો ઉત્તેજિત કર્યો હતો. સને ૧૭૧૫ ના અરસામાં કેરોમાંડલ કિનારા ઉપર અંગ્રેજ સંસ્થાનની લગોત્તગ તેમણે પોતાની કોઠીઓ સ્થાપી, અને તેઓના પૂર્વના વસાહતની રાજધાની, પોન્ડીચેરી ધીમે ધીમે આબાદ થયું. શરૂઆતમાં આવેલા ફ્રેન્ચ ગવર્નરો લીનોર અને ડુમાસે કંપનીનું કામ ઘણાજ ઉદાપણથી તથા ચતુરાઈથી ચલાવ્યું. કુદ્દે જે અત્યાર લગી હુગલી ઉપર ચંદ્રનગરની કોઠીના કુશળ ઉપરી તરીકે વખણાયો હતો, તે જ્યારે સને ૧૭૪૧ માં ડુમાસની જગ્યાએ આવ્યો ત્યારે તે કંઈ પણ વખત ખોયા વગર કંપનીનું હિત વધારવાને પોતાની હિમ્મતભરી અને મહાન યોજના અમલમાં મૂકવામાં ગુંથાયો.

આ પ્રમાણે યુરોપના તહનામાથી યુરોપમાં થયેલા સમાધાન પછી હિંદુસ્તાનના વેપાર માટે માત્ર ફ્રાન્સ અને ઈંગ્લંડ જ હરીફ તરીકે રહ્યાં. એ બન્ને દેશો વચ્ચે જે રસાકસી ચાલી તે શરૂઆતમાં તિક્ષણ પણ વિશેષ રહિત હતી, અને માત્ર વેપારમાં સર્વોપરી કાણુ થાય તેજ સંબંધી હતી; કારણ વૈભવોલ અને કલુઅરી જેવા કાબેલ તથા બાહોશ પ્રધાનોના એકત્ર પ્રયત્નથી એ બન્ને દેશો વચ્ચે

આશરે ૧૭૪૦ લગી મિત્રાચારી રહી હતી. હિંદુસ્તાનમાંની બંને કંપનીઓ સંગીન તથા સર્વ સામગ્રીથી ભરપૂર હતી, અને પોતા-પોતાનાજ કામમાં મશગુલ રહેતી; કોઠીઓ તથા આડત સ્થાપત્તિ અને જે રાજ્ય અથવા પ્રાંતની હકુમત નીચે તેઓનાં થાણાં હતાં. તેમનાં અંદરનાં કામકાજમાં બાબતે માથું ભારતી-ઉક્ત મંડળોની સ્થિતિ તથા બંધારણ ઇંગ્લંડ તથા ફ્રાન્સના પ્રજાકીય લક્ષણ તથા તેનાં તે વખતનાં રાજકીય બંધારણનો આગેહુબ ચિતાર આપતાં. ફ્રાન્સમાં ઇસ્ટ ઇન્ડિયા કંપનીને ત્યાંની સરકાર સાથે ઘણે ઘાડે સંબંધ હતો અને કંપનીને સરકાર પાસેથી અવારનવાર પૈસા ઉપાડવાની જરૂર પડતી હોવાથી હમેશાં કંપનીનું કામકાજ સરકારની મુનસરી ઉપર રહેતું. આ સ્થિતિમાં જે કોઈ નિપુણ પ્રધાને હિંદુસ્તાનના મામલા ઉપર યોગ્ય લક્ષ આપ્યું હોત તો કંપનીનો વહીવટ મહત્વનાં રાજદ્વારી તત્વોને અનુસરીને ચલાવવામાં આવ્યો હોત-પણ અશક્ત હાકેમોને લીધે ઉપસ્થિત થતા અસંખ્ય ગુંચવાડા, અનીતિ તથા દુર્ભાગ્યમાં પંદરમા લુધનું રાજ્ય ગરક થઈ જવાથી કંપનીને જે સત્તાધિકારી ટેકો મળતો તે તેને ભારે થઈ પડ્યો. એથી ઉલટું અંગ્રેજ કંપની બ્રિટિશ સરકારની દેવાદાર હોવાને બદલે નાણાંની મોટી રકમો તેણે ઇંગ્લંડની સરકારને ધીરી હતી. સત્તાવાળાની મહેરબાની કરતાં પાર્લામેન્ટમાંના લાગવગ ઉપર વધારે આધાર રાખી, પોતાનો વહીવટ સ્વતંત્ર રીતે ચલાવવાથી તથા હોંશીઆર અને અનુભવી અમલદારોની સલાહ તથા નીચેયાનીથી અંગ્રેજ કંપની વધુ ને વધુ આબાદ થતી રહી.

હિંદુસ્તાનમાં અંગ્રેજી અને ફ્રેન્ચ બંને કંપનીઓની સ્થિતિ તથા સાધનો શરૂઆતમાં જેમજે તેવાં સારાં અને સરખાં હતાં. કોરોમાંડલ કિનારા ઉપરનાં તેમનાં સંસ્થાનો દેશની અંદરના ભાગના વેપારને માટે,

તેમજ બંગાળના અખાતની બન્ને બાજુએ ચાલતા વેપારનાં મુખ્ય ધામ તરીકે અગત્યનાં હતાં. તે ઉપરાંત આ વખતે સિંધોનનો ટાપુ વલંદા લોકોના હાથમાં હોવાથી મલ્લાકાની સામુદ્રધુની તથા પૂર્વ એશિયામાંના તેમના ધીકતા વેપારના રક્ષણ સાર તે દરીઆઇ લશ્કરનાં મથકની ગરજ સારતાં હતાં. વળી મોગલ રાજ્યની પડતીની અસર શહેનશાહતના દૂરના પ્રદેશોમાં ત્વરાથી લાગવાથી દક્ષિણ હિંદુસ્તાનમાંનાં પરદેશી સંસ્થાનો બંગાળમાંની કોઠીઓ કરતાં વધારે ને વધારે સ્વતંત્ર થયાં. પશ્ચિમ કિનારા ઉપર મરાઠાઓ હવે પરદેશી વેપારીઓને અમુક હદમાં રહેવાને ફરજ પાડી શકે એટલા જોરાવર થયા હતા. કોરોમાંડલ કિનારા ઉપરનાં અંગ્રેજ અને ફ્રેન્ચ કંપનીનાં મદ્રાસ અને પોન્ડીચેરીનાં થાણુંને કિલ્લેબંધી કરવામાં આવી હતી, અને ત્યાં પુરતાં હથિયારબંધ લશ્કર મૂકવામાં આવ્યાં હતાં. એ બન્ને થાણાં દક્ષિણની સુબેદારી હસ્તક કર્નાટકના મોટા પ્રાંતની હકુમત હેઠળ હતાં. આ સુબેદારી મોગલ બાદશાહે આસફજી નામના સરદારને નિઝામ-ઉલ્-મુલ્કના ઇલકાબ સહિત આપેલી; પણ પાછળથી તેની સત્તાના પ્રબળથી ગભરાઈ જઈ દિલ્હીદરબારે તે છીનવી લેવા પ્રયત્ન કર્યો, ત્યારે આસફજીએ પોતાની બદલીએ આવેલા સરદારને મારી હઠાવી દક્ષિણમાં પોતાની સત્તા ખેસાડી, અને શહેનશાહતનો એક બળવાન ખંડીઆ રાજા થઈ પડ્યો. ત્યાર બાદ ઉત્તર હિંદુસ્તાન ઉપર નાદીર-શાહે કરેલા હુમલાથી થયેલા ગેરબંદોબસ્તનો લાભ લઈ નર્મદા નદીની દક્ષિણે આવેલો સધળો મુલક, કર્નાટક સુદ્ધાં, આસફજીએ પોતાના અમલ હેઠળ લઈ લીધો, અને પોતાના વંશજો માટે દક્ષિણ હૈદરાબાદમાં એક રાજગાદી સ્થાપી. આ વખતે તેણે દિલ્હીની સર્વોપરી સત્તા નામની કબૂલ રાખી હતી, પણ ખરું જોતાં તે તેનાથી તદ્દન સ્વતંત્ર હતો. એવીજ રીતે કર્નાટક પ્રાંતમાં સાઆદતઉલ્લા પણુ કેટલેક અંશે

સ્વતાંત્ર થઈ બેઠો; પણ તેના મરણ પછી તેના વારસાને માટે ઉત્પન્ન થયેલી તકરારને પરિણામે જે ગેરવ્યવસ્થા થઈ તે બે કે ત્રિજાએ દાખી દીધી તોપણ તેથી અંગ્રેજ તેમજ ફ્રેન્ચ સંસ્થાનોની આસપાસના મુલકના સ્થાનિક અમલદારોની હકુમત દેખીતી રીતે નબળી પડી ગઈ. અહીંઆંજ આગળ સને ૧૭૪૫ માં, ફ્રાન્સ અને ઇંગ્લેન્ડ વચ્ચે યુરોપમાં લડાઈ જાહેર થયાની ખબર મળતાંજ, ફ્રેન્ચ અને અંગ્રેજ લોકો વચ્ચે પહેલવહેલી ઝપાઝપી થઈ. બેઉ પ્રજા વચ્ચે આર્ય જૂમિ ઉપર જે રાષ્ટ્રીય ઇર્દયુદ્ધ એક બાબુની સંપૂર્ણ હાર થતાં સુધી કંકડે કંકડે અઢાર વર્ષ સુધી ચાલ્યું તેની આ દુસ્મનાવટ માત્ર શરૂઆત જ લેખી શકાય.

જ્યારે સને ૧૭૪૧માં ડુપ્લેની ફ્રેન્ચ ઇસ્ટ ઇન્ડીઆ કંપનીના ડાયરેક્ટર જનરલ તરીકે નિમણૂક થઈ, ત્યારે તેની અગાડીના વહીવટદારોએ જે નિપુણતા, વિશાળ બુદ્ધિ, પ્રતિષ્ઠા તથા ચાતુર્ય દાખવ્યાં હતાં તેનું અનુકરણ કરવાનું તથા દેશી સત્તાધિકારી સાથે તેઓએ જે ઘાડો સંબંધ બાંધ્યો હતો તે નબાવવાનું કામ ડુપ્લેને માથે આવી પડ્યું. અત્યાર આગમજ કાંઈ પણ ધાંધલ વિના માહી અને કરીકલ ફ્રેન્ચના કબજામાં આવ્યાં હતાં, અને સને ૧૭૪૦ માં મરાઠાઓએ કર્નાટક ઉપર હલ્લો કર્યો ત્યારે પોન્ડીચેરીના કિલ્લાના રક્ષણ હેઠળ તે તરફના મુસલમાન રાજાઓએ પોતાનાં કુટુંબ તથા દોલત મુકી ફ્રેન્ચ સંસ્થાનની અગત્યમાં વધારો કર્યો હતો. આટલું છતાં જ્યાં સુધી ચકાર અને મહત્વાકાંક્ષી ડુપ્લેએ ફ્રેન્ચ જનસ્વભાવ વેપાર કરતાં ચડાઇને વધારે અનુકૂળ છે એમ ખુલ્લી રીતે જાહેર કરી પોતાની કંપનીને અગત્યના કાર્યક્ષેત્ર ઉપર દોરવી નહિ, ત્યાં સુધી ફ્રેન્ચ લોકોની નેમ માત્ર પોતાના વેપારનું રક્ષણ કરવા તથા તેને વધારવા સિવાય બીજી તરફ ફરી નહોતી. દુરઅંદેશ ડુપ્લેએ ભવિષ્ય બાખ્યું કે યુરોપમાં

ઈંગ્લંડ અને ફ્રાન્સ વચ્ચે યુદ્ધ થતાં તેમની વેપારી મંડળીઓ વચ્ચે વધતી જતી અદેખાઈને લીધે હિંદુસ્તાનમાં પણ તોફાન સળગી ઉઠશે. તેથી દેશની રાજકીય રંગભૂમિ ઉપર પોતાની કંપની માટે યોગ્ય સ્થાન મેળવવાના હેતુથી તેણે આસપાસના સરદારો સાથે મસલહત ચલાવવા માંડી, અને હિંદી અમીર ઉમરાવોની માફક ભારે આડંબર આદર્યો; પોતાના લશ્કરી ખાતાની સુધારણાને માટે કાંઈ પણ મહેનત કરવાનું બાકી રાખ્યું નહિ; અને દરીઆમાં પોન્ડીચેરી ઉપર હક્કો થાય તો તે સામે ટકાવ કરવાને જરૂરની કિલ્લેબંધી કરી.

સને ૧૭૪૪ માં યુરોપમાં લડાઈ જાહેર થતાં દક્ષિણ એશિયામાં ઈંગ્લંડ અને ફ્રાન્સ એ એમાંથી કોણે રાજ્ય સ્થાપવું એ નક્કી કરવા માટેના યુદ્ધરૂપી નાટકના પહેલા અંકની શરૂઆત થઈ. આપણે યાદ રાખવાનું છે કે આ મહત્વના મુદ્દાનો ફડચો, કેટલાકો ધારે છે તેમ, કેરોમાન્ડલ કિનારા ઉપર થયેલી ઝપાઝપી ઉપરથી અથવા દેશી રાજ્યો સાથે કરેલા કોલકરારોની ફત્તેહ અથવા નિષ્ફળતા ઉપરથી કરવાનો નહોતો. પરંતુ આ બે મહાન પ્રબલોમાંથી દરીઆ ઉપર સરસાઈ મેળવવામાં કોણ ફત્તેહ પામે તેના ઉપર આ મુદ્દાનું નિરાકરણ અવલંબી રહ્યું હતું.



## પ્રકરણ ૪ થું.

### ડુપ્લેની સરદારી હેઠળ હિંદુસ્તાનમાં ફ્રેન્ચ લોકો.

૧. ફ્રાન્સ તથા ઈંગ્લિંડ વચ્ચે લડાઈ—સને ૧૭૪૪ માં જ્યારે ફ્રાન્સ અને ઈંગ્લિંડ વચ્ચે યુરોપમાં લડાઈ જાહેર થઈ ત્યારે ફ્રેન્ચ સરદાર લાયુરડને કેટલાંક વહાણો સહિત ઈંગ્લિંડનાં જતાં આવતાં વેપારી વહાણો લૂટવાને અગર તેનાં હિંદી સંસ્થાન ઉપર હલ્લો કરવાને મોરીશીઅસ આગળ તત્પર થઈ રહ્યા હતા. પણ ઈસ્ટ ઈન્ડીઝમાં એ લડાઈના છાંટા ઊડતા અટકાવવાના હેતુથી જ્યાં સુધી સને ૧૭૪૫ માં એક બ્રિટિશ કાફલો પોન્ડીચેરી આગળ આવી પહોંચ્યો ત્યાં સુધી ફ્રેન્ચ કંપનીએ તેને તેમ કરતો અટકાવ્યો. ડુપ્લેએ વખત મેળવવા માટે કર્નાટકના નવાબને સમજાવી તેની પાસે પોતાની હકુમતમાં દુશ્મનાવટ જાહેર થતી અટકાવવા ફરમાન કહડાવ્યું. આ ફરમાનને માન આપી મદ્રાસના અંગ્રેજ સત્તાવાળાઓએ પોતાના સરદારને તે બાબતે હુમલો લઈ જતો અટકાવ્યો. તોફાની ઝડતુને લીધે અંગ્રેજ નૌકાસૈન્યને પોન્ડીચેરી આગળથી ખસી જવા ફરજ પડી. પણ બીજે વર્ષે પાછા ફરતાં મોરીશીઅસથી આવેલાં ફ્રેન્ચ વહાણો તેની સામે થયાં. આ વખતે અંગ્રેજોએ કર્નાટકના નવાબને સમજાવવા પ્રયત્ન કર્યો પણ તેને લાંચ બરાબર નહિ મળેલી હોવાથી અંગ્રેજોનો હેતુ પાર પડ્યો નહિ. નવાબની પોતાની સ્થિતિ પણ સહીસલામત નહોતી, અને એ દુશ્મનાવટ ધરાવતી પ્રજાને દરિયાકિનારે એક બીજાની કોઈ ઉપર હલ્લો કરતાં અટકાવવાનું કામ તેને માટે અશક્ય હતું.

એક અનિશ્ચિત ઝપાઝપી થયા બાદ અંગ્રેજ વહાણો સિલોન તરફ ઉપડી ગયાં. લાખુરડનેએ હવે બે હજાર માણસો કિનારે ઉતારી મદ્રાસને દરીઆ તથા જમીનમાં ઘેરો ઘાલ્યો, જે છોડવવા માટે અંગ્રેજોને ભારે દંડ આપવાની સરત કરવી પડી. આવી રીતે કરેલું સમાધાન ડુપ્લેને ખીલકુલ પસંદ પડ્યું નહિ, કેમકે તેના વિચાર પ્રમાણે અંગ્રેજોને હિંદી મહાસાગરમાંથી હાંકી કહાડવામાં ન આવે ત્યાં લગી ફ્રેન્ચ રાજ્યનો પાયો મજબૂત થાય નહિ, તેથી તેણે મદ્રાસને જમીનદોસ્ત કરવા આગ્રહ ધર્યો. ખીજી તરફથી કર્નાટકના નવાબે પોતાના રાજ્યની હદમાં થયેલી ખાનગી લડાલડી તરફ તિરસ્કાર તથા ગુસ્સો બતાવવાનો ઢોંગ કર્યો, અને તેના માગ્યા પ્રમાણે ડુપ્લેએ મદ્રાસ શહેર તેને સ્વાધીન કરવાનું વચન આપ્યું. એટલામાં લાખુરડનેનાં વહાણો તોફાનમાં ભાંગી જવાથી ડુપ્લેને મદ્રાસનો કબજો સોંપી તે મોરીશીઅસ પાછો ફર્યો, અને એવો કરાર કરતો ગયો કે બે અંગ્રેજો દંડ આપે તો તેને ત્રણ મહિનામાં તે શહેર પાછું આપવું.

આ પછીનો ખીજો બનાવ અગત્યનો હતો. ડુપ્લેના તાબામાં ૩૦૦૦ ફ્રેન્ચ સિપાહો હોવાથી, અને કોઈ પણ કારણે મદ્રાસ પાછું અંગ્રેજોના હાથમાં જવા ન દેવા માટે ફ્રેન્ચ સરકાર તરફથી તેને છુપી સૂચનાઓ મળેલી હોવાથી, નવાબે જ્યારે તે શહેર ઉપર ઘેરો ઘાલ્યો ત્યારે તેના દેશી લશ્કરને એવી તો અસરકારક રીતે ડુપ્લેએ મારી હઠાવ્યું કે આખા કર્નાટકમાં ફ્રેન્ચ સિપાહીઓ પોતાના બળને માટે પ્રખ્યાત થયા. પાશ્ચાત્ય દેશના નિયમિત કવાયતથી કેળવાયેલાં લશ્કર અને ખીનકેળવાયેલી હિંદી ટુકડીઓ વચ્ચે થયેલી આ પહેલવહેલી ઝપાઝપીમાં જે સહેલાઈ તથા ઝડપથી નવાબનું લશ્કર વિખેરાઈ ગયું હતું તેથી યુરોપિયન સૈન્યનું બચકર પ્રબળ પુરવાર થયું. ડુપ્લેએ મળેલા લાભનો હિમ્મતથી ઉપયોગ કરી અંગ્રેજ કંપની સાથે

અયલા કોલકારો રદખાતલ જાહેર કર્યા, તેની સઘળી મિલકત જમ કરી, મદ્રાસના ગવર્નર તથા તેના અમલદારોને કેદ કરી પોન્ડીચેરી લઈ ગયો, અને અંગ્રેજોના સેન્ટ ડેવીડના કિલ્લા ઉપર લશ્કર સહિત ધસ્યો. એમ છતાં ઘણા થોડા વખતની અંદર બાજી ફેરવાઈ ગઈ. એક મજબુત નૌકાસૈન્ય અંગ્રેજોની મદદે આવી પહોંચવાથી ફ્રેન્ચોને ફાઈ સેન્ટ ડેવીડનો ઘેરો ઉઠાવી પોન્ડીચેરી પાછા ફરવું પડ્યું. અંગ્રેજ લશ્કરે તરતજ પોન્ડીચેરી ઘેર્યું, પણ તેમની ઘેરો ધાલવાની કઠંગી રીત તથા ફ્રેન્ચના શુરવીર બચાવને લીધે તેમની મહેનત વ્યર્થ ગઈ અને તેમને ત્યાંથી પાછું હટવું પડ્યું.

સને ૧૭૪૯ માં એઈલાશાપેલ આગળ ઈંગ્લંડ અને ફ્રાન્સ વચ્ચે તહનામું થવાથી હિંદુસ્તાનમાંની લડાઈનો અંત આવ્યો, અને કરેલી શરતની રૂએ ફ્રેન્ચ લોકોને ઉત્તર અમેરિકામાંનું લુઈઝિગ ઈંગ્લંડે આપી દેવાથી હિંદુસ્તાનમાં અંગ્રેજોને મદ્રાસ પાછું મળ્યું. પરંતુ આ તિક્ષણ ઝપાઝપીનું મુખ્ય પરિણામ એ આવ્યું કે હિંદુસ્તાનમાં ફ્રેન્ચ ગૌરવ અણધાર્યું વધી ગયું, અને હુકમેને કોઈ દેશી રાજા તરફથી લડવા માટે પોતાનું લશ્કર ઉતારવાની યુક્તિમાં ઉત્તેજન મળ્યું.

હકીકત અને સંજોગો જોતાં કોરોમાન્ડલ કિનારા ઉપરની સ્થિતિ વિષે હુકમેને જે વિચાર બાંધ્યા હતા તે યથાર્થ હતા, અને આવેલી તકનો કંઈ રીતે ઉપયોગ કરવો તે યોગ્ય રીતે તે પારખી શક્યો હતા. હવે દક્ષિણના સઘળા પ્રાંતોમાંથી મોગલ સત્તા અદ્રશ્ય થઈ હતી; માહોમાંહેની ફાટકુટને લીધે આખું દક્ષિણ હિંદુસ્તાન છિન્નભિન્ન થઈ ગયું હતું; મુસલમાની રાજ્યો ઉપર લૂટ ચલાવી તેમને તોડી પાડી મરાઠા લોકો પરદેશીઓને રસ્તો ખુલ્લો કરી આપતા હતા; દેશી લશ્કર પુરતાં શસ્ત્ર વિનાની અનિયમિત બાકુતી હુકડીઓ જેવું હતું, અને કિનારા બચાવનાં સાધન રહિત ખુલ્લા પડેલા હતા. આ પ્રસ-



ગોનો લાભ કોઈ પણ બળવાન યુરોપિયન રાજ્ય સહેલાઈથી લઈ શકે એ માત્ર દુષ્કેળ નહિ પણ બીજાઓ પણ જોઈ શક્યા હતા. પણ એ સિવાય બીજા કેટલાક અગત્યના વિચારો ધ્યાનમાં લેવાના હતા, કે જે તેની લોભી યુક્તિઓને અમલમાં મુકતાં વચ્ચે આવતા, અને જોથી તેની આ સ્થાનિક ક્ષેત્ર નિર્મૂળ થવા માંડી હતી. દુષ્કેળે તેની કંઈ ગણના કરી નહિ. કોઈ પણ યુરોપિયન પ્રજા હિંદુસ્તાનમાં રાજ્ય સ્થાપવા મનસુખો કરે તો જ્યાં સુધી દરીઆમાં જો પોતાના દેશ સાથે સિધો વ્યવહાર તે સ્થાપી શકે નહિ ત્યાં સુધી તેની ગમે તેવી યોજના હશે તોપણ તેનું બંધારણ નબળું અને જોખમ ભર્યું ગણાશે. જે આવા વ્યવહારની જોગવાઈ કર્યા વગર દૂર પ્રદેશમાં રાજ્ય સ્થાપવામાં આવે તો તેના મૂળ સ્થાન ઉપર એક સપાટો પડતાં આખી રાજકીય ઇમારત એકદમ ટુટી પડવાનો ભય રહે છે. આવી અગત્યની બાબત દુષ્કેળના ધ્યાનમાં રહી નહોતી, તેમજ યુરોપની જુદી જુદી પ્રજાનું દરીઆઈ બળ કેટલું હતું તેની ભાગ્યેજ તેને માહિતી હતી. ઓસ્ટ્રીઆની ખાલી પડેલી ગાદી માટે થયેલા મહાન યુદ્ધમાં આખું યુરોપ સપડાઈ ગયું હતું, છતાં અંગ્રેજોએ પુષ્કળ ધન ખર્ચી, પોતાનું નૌકાબળ અને શક્તિ બેહદ વધારી દીધાં હતાં; દરેક ઠેકાણે ફ્રેન્ચોના કાફલા ઉપર તેણે સરસાઈ મેળવી હતી, અને તેને કેટલેક ઠેકાણે હાર ખમવી પડેલી છતાં હિંદી મહાસાગરમાં તેના દુશ્મન સામે પુરા પડવામાં તેને કંઈ પણ અડચણ આવે તેમ નહોતું. ઉક્ત લડાઈ દરમિયાન હોલેન્ડનું પ્રબળ છોકરું ખુટી ગયું હતું, અને તેને જે જે નુકસાન થયું હતું તે દરેક બાબતમાં ઈંગ્લેન્ડને લાભદાયક નીવડ્યું. વળી ફ્રાન્સના દક્ષિણ દેશોમાં ફ્રેન્ચ લોકોએ જે જીત મેળવી હતી તેથી કંઈ સંગીન લાભ થવાને બદલે ઉલટું તેમને પ્રત્યક્ષ નુકસાન પહોંચ્યું; અને દરીઆ ઉપર તેમના વેપાર તથા કાફલાને

એટલો તો ભારે ઘોઠો લાગ્યો કે વૉલ્ટરના જાણુવ્યા મુજબ લડાઈને અંતે ફ્રાન્સ પાસે એક પણ લડાયક ખારકસ રહ્યું નહિ. આખા રાજ્યની અવસ્થા આવી નબળી તથા નિર્ધન થઈ જાય ત્યારે ફ્રેન્ચ ઇસ્ટ ઇન્ડીઆ કંપનીની સ્થિતિ અવશ્ય ભયંકર હોવી જોઈએ, કારણ તેને તેના રાજ્ય સાથે સિંધો અને નિકટનો સંબંધ હતો. લડાઈની આખરે ફ્રેન્ચ કંપની દેવામાં ગરકાવ થઈ હતી, અને ફ્રેન્ચ સરકારના નિમેલા તેના ડાયરેક્ટરોએ તેની આંટ વધારવાને ભારે પણ ખોટાં વ્યાજ જાહેર કરી ખરી હકીકત છુપાવવા પ્રયત્ન કર્યો હતો. પણ સને ૧૭૪૬માં સત્રજો ઘોટાજો બાહેર પડ્યો. ફ્રેન્ચ કંપની નાદર થવાની અણી ઉપર હતી ત્યારે અંગ્રેજ કંપની ઈંગ્લંડની સરકારને મોટી રકમ સહેલાઈથી ધીરી શકે એવી માતખર હતી, અને તેમ કરી સરકારની નાણાં સંબંધી ભીડ ભાંગી પ્રધાનો પાસેથી અવારનવાર મહત્વના હક્કો મેળવવા શક્તિવાન થતી.

**૨. બેઉ કંપની વચ્ચે લડાઈ—**ફ્રેન્ચેને હિંદુસ્તાનમાં યુરોપના મામલા વિષેની તથા પોતાના દેશની પરિસ્થિતિની ખીલકુલ ખબર પડી શકી નહિ. તે તો હિંદુસ્તાનમાં પોતાની સુધરેલી સ્થિતિ તથા વધારેલાં લશ્કરનો સ્વદેશાભિમાની યોજનામાં કેવી રીતે ઉપયોગ કરવો તે વિચારમાં મશગુલ હતો; અને એશિયા ખંડમાં અમલ સ્થાપવાના ઉદ્દેશથી રાજકીય દરીઆના તોફાની વમળમાં તેણે હિમ્મતથી યાહોમ કરી ઝીંપલાવ્યું હતું. અગર જો છેલ્લી લડાઈથી અંગ્રેજ તથા ફ્રેન્ચ કંપનીની અરસપરસની સ્થિતિ તથા સંબંધમાં કંઈ પણ અગત્યનો ફેરફાર થયો નહિ, તોપણ તેની અસર એ થઈ કે તેમનાં અઘાપિ પર્યતનાં કામકાજમાં મોટો સુધારો વધારો થયો, અને તેઓ વચ્ચેની દુશ્મનાવટ તથા વિરોધ ધણાજ ગંભીર પ્રકારનાં થયાં. એ બન્ને સંસ્થાને પૂર્વેની લડાઈ તથા કપટનો સ્વાદ લાગ્યો હતો, અને બન્નેએ હથીયારબંધી

લશ્કર મોટે ખરચે ઉભાં કર્યા હતાં. જ્યાં લગી યુરોપમાં શાંતિ હોય ત્યાં લગી એ મંડળો પોતાના હરીફ સામે આવા લશ્કરનો ઉપયોગ કરી શકતાં હોવાથી, તેનો ભારે ખરચ પોતાને માથે નહિ પડે તે માટે કોઈ હિંદી રાજવંશીની તરફથી તેનો ઉપયોગ કરી તેની પાસેથી ખરચ કહડાવવા તેઓ અનિવાર્ય કારણોને લીધે લલચાયાં. આ લાલચમાં પ્રથમ ફસાનાર અંગ્રેજો હતા. તાંજોરના મરાઠી રાજ્યની ગાદી ઉપર શાહુજીનો હક્ક છતાં તેના નાના ભાઈ પ્રતાપસિંહે તે ગાદી છીનવી લેવાથી શાહુજીએ અંગ્રેજોની મદદ માગી; પણ તેને ગાદી મેળવવામાં મદદ કરવા સારૂ જે ચહડાઈ મોકલવામાં આવી તેણે એવી તો કઠંગી રીતે કામ કર્યું કે અંગ્રેજોને તાંજોર આગળથી પાછું હટવું પડ્યું, અને સ્વારીના ખરચ ઉપરાંત કોલેરન નદીના મુખ આગળ આવેલો દેવીકોટાનો મુલક લઈ સંતોષ પકડવાની જરૂર જણાઈ. સ્વારીની નિષ્ફળતા ધ્યાનમાં ન લઈએ તોપણ અંગ્રેજોએ આ એક ગંભીર રાજકીય ભૂલ કરી હતી. કારણ આથી દેશી રાજાઓની તકરારમાં ભાગ લેવા માટે ડુપ્પેને જોઈએ તેવો આધાર મળ્યો, અને તે પણ એવી વખતે કે જ્યારે તે એવાજ પ્રકારની વધારે મહત્વની યોજના વિષે વિચાર ચલાવતો હતો.

હૈદરાબાદના પહેલા નિઝામ આસફજીહાદના મરણથી ડુપ્પેને જોઈતી તક મળી. આસફજીહાદની ગાદીને માટે તેના પુત્ર નાસીરજંગ તથા પુત્ર મુસ્તફાજંગ વચ્ચે તકરાર ઉઠી, અને તરતજ આખું કર્નાટક જે અત્યાર સુધી આસફજીહાદના મજબૂત અમલ હેઠળ શાંત રહ્યું હતું તે પણ હરીફ દાવાદારોએ ઉઠાવેલા બંડથી સળગી ઉઠ્યું. ત્વરાથી અને બહાદુરીથી ડુપ્પેએ આ ધાંધલમાં ઝોંકાવ્યું. એમ કરવામાં તેનો નિકટનો હેતુ એટલોજ હતો કે મદ્રાસ અને પોન્ડીચેરી એ બન્ને જેની હકુમતમાં હતાં એવા પ્રાંતનો રાજકર્તા ફ્રેન્ચની મિત્રાચારી ઉપર

આધાર રાખનાર ગોઠવવો. તેનો દૂરનો આશય ખુદ નિઝામની દર-બારમાં ફ્રેન્ચ લાગવગ સર્વોપરી કરી સ્વપ્રજને માટે આર્ય ભૂમિ ઉપર એક મજબૂત રાજ્ય સ્થાપવાનો હતો. સને ૧૭૪૮ ના તહનામા પછી ફ્રાન્સની દુશ્મનાઈથી રહિત મેળવવાની અંગ્રેજોએ આશા રાખી હતી, પણ તેઓને તરતજ માલમ પડ્યું કે તેઓ હમણાં અગાઉ કરતાં વધારે ભયમાં હતા. ચાલુ શાંતિનો લાભ લઈ દુષ્ણેએ કર્નાટકની ગાદીના એક દાવાદાર ચંદાસાહેબની મદદે પોતાનું લશ્કર મોકલી અમલ કરતા નવાબ અનવરુદ્દીનને હરાવી મારી નાંખાવ્યો. નિઝામ હૈદરાબાદની ગાદી માટે લડતાં મુઝફ્ફરનગની સાથે વિજયી ચંદાસાહેબે મળી જઈ બેઉ જણા પોન્ડીચેરી ગયા, જ્યાં ફ્રેન્ચ લોકોએ મોટા દાદથી તેમનો આદરસત્કાર કર્યો. આ પ્રસંગે કરેલી મદદના બદલામાં ચંદાસાહેબે ફ્રેન્ચોને અગત્યનો મુલક બક્ષિસ આપ્યો.

ફ્રેન્ચોના આ કાર્યથી અંગ્રેજોના ગભરાટનો પાર રહ્યો નહિ; પણ તાંજોરની ખાખતમાં પોતે કરેલી પહેલથી તે માટે કંઈ પણ વાંધો ઉઠાવી નહિ શકવાથી તેમણે ફ્રેન્ચ કંપની સાથે કડવી અને સખ્ત ભાષામાં પત્રવ્યવહાર ચલાવ્યો, જેની અંતે બેઉ કંપની વચ્ચે દેખીતી રીતે ભંગાણુ પડ્યું. આ હકીકતમાં અંગ્રેજોની સ્થિતિ ઘણીજ ગંભીર થઈ પડવાનો ભય ઉત્પન્ન થતાં જે દાવાદારોને ફ્રેન્ચની મદદ હતી તેના પ્રતિસ્પર્ધીઓની તરફે લડવા સિવાય ખીજો રસ્તો તેમને માટે હતો નહિ. ટુંકાણુમાં ફ્રેન્ચ અને અંગ્રેજો અનુક્રમે ચંદાસાહેબ અને મહમદઅલીને કર્નાટકની ગાદી માટે, અને મુઝફ્ફરનગ તથા નાસીરનગને નિઝામપદ માટે ખુશ્લી રીતે મદદ કરવા બહાર પડ્યા. થોડાજ સમયમાં ભાડુતી ટોળાંઓએ નાસીરનગનું ખુન કરવાથી ફ્રેન્ચ લોકોને આડકત્રી રીતે ફત્તેહ મળી; કેમકે તેથી મુઝફ્ફરનગ જેને દુષ્ણે મદદ કરતો હતો તે નિઝામની ગાદી માટે એકલોજ દાવા-

દાર રહ્યો; ખીજી તરફ ફ્રેન્ચ લશ્કરની મદદથી ચંદાસાહેબ કર્નાટકમાં ગોઠવાઈ ગયો.

જ્યારે એ ઉપાશ્રાત્ય પ્રજાનાં લશ્કર સામસામી ખુનરેજીમાં મચેલાં હતાં ત્યારે મદ્રાસ અને પોન્ડીચેરી વચ્ચે ઘણી તિક્ષણ અને તીવ્ર ભાષામાં લખાપડી ચાલતી હતી. એક ખીજી ઉપર દેશ દેશના પરસ્પર બ્યવહારના કાયદા ( International law ) નું ઉલ્લંઘન કરવાનો દોષારોપ મુકતા. દરેક જણુ સામાવાણાની યુક્તિ પ્રયુક્તિ ઉપર અનેક પ્રકારનાં કલંક નાખતા. અને સ્વદેશી સરકારને પોતાની તરફથી વચ્ચે પડ્યા વિનંતિ કરતા. ફ્રેન્ચ લોકોએ સ્વપક્ષી માટે કર્નાટક હસ્તગત કર્યું, અને મુઝફ્ફરનંગને હૈદ્રાબાદની ગાદીએ બેસાડવા બુસીને મોકલ્યો. એ દરમિયાન ચંદાસાહેબની સામા મહમદઅલીને મદદ કરવા અંગ્રેજોએ ટ્રીચીનાપોલીમાં લશ્કર રવાના કર્યું, પણ જ્યાં સુધી કલાઈવે સંચામની યુક્તિમાં બહાદુરીથી ફેરફાર કરી કર્નાટકની રાજધાની આર્કાટ ઉપર છાપો માર્યો નહિ ત્યાં સુધી ટ્રીચીનાપોલીનો ઘેરો છુટ્યો નહિ. ફ્રેન્ચ લશ્કર ટ્રીચીનાપોલી આગળથી નીકળી કલાઈવની સામે ગયું, પણ તેના નાના પણ બહાદુર લશ્કર સામે ખીલકુલ ટકી શક્યું નહિ. આ ફત્તેહનો લાભ લઈ અંગ્રેજ અને તેમના મળતીઆઓ કલાઈવ અને લૉરેન્સની સરદારી હેઠળ મેદાન પડ્યા. ફ્રેન્ચોનો વ્યવહાર કાપી નાંખ્યો, ચંદાસાહેબના લશ્કરને વીખેરી નાંખ્યું, ફ્રેન્ચ અમલદારોને કેદ પકડ્યા અને ટ્રીચીનાપોલીને ઘેરામાંથી છોડવ્યું. ચંદાસાહેબને મહમદઅલીની મદદે આવેલા મરાઠાઓએ મારી નાંખ્યો, અને હૈદ્રાબાદ તરફ કુચ કરતાં રસ્તામાં થયલી ઝપાઝપીમાં મુઝફ્ફરનંગ કપાઈ ગયો.

આ અરસામાં બુસીએ ઘણીજ ચપળતા તથા હેંશિયારીથી નિઝામની દરબારમાં પોતાની સ્થિતિ જોટલી અને તેટલી સુધ્ધારી, અને

તેમ કરીને કર્નાટકની ઉત્તરે પૂર્વ દિનારા પર આવેલા ઉત્તર સરકારના ચાર ફળદ્રુપ પ્રદેશો ફ્રેન્ચ લોકો માટે મેળવ્યા. આ પ્રાંતની આવકથી લશ્કરને પગાર કરવાની ખુસીને જોગવાઈ મળી, છતાં એ પોતાને નિર્ભય અને જોખમ રહિત ગણતો નહિ. તે સારી પેઢે સમજતો કે તેનો મુખ્ય આધાર હુલ્લડ મચાવવાને ધુંધવાઈ રહેલા લશ્કરના ઉપર હોવાથી તે કોઈ પણ વખતે પોતાના મળતીઆથી છુટો પડી જઈ જોખમમાં આવી પડે. આથી તેણે દુષ્કેને અંગ્રેજો સાથે સલાહ કરવા દટતાથી આગ્રહ કર્યો. દુષ્કેની સ્થિતિ પણ ડામાડોળ હતી; તેને કમનસીમે કર્નાટકમાં બાજી ઉલટાઈ ગઈ હતી, અને કલાઈવ તથા લૉરેન્સ જેવા નિપુણ સરદારોની સામે ટક્કર ઝીંઝે એવો કોઈ બાહોશ ફ્રેન્ચ દુષ્કે પાસે નહોતો. વળી તેની કેટલીક ગેરરીતિને લીધે તેના હિંદી મળતીઆનો તેમજ ફ્રેન્ચ સરકારનો ભ્રમણાસ દુષ્કે ઉપરથી ઉડી ગયો. વળી પોતે આ પ્રમાણે માનભંગ થવાથી ફ્રેન્ચ કંપનીની નાણાં સંબંધી સ્થિતિ ઘણી જોખમભરી થઈ ગઈ ત્યાં સુધી દુષ્કેએ તેના ડાયરેક્ટરોને તે વિષે કાંઈ માહિતી ન આપી. પણ જ્યારે એકદમ પરપોટો ફુટતાં કંપનીની આંટ જોખમમાં આવી પડી ત્યારે અંગ્રેજ કંપની સાથે સલાહ કરી અગાઉ માફક મિત્રાચારી બાંધવાના હેતુથી ફ્રેન્ચ સરકારે દુષ્કેને ૧૭૫૪માં ફ્રાન્સ પાછો ખેલાવી લીધો, ને તેની જગ્યાએ મોંશીઅર ગોડેહુને મોકલ્યો. ગોડેહુએ હિંદુસ્તાનમાં આવ્યા પછી તુરતજ અંગ્રેજ ગવર્નર સોન્ડર્સ સાથે સલાહ કરી; એક કંપનીએ મુલકગિરી ઉપર નીકળવું નહિ એમ અરસપરસ કરાવ કરાવ્યો. માનભંગ દુષ્કેએ કંગાળીઅત હાલતમાં ફ્રાન્સમાં દહાડા પુરા કર્યા.

૩. દુષ્કેની રાજનીતિ-આ પ્રમાણે થયલા કોલકારના સમયથીજ એશિયામાં ફ્રાન્સનું નસીબ પત્તટાઈ ગયું હોય એમ સાધારણ

રીતે ગણવામાં આવે છે. દુષ્ક્રેતી રાજનીતિ છોડી દેવાના કૃત્યને ખાસ કરીને હાલના ફ્રેન્ચ ઇતિહાસકારો દુંક બુદ્ધિનું તથા બીકલુ લેખી ઘણી સખત રીતે વખોડી કહાડે છે. ફ્રેન્ચ સરકાર ઉપર એવો આક્ષેપ મૂકવામાં આવે છે કે તેણે પોતાની લગભગ ફત્તેહમંદ બાજુ તજ દઈ જે માણસે હિંદુસ્તાનમાં મોટું યુરોપિયન રાજ્ય સ્થાપવાનો પહેલો વિચાર કરી ક્યે માર્ગે એ હેતુ પાર પડે તે સુઝાડ્યું હતું, તેને જરૂરની વખતે છોડી દીધો હતો. એવું કહેવામાં આવે છે કે હિંદુસ્તાન જીતવામાં ઈંગ્લંડને માત્ર ફ્રેન્ચે વિશાળ બુદ્ધિએ શોધી કહાડેલા માર્ગ ઉપરજ નવાનું હતું. ઇતિહાસકાર જેમ્સ મીલ કહે છે કે એ જીત મેળવવા સારૂ એ મહાન શોધો અગત્યની હતી; એક તો પાશ્વત્ય દેશોનાં ક્વાયતી લશ્કર સામે દેશી ફોજની નબળાઈ, અને બીજી હિંદી સિપાઈઓને યુરોપિયન રીત પ્રમાણે કેળવવાની રહેલાઈ. તે વળી ઉમેરે છે કે આ બંને શોધો ફ્રેન્ચ લોકોએ કરી હતી. એ પછીના સવળા ઇતિહાસકારોનું કહેવું પણ એજ છે. વળી તેઓ ઉમેરે છે કે ફ્રેન્ચ નૌકાઅમલદારોની મદદની ગેરહાજરી, બાહોશ લશ્કરી સરદારોની ખૂટ, આકસ્મતિક બનાવો, સંગ્રામમાં અણીની વખતનું તેનું કમનસીબ, અને સાથી વધારે કંપનીના સાહસપ્રત્યે ક્રાન્સના પ્રધાનમંડળની મંદ લાગણી એ સવળાંને લીધે દુષ્ક્રેતી બાજુ નિષ્ફળ ગઈ હતી. એ ખરૂં છે કે દુષ્ક્રે એક બુદ્ધિશાળી તથા કાબેલ પુરૂષ હતો અને એની રાજકીય દ્રષ્ટિ વધારે ચક્રાર હતી. આપણે ઘણી ખુશીથી એલ્ફીન્સ્ટને દર્શાવેલા અભિપ્રાયને અનુમોદન આપીશું કે પહેલવહેલાં જેણે નિયમિત તથા ક્વાયત લીધેલા લશ્કરનો ઉપયોગ કર્યો, અને જેણે કિનારા ઉપર નહિ બેસી રહેતાં હિમ્મતથી હિંદુસ્તાનના માંહેલા ભાગમાં પરાયણ કર્યું અને જેણે મોગલ શહેનશાહતની સત્તાની નિર્બળતા ઉઘાડી પાડી તે દુષ્ક્રે હતો. એમ છતાં એટલું તો કબૂલ

રાખવું જોઈએ કે દુષ્કે જેવા શક્તિવાન પણ કમનસીબ પુરુષને એશિયાના સંઘામ તથા રાજકીય બાબતોમાં મુદ્દાની શોધ કરનાર લેખવાને કંઈ પણ કારણ નથી. અગત્યનો પણ ચિત્તાકર્ષક સવાલ તો એજ છે કે આટલી બધી શક્તિ, બુદ્ધિ તથા સ્વદેશાભિમાન છતાં દુષ્કે શા કારણથી પોતાના કાર્યમાં વધારે અગાડી જઈ ફત્તેહમંદ થઈ શક્યો નહિ? જેઓ એમ પ્રતિપાદન કરે છે કે દુષ્કેના વિચારો તરફ ફ્રેન્ચ સરકાર બેદરકાર નહિ રહી હોત, તેના હમશરીફો અથવા તાબાના માણસોએ ગંભીર ભૂલ ન કરી હોત અને દુષ્કેને આખરે તરછોડી ન કહાડ્યો હોત તો અંગ્રેજોને હિંદુસ્તાનમાંથી હાંકી કહાડવામાં ફ્રેન્ચ વિજયી થતે, તેઓને એટલુંજ કહેવું બસ છે કે તેઓના વિચારો ઔતિહાસિક પ્રમાણની તથા દેશની એકંદર સ્થિતિની અવગણના કરે છે, તેઓ એવા અપ્રશસ્ત અનુમાન ઉપર દોડે છે કે મહત્વના રાજદ્વારી ફેરફારો એક નજીવી લડાઈના પરિણામ ઉપર અથવા તો પ્રાંતિક સરદાર કે સુબાના કોઈ કટોકટીના વખતના વર્તન ઉપર આધાર રાખે છે. શહેનશાહત સ્થાપવા માટેનાં ફ્રાન્સ તથા ઇંગ્લેન્ડનાં બળ અને સાધનોની તુલના આવી રીતે કરવાની નથી. આરંભથીજ દુષ્કે ખોટા માર્ગે દોરવાઈ ગયો હતો, અને ગમે તે પ્રકારે સર્વોપરી સત્તા પોતાના હાથમાં લઈ હિંદી રાજ્યોથી સ્વતંત્ર થવાને તે ઇચ્છતો હતો. આમ કરવામાં કોઈ પણ યુરોપિયન હરીફ તેની આડે આવી તો તેને શીકસ્ત આપવાને તે ઇંતેજર હતો. આ હાલતમાં જો અંગ્રેજો ફ્રેન્ચ કરતાં વધારે મજબુત ન હોત તો દુષ્કે પોતાની ધારણામાં જરૂર ફત્તેહ પામ્યો હોત. વળી ઉછાંછળાંપણામાં તેણે પોતાની કંપનીને અવિચારી ખરચ કરી દેવામાં ગરકાવ કરી હતી, અને તેથી પણ તેના વિચારને ફ્રાન્સથી અનુમોદન મળવામાં મુશ્કેલી નડી. આ સધળા વિચારો ઉપરાંત ફ્રેન્ચ લોકોને હિંદુસ્તાનમાં પોતાનું રાજ્ય સ્થાપવા માટે ઇંગ્લેન્ડનું



દરીઆઈ બળ તોડવાનું અવશ્ય હતું, પણ સને ૧૭૫૪માં એ કામ ફ્રાન્સના પોતાના આપબળ ઉપર આધાર રાખી કરી શકે એમ નહોતું, અને તેથીજ હુબ્નેની રાજનીતિનો ત્યાગ કરતાં પોતાના નૌકાસૈન્યની કમતાકાતીને લીધે ફ્રેન્ચ લોકો હિંદમાં પોતાનું રાજ્ય સ્થાપવામાં નિષ્ફળ નીવડ્યા હતા.

## પ્રકરણ ૫ મું.

### બીજો ફ્રેન્ચ વિગ્રહ.

૧. ફ્રેન્ચ સરદાર કાઉન્ટ લાલી—પાછલા પ્રકરણમાં વર્ણવ્યા પ્રમાણે ફ્રેન્ચ અને અંગ્રેજ કંપનીઓ વચ્ચે સને ૧૭૫૪ માં સલાહ થઈ, પણ તે માત્ર નામની જ હતી. કારણ એ વર્ષ રહીને ઉત્તર અમેરિકામાંનાં સંસ્થાનો સંબંધી ફ્રાન્સ અને ઈંગ્લંડ વચ્ચે યુરોપમાં જે લડાઈ જાગી તેનો સણસણાટ તરતજ હિંદુસ્તાનમાં લાગ્યો. પૂર્વ તરફનાં અંગ્રેજ સંસ્થાનો ઉપર હલ્લો કરવાનું ફ્રાન્સની સરકારે ઠરાવ્યાથી કાઉન્ટ લાલીને એક મજબુત લશ્કરની સરદારી આપી હિંદુસ્તાન રવાના કર્યો. તેને ખાસ સૂચના આપવામાં આવી હતી કે તેણે કોઈ પણ પ્રકારે હુબ્ને અથવા ખુસીની રાજનીતિનું અનુકરણ કરવું નહિ. છતાં લાલી એવા દ્રઢ વિચારનો હતો કે અંગ્રેજ લોકોને હિંદુસ્તાનમાંથી હાંકી ફહાડ્યા વગર ફ્રેન્ચ સત્તા સહેજ પણ સ્થિર થશે નહિ. આવો મહાન હેતુ બર લાવવા માટે ફ્રાન્સને કમનસીએ તેને લાલી જેવા એક બહાદુર અને ચાલાક, પણ આ કામને માટે તદ્દન નાલાયક સરદારને હાથે કામ લેવાનું હતું. સને ૧૭૫૫માં ફ્રેન્ચ કાદલો

મોકલવાનું નહીં થયા બાદ જો તરતજ લાલી રવાના થઈ હિંદુસ્તાન આવી પહોંચ્યો હોત તો તે ઘણા ખારીક પ્રસંગે કોરોમાંડલ કિનારે ઉતરતે. કારણ કે સને ૧૭૫૬ના જુન મહિનામાં બંગાળના નવાબ સિરાજ-ઉદ-દૌલાએ અંગ્રેજોને કલકત્તાની બહાર હાંકી કહાડ્યા હતા, તે તેમના સમ્રાજ્ય કિલ્લા તથા કોઠીઓ છીનવી લીધી હતી; અને તેજ વર્ષના અક્ટોબરમાં કલાઈવે મદ્રાસથી લશ્કર તથા કાફલો લઈ કલકત્તા તરફ ધસતો હતો. આ વખતે મદ્રાસનો ગવર્નર તથા તેની કૌન્સિલ ગભરાટમાં પડેલાં હતાં કે યુરોપમાં જાહેર થયેલી લડાઈને પરિણામે ફ્રેન્ચ કાફલો હિંદુસ્તાન આવી પહોંચે અને તેને ખુસી હૈદરાબાદથી ઉતરી આવી મદદ કરે તો મદ્રાસનું આખું થાણું ફ્રેન્ચના કબજામાં જઈ પડે. આટલું છતાં ઘણી જ ત્વરા તથા ડહાપણથી એક ખીજું મોડું લશ્કર કલાઈવેની મદદે મોકલવા તેઓએ ઠરાવ કર્યો કે, જેથી એકત્ર સૈન્ય બંગાળા શાંત કરી કોરોમાંડલ કિનારા ઉપર ફ્રેન્ચ કાફલો આવી લાગે તે પહેલાં મદ્રાસ પાછું ફરી શકે. આ જોખમભર્યો અખતરો અંગ્રેજોને લાભદાયી નીવડ્યો; કેમકે ફ્રાન્સમાં કાફલો તૈયાર કરવામાં એટલું ગાફેલપણું તથા સુસ્તાઈ ચાલી, ત્યારબાદ રસ્તામાં પણ એટલી ઢીલ થઈ કે ૧૭૫૮ના એપ્રિલ સુધી લાલી પોન્ડીચેરી પહોંચી શક્યો નહીં.

આટલો વખત ગુમાવવાથી આવેલી તક ફ્રેન્ચ લોકોના હાથ-માંથી જતી રહી. અંગ્રેજોએ સિરાજ-ઉદ-દૌલાને કલકત્તામાંથી નસાડ્યો, ઉપરાંત તેના લશ્કરને પ્લાસીના મેદાનમાં વીખેરી નાખી તેને પદબ્રષ્ટ કર્યો, અને તેની જગ્યાએ પોતાના મળતીઆ મીરજીરને બંગાળાનો સુબેદાર બનાવી હિંદમાંના સૌથી ફળદ્રુપ પ્રદેશના એકલા માલીક થઈ બેઠા. તે ઉપરાંત કલાઈવે ફ્રેન્ચને આખા બંગાળા તથા ઉત્તર સરકારમાંથી ખખેરી કહાડ્યા. ઉત્તર સરકારમાંથી ખુસીની સત્તા

નષ્ટ થતાં હૈદરાબાદમાંની તેની આંટને હાનિ પહોંચી, અને તેની બહારની દમામવાળી સ્થિતિ કેવી અસ્થિર તથા ડામાડોળ હતી તે જાહેર થઈ ગયું.

એ દરમિયાન લાલીએ હિંદી મહાસાગરમાં આવી પહોંચી સેન્ટ ડેવીડનો કિલ્લો સર કર્યો, અને જો તેને પૈસા તથા ખોરાકની તંગી પડી નહિ હોત તો તે મદ્રાસ ઉપર કુચ કરતે. પણ પૈસાની લાલચે તાન્જોર ઉપર નિષ્ફળ હલ્લો કરી તેણે પોતાની અપ્રિયતામાં વધારો કર્યો, અને નાણાં સંબંધી વધારે ગુંચવાડામાં આવી પડ્યો. એટલામાં દક્ષિણ તરફ આવી પહોંચેલાં અંગ્રેજનાં લશ્કરી વહાણો સાથે થયેલી કેટલીક ઝપાઝપીમાં ફ્રેન્ચ કાફલાને એટલું તો સખત નુકસાન લાગ્યું કે તેનો સરદાર ડી. આશી, લાયુરડનેની માફક, સને ૧૭૫૮ના ઑગસ્ટ મહિનામાં જ હિંદુસ્તાન છોડી ગયો. લાલીની આજીજી તથા ધમ-કીધી પાછો ફરવાને તે બીજાકુલ લલચાયો નહિ. આ પછી લાલીને ખુસીની સાથે તકરાર શરૂ થઈ. ખુસી છોક જ અધીરો બની ગયો હતો, તોપણ પોતાના દેશના કમનસીબ સરદારની હાર થતી અટકાવવા તેણે કંઈ પણ પ્રયત્ન કર્યો નહિ. લાલીના હુકમ અન્વય ખુસીએ હૈદરાબાદ સાથેનો પોતાનો સંબંધ છોડ્યો તેજ વખતથી નિઝામના દરબારમાંથી ફ્રેન્ચ લાવવગ અદ્રશ્ય થયો અને તની જગ્યા અંગ્રેજ લાવવગે લીધી.

નાણાંની તંગી, સત્તાધિકારીઓના તિરસ્કાર તથા લશ્કરના અવિશ્વાસથી અકળાઈ જઈ લાલીએ જીવ ઉપર આવી મદ્રાસ ઉપર ચઢાઈ કરી. પણ તે શહેરની કિલ્લેબંધી એટલી તો મજબુત હતી, અને તેમાં એટલો તો ખોરાક ભરેલો હતો કે લાલી તેના ઉપર કંઈ પણ અસર કરી શક્યો નહિ, અને અંગ્રેજ કાફલો દ્રષ્ટિએ પડતાં જ ત્યાંથી રવાના થઈ જવાની તેને જરૂર પડી.

હવે પછીના બીજા બાર માસમાં લાલીની સ્થિતિ ઘણીજ ખરાબ થઈ ગઈ. તેના યુરોપિયન લશ્કરમાં ગંભીર બળવો ઉઠ્યો, અને

ફ્રેન્ચ નૌકાસૈન્ય હિંદુસ્તાનના કિનારા ઉપરથી છેવટનું કુચ કરી ગયું. ખુસીની સલાહ ન ગણકારી લાલીએ વૉન્ડીવાસના કિલ્લાને ઘેરો ઘાલવા આગ્રહ ધર્યો. કુટ તેની સામા થયો. ખેઉ લશ્કર વચ્ચે એક ઘણી જ સખત અને ખુનખાર લડાઈ થઈ, અને બન્ને બાજુએ જીત મેળવવા અથાગ મહેનત કરી; પણ ફ્રેન્ચ લોકોને ગભરાટમાં પડેલા જોઈ કુપર અને કુટ તેઓ ઉપર તુટી પડ્યા, અને લાલીને પોન્ડીચેરીમાં ભરાઈ જવાની ફરજ પડી. આ હાર ફ્રેન્ચ લોકોને પ્રાણુઘાતક નીવડી. આ પછી તેઓ ખુલ્લા મેદાનમાં નીકળવાની હિમ્મત કરી શક્યા નહિ. તેમના દુશ્મનોએ તેમના તાબામાંના મુલકો જીતવા માંડ્યા, અને લાલીને કોઈ પણ તરફની મદદ નહિ મળવાથી પોન્ડીચેરીમાં ઘેર્યો. તેની પાસે પુરતો ખોરાક, દારૂગોળો તથા લશ્કર ન હોવાથી સને ૧૭૬૧માં તેને અંગ્રેજોને શરણે જવું પડ્યું.

**બીજા ફ્રેન્ચ વિગ્રહનાં પરિણામ-પોન્ડીચેરીની પડતીથી** ફ્રાન્સ અને ઈંગ્લંડ વચ્ચે હિંદમાં ચાલેલો વિગ્રહ સદંતર બંધ પડેલો ગણી શકાય. આ સમયના ઇતિહાસનું અવલોકન કરતાં મો. ટીબુલી હેમોન્ટ નામનો ફ્રેન્ચ ઇતિહાસકાર એટલે લગી જણાવે છે કે જો લાલીએ તેને ફ્રાન્સમાં મળેલી સૂચના દરીઆમાં ફેંકી દીધી હોત, અને દુષ્કેની રાજનીતિનું અનુકરણ કરી ખુસીની સલાહ પ્રમાણે તે ચાલ્યો હોત તો હિંદુસ્તાનનો મુગટ ઈંગ્લંડના તાજમાં બાગ્યેજ ખીરાજવા પામત. આ વિચારો દર્શાવેલે રસ્તે ફળીભૂત થાત એ વાળુંજ શંકાશીલ છે. દુષ્કેને એકદમ ખોલાવી લેવાથી અથવા અત્યંત બારીક વખતે લાખુરડને તથા ડી આશીના ચાલ્યા જવાથી, અથવા લાલીની હઠીલાઈથીજ હિંદુસ્તાન ફ્રેન્ચ લોકોના હાથમાંથી ગયું એમ કહી પણ શકી શકાશે નહિ. તેમજ પોતાના દેશથી અત્યંત દૂર જોખમકારક સાહસ ખેડવાની જ ફ્રેન્ચ લોકોની જાતીય અગ્રગતિને કારણે આ

પરિણામ નિપજ્યું નથી; કારણ આ બાબતમાં તેઓએ હમેશ હદ ઉપરાંતની નિપુણતા દર્શાવી હતી. સત્તરમા તથા અઠારમા સૈકામાં અમેરિકા અને એશિયા ખંડમાં જે અનેક સાહસ તેઓએ ઉપાડ્યાં હતાં તે આ ગુણની સહાદત પુરતાં હતાં. ખરૂં જોતાં પંદરમા લુઈની ટુંકી દ્રષ્ટિની રાજનીતિ અને તે પ્રમાણે વર્તન કરવામાં થયેલું કઠંગા-ગાપણું, તેની રખાયતોની તથા અશક્ત અને નાલાયક પ્રધાનોની ખોટી દોરવણી એ સવળા ફ્રેન્ચ લોકોને હિંદુસ્તાનમાંથી હાંકી કઢાડવામાંજ ખાસ કરીને કારણભૂત હતાં. યુરોપમાં થયેલો સાત વર્ષનો વિગ્રહ પુરો થતાં અગાઉ ઉત્તર અમેરિકામાંના ફ્રેન્ચ સંસ્થાનો, આફ્રિકામાંના અને વેસ્ટ ઈન્ડીઝમાંના કેટલાક ફળદ્રુપ ટાપુઓ ફ્રાન્સના કબજામાંથી જતા રહ્યા, જર્મનીમાં ફ્રેન્ચ લશ્કરે અનેક વાર હાર ખાધી, અને દરિયા ઉપર ગંભીર નુકસાન ભોગવ્યું, એ સધળું જ્યારે આપણે યાદ કરીએ છીએ ત્યારે લાલી કરતાં ચઢીઆતા ગુણના સરદારો પણ કોરોમાન્ડલ કિનારા ઉપર નિષ્ફળ થતે એમ કમૂલ કરવામાં કંઈપણ વાંધો રહેશે નહિ.

તાત્પર્ય કે ફ્રેન્ચ ઇસ્ટ ઈન્ડીઆ કંપનીની નાદારી, દેશ તથા પરદેશમાં ફ્રાન્સની રાજપદ્ધતિની ગેરવ્યવસ્થા તથા અંધેર, સંસ્થાનિક અને વ્યાપારી હિતને ભોગે યુરોપખંડમાં ચલાવેલું દાણુ યુદ્ધ, અને સામુદ્રિક બળનો નાશ એ ફ્રાન્સની પડતીનાં મુખ્ય કારણો હતાં. વળી જ્યારે ઈંગ્લાંડનો પરદેશ ખાતાનો કારભાર પીટ જેવા કુશળ પ્રધાનના હાથમાં હતો, ત્યારે આપ અખત્યારી તથા સ્વચ્છંદી લુઈના અસલમાં ફ્રાન્સની પરદેશી રાજનીતિ બેદરકાર અને અશક્ત દરખારીઓ દોરવતા હતા,

આપણે જોઈ ગયા તેમ આર્યભૂમિ ઉપર ફ્રેન્ચ અને અંગ્રેજ લોકો વચ્ચે જે લડાઈઓ થઈ તેમાં પહેલી વખત એઈલા-શાપેલના તહનામાના સમયે ૧૭૪૮ માં જે કોઈને કંઈ લાભ થયો હોય તો

તે ફ્રેન્ચને હતો. બીજી વખતે જ્યારે ડુપ્લેએ પોતાની અવિચારી રાજકીય યોજનામાં ઓકાવ્યું ત્યારે પણ લડાઈની આખરે સને ૧૭૫૪ માં બેઉ પ્રજાની સ્થિતિ સમતોલ રહી. પણ ૧૭૬૧માં ફ્રેન્ચ લોકોની સ્થિતિ ઘણી જ બદલાઈ ગઈ અને તેમની તાકાત ઓછી થયલી પ્રત્યક્ષ માલમ પડી. આ પ્રમાણે તેમનું બળ ધીમે ધીમે હીણ થઈ ગયું હતું. છતાં એક છેલ્લો હુમલો કરવાને તેઓએ સને ૧૭૮૧માં હિમ્મત કરી. આ વખતે અંગ્રેજોની સ્થિતિ કોઈ પણ પ્રકારે સારી નહોતી; ફ્રાન્સ, સ્પેન, હોલેન્ડ અને અમેરિકાના સંસ્થાનોની સામે ઈંગ્લંડને એકલે હાથે ટક્કર ઝીલવાની હતી, હિંદુસ્તાનમાં પણ હૈદર-અલી તથા મરાઠાઓની સામે તેઓને અવારનવાર લડવાનું હતું. છતાં જો કે ફ્રેન્ચ કાફલાની સરદારી ફ્રાન્સના સૌથી હોંશિયાર અને ચાલાક નૌકાસરદાર સફ્રેનને આપી હતી અને લશ્કર ખુસીના હાથ હેઠળ હતું તોપણ તેઓ કાંઈ પણ મહત્વનું કાર્ય કરી શક્યા નહિ. ગમે તેમ પણ અંગ્રેજોના કબજામાં જે મુલક હતો તે ઉપરનો તેમનો કાબુ પહેલા કરતાં ઘણો જ મજબુત હતો, અને ફ્રેન્ચ સરદારો પોતાની સલામતી તથા ખોરાકને માટે આધાર રાખી શકે એવું કોઈ પણ બંદર તેને માટે ખુલ્લું નહોતું, હિંદુસ્તાન આવવાનો સફ્રેનનો મુખ્ય હેતુ એજ હતો કે અમેરિકાના સંસ્થાનવાસીઓના બળવામાં અંગ્રેજો રોકાયલા હતા તેનો લાભ લઈ પૂર્વ તરફ તેમને હેરાન કરવા; પણ સને ૧૭૮૩માં વરસેલ્સ આગળ તહનામું થતાં સફ્રેનને યુરોપ પાછા ફરવું પડ્યું. ફ્રેન્ચ લોકોનો છેલ્લો યત્ન આ પ્રમાણે નિષ્પજ જવાથી એમ કહી શકાય કે સને ૧૭૬૩માં પેરીસ આગળ જે સલાહ થઈ ત્યારથી જ યુરોપનાં બાકીનાં સઘળાં દરિયાઈ રાજ્યો વેપાર તથા મુલકગિરીમાં ઈંગ્લંડના હરીફ થતાં અટકી પડ્યાં, અને ઈંગ્લંડને હિંદુસ્તાનના દેશી રાજાઓ સાથેજ પોતાનું બળ અજમાવવાનું રહ્યું.

## પ્રકરણ ૬ હું.

### અંગાળાની જીત.

૧. કલાઈવ—ફ્રેન્ચ લોકોનો હિંદુસ્તાન સાથેનો સંબંધ કેવી રીતે અને ક્યારે સદંતર છુટ્યો તે એકજ સ્થળે બતાવવાના હેતુથી પાછલા પ્રકરણમાં આપણે સને ૧૭૮૩ સુધીની હકીકત વાંચી. હવે અંગાળામાં બનેલા બનાવોની નોંધ લેવા માટે આપણે કેટલાંક વર્ષ પાછળ હઠવું પડશે.

અંગ્રેજ સત્તાનો ઉદય અને ફેલાવો સગવડતાથી બે ભાગમાં વહેંચી શકાય. જે કે એ બે ભાગનો સમય કેટલેક દરજ્જે સામાન્ય લાગે તોપણ અંગ્રેજ રાજ્યના અંધારણમાં તે ભિન્ન ભિન્ન પણ અનુક્રમે બનતી હાલતો દર્શાવે છે. પહેલા ભાગમાં રાજ્ય માટેની હરીફાઈ પાશ્ચાત્ય પ્રજાઓમાંજ અટકી રહી હતી, તેઓ વચ્ચે જે ખેંચતાણ થઈ તેનો વીશ વર્ષમાં જ અંત આવ્યો. બીજો ભાગ, જેમાં હવે આપણે દાખલ થઈએ છીએ, તેમાં અંગ્રેજોને હિંદુસ્તાનના દેશી રાજાઓ સાથે વ્યાપાર બાબત અથવા કિનારા ઉપરના જમીનના ટુકડા બાબત નહિ પણ આખા મુલક ઉપર સર્વોપરી સત્તા મેળવવા સાડ લડવું પડ્યું. સને ૧૭૫૬માં કલાઈવ અને વૉટસન અંગાળાના નવાબ પાસેથી કલકત્તા પાછું હસ્તગત કરવા મદ્રાસથી ઉપડ્યા ત્યારથી આ લડાઈની શરૂઆત ગણતાં બીજાં પચાસ વર્ષમાં તે વાસ્તવિક રીતે પુરી થઈ એમ કહી શકાય; અગર જે ત્યારપછીનાં પચાસ વર્ષમાં અનેક પ્રદેશો સહામા થઈ ગયા હતા તે એટલે સુધી કે સિંધ અને પંજાબનો મુલક જોડાઈ જતાં અંગ્રેજ રાજ્ય હિંદુસ્તાનની કુદરતી સીમા લગી લંબાયું.

સને ૧૭૫૭થી ૧૮૫૭ સુધીનાં સો વર્ષનાં ઇતિહાસ ઉપર નજર ફેંકતાં કોઈને પણ સાધારણ રીતે જણાયા વગર રહેશે નહિ કે અંગ્રેજોએ એટલા વખતમાં અણુધારેલી સહેલી રીતે એક મહાન પરાક્રમ કર્યું હતું. આ બનાવ ઇતિહાસમાં એટલો બધો અપૂર્વ, અને અર્વાચીન રાજકીય વિચારોથી એટલો વેગળો લેખાય છે કે હિંદુસ્તાનમાં અંગ્રેજી રાજ્યના ઉદયના અભ્યાસીઓ, તેની ઉત્તરોત્તર વૃદ્ધિ માણુસજાતના જ્ઞાનચક્ષુની હદ ઓળંગી જતી હોય એમ ગણવાને લલચાય છે. પરંતુ આ સાધારણ વિચારોનું ખોટાં ખરી હકીકતને આધારે પુરવાર કરી શકાય. લડાયક શક્તિમાં ચહડીઆતી અથવા સુધારા વધારામાં આગળ પડતી કોઈ પણ સુધરેલી પ્રજા એક નાનકડા સૈન્યની મદદ વડે સહેલથી હિંદુસ્તાન જીતી તેના ઉપર અમલ ચલાવી શકે એ વિચારોમાં કંઈ પણ વિલક્ષણતા અથવા કૌતુક નથી. કારણ બાબરે સોળમા સૈકામાં મધ્ય એશિયામાંથી આવી હિંદુસ્તાન ઉપર ચઢાઈ કરી, અને ૧૫૨૬માં પાણીપતની લડાઈમાં ઇબ્રાહીમ લોદીને હરાવી મોગલ વંશની સ્થાપના કરી હતી. આ કાર્ય બાબરને કેટલું સહેલું અને સગવડભર્યું લાગ્યું તે તેના પોતાના હાથે લખેલાં વૃતાન્ત વાંચવાથી સહેજે જણાશે. જે આ મુજબ એક વખત થયું તો ફરીથી તેનું જ કેમ ન થાય એ સમજાતું નથી. જ્યારે અઢારમી સદીને આરંભે મોગલ શહેનશાહત ડામાડોળ થતાં પડવાની તૈયારીમાં હતી ત્યારે શાંત મને અને નિષ્પક્ષપાતપણે નિરીક્ષણ કરનારાઓને લાગ્યું કે હિંદુસ્તાનનો રાજ્યઅમલ પાશ્ચાત્ય પ્રજાના હાથમાં જઈ પડવાની દરેક જોગવાઈ હતી. ઔરંગઝેબના દરબારમાં આવેલા ફ્રેન્ચ તખીબ બર્નીયરે પણ આવી જ આગાહી કરી હતી, તો પછી બ્રિટિશ રાજ્ય હિંદુસ્તાનમાં સ્થપાવામાં કંઈ પણ અવનરું કાન્યું હોય એમ માનવાને કારણ રહેતું નથી.



હવે આપણે બંગાળામાં કેવા સંજોગોમાં અંગ્રેજ લોકોનો પગ-  
ચેસારો થયો તે તપાસીશું. સને ૧૭૧૬માં મેળવેલા મોગલ બાદ-  
શાહના ફરમાન અન્વયે હુમલી નદી ઉપરની અંગ્રેજોની કોઠીઓ બંગા-  
ળાના તુરંગી નવાબોના કાબુમાંથી જતી રહી હતી, અને ઠેરવેલી ખંડણી  
આપવાના બદલામાં માલ આયાત અને નિકાશ કરવાને તેઓને પરવાનગી  
મળી હતી. આપણે પાછલાં પ્રકરણોમાં વાંચ્યું તેમ બંગાળાના નવાબ  
ને કે દિલ્હી દરબારના સુબેદાર હતા છતાં શહેનશાહની સત્તા સહેજ  
નબળી પડતાંજ પોતાના તાબાના મુલકના સ્વતંત્ર ધણી તેઓ થઈ  
બેઠા હતા. મરઠાઓનાં ફીતુર અને મધ્ય એશિયામાંથી આવેલા અલુ-  
ચિંતવ્યા હુમલાથી મોગલ રાજ્યની અંધાધુંધી વધી ગઈ ત્યારે  
બંગાળાના નવાબે દિલ્હીની થોડીજ આજ્ઞા પાળી અને તેથી પણ  
ઓછી મહેસુલ બાદશાહી તીજેરીમાં પગાર કરી. મુરશીદ કુલ્લીખાનના  
વખતથી બંગાળાની નવાબી વડીલોપાર્જીત થઈ. પરંતુ સને ૧૭૪૨માં  
અલીવરદીખાન નામના સાહસિક અફગાને તેના પૌત્રને મારી નાંખી  
પોતે બંગાળાની ગાદી પચાવી પડ્યો. તેના પ્રતાપી અમલનાં ચૈદ વર્ષ  
દરમિયાન પરદેશી વેપારીઓને તેની સામા ફરીયાદ કરવાનું કંઈ પણ  
કારણ મળ્યું નહોતું. તેના મરણ પછી સને ૧૭૫૬માં તેનો દત્તક પુત્ર  
સુરાજ-ઉદ-દૌલા ગાદીએ આવ્યો. એ એક જંગલી તથા વહેમીલા  
સ્વભાવનો અનુભવ રહિત જુવાન પુરુષ હતો અને તેનામાં રાજ્ય  
ચલાવવાની કંઈ પણ કુદરતી શક્તિ નહોતી. વળી અંગ્રેજો સામે તે  
એવી રીતે સખત વહેમાઈ ગયો હતો કે બંગાળાની ગાદી માટે તેની  
સામા એક હરીફ ઉભો કરવાને તેઓ મહેનત કરતા હતા એટલે  
લગી તે માનતો.

બંગાળામાં સુરાજ-ઉદ-દૌલાની આણુ ફરી તેજ વખત કલકત્તાના  
અંગ્રેજ સંસ્થાનના પ્રતિનિધિને ઈંગ્લંડથી એવી ચેતવણી આપવામાં

આવી કે ક્રાન્સ સાથે લડાઈ જંગવાની ધાસ્તી હોવાથી તેણે પોતાની કોઈનો ખચાવ કરવા માટે યોગ્ય પગલાં ભરવાં. આ ઉપરથી તેણે કિલ્લેઅંધી મજબુત કરવાનો આરંભ કર્યો. બંગાળમાં અંગ્રેજોને પોતાનાં થાણાં ઉપર ખચાવનાં કંઈ પણ કામ કરવાનો હક આપવામાં આવેલો ન હોવાથી સુરાજ-ઉદ-દૌલાએ તેમને તેમ કરતાં એકદમ અટકાવ્યા. અંગ્રેજ પ્રતિનિધિ ડૂક પોતે કેવી ભય ભરેલી સ્થિતિમાં હતો તે વિચાર્યા વગર તેણે નવાબને એવો જવાબ આપ્યો કે ખચાવનાં જે કંઈ કામો કર્યા છે તે ફ્રેન્ચ લોકો સામે અંગ્રેજોનું રક્ષણ કરવા માટે હોવાથી, અને ફ્રેન્ચ લોકોએ અગાઉ મદ્રાસ જીતી લઈ મોગલ રાજ્યની મધ્યસ્થ સ્થિતિની અવગણના કરેલી હોવાથી, અને તેઓ ફરીથી તેમ કરી કલકત્તા ઉપર આવે એવો સંશય હોવાથી તેમના કૃત્ય માટે કંઈ પણ બાધ લેવા જેવું નથી. આનો અર્થ સુરાજ-ઉદ-દૌલાએ એવો ઉઠાવ્યો કે પરદેશીઓ તેની સર્વોપરી સત્તા તથા રક્ષણ તરફ બેદરકાર છે; એથી તેણે ગુસ્સાના આવેશમાં કાસીમ બઝારની અંગ્રેજ કોઠી જોર જુલમથી લીધી, અને એક મોટું લશ્કર લઈ કલકત્તા ઉપર સ્વારી કરી. અંગ્રેજો થોડો વખત તો તેની સામો ટકી રહ્યા, પણ ખચાવનાં સાધનના અભાવે નહીંને માર્ગે નાસી જતાં જેટલા અટક્યા તેઓને સુરાજ-ઉદ-દૌલાના અભય વચન ઉપર આધાર રાખી શરણે જવું પડ્યું. દયાહીન નવાબે જેટલા અંગ્રેજો તેના હાથમાં આવ્યા તેમને એક અંધારી કોટડીમાં પુર્યા, જેમાંના આખી રાતની ભયંકર વેદના પછી એકસો છતાળીસમાંથી માત્ર ત્રેવીશ બીજ સવારે જીવતા નીકળ્યા.

આ બયાનક બનાવની ખબર મદ્રાસ પહોંચી કે તરત જ એક-મીરજ વૉટસન અને કરનલ ક્લાઈવે અનુક્રમે એક કાફલો તથા લશ્કર લઈ નીકળી પડ્યા. તેઓના અભિપ્રાય મુજબ આ એકત્ર

લશ્કર કલકત્તા પાછું મેળવવા માટે જ નહિ, પણ આખો હુગલીનો પ્રાંત નવાખ પાસેથી પાછો લેવા, તથા ફ્રેન્ચ લોકોને ચંદ્રનગરમાંથી હાંકી કહાડવા, અને અને તો નવાખની રાજધાની મુરશીદાબાદ ઉપર હુમલો કરવા માટે પુરતું હતું. આ સ્વારીની નિષ્ફળતા માટે મદ્રાસમાં કંઈ પણ વસવસો હતો નહિ, પણ સર્વેના મનમાં એટલું જ હતું કે એ બહાદુર સરદારો પોતાનું કામ સત્વર આટોપી ફ્રાન્સથી રવાના થતો લાલીનો કાફલો કોરોમાંડલ કિનારા ઉપર આવે તે અગાઉ મદ્રાસમાં દાખલ થઈ જાય. હુસ્મનોની લશ્કરી ટુકડીને કલકત્તામાંથી ખંખેરી કહાડવામાં કલાઈવને કંઈ વિલંબ લાગ્યો નહિ, અને નવાખ તેની સામે થતાં એક અનિયમિત લડાઈ થઈ, પણ તરત જ બેડ બાળુ વચ્ચે સંધી થઈ. વોટસન અને કલાઈવે હુલો કરી ચંદ્રનગર સર કર્યું. પહેલાં તો નવાખે આ કૃત્ય માટે વિરક્તતા દાખવી નહિ, પણ પાછળથી ફરી જઈ છુપી રીતે ખુસીને હૈદરાબાદથી બોલાવવા આમંત્રણ કર્યું.

આમ થવાથી બંગાળામાં અંગ્રેજો ભયંકર વિટંબણામાં આવી પડ્યા. કારણકે જ્યાંસુધી નવાખ તરફના ભયમાંથી કલકત્તા મુક્ત થાય નહિ ત્યાં સુધી તેઓ મદ્રાસ પાછા ફરવાને અશક્ત હતા. આથી સુરાજ-ઉદ-દૌલાના કેટલાક અસંતુષ્ટ સરદારો તરફથી કલાઈવને મદદ માટે માગણી થતાં તે તેણે તરત જ સ્વીકારી, અને એવો સંકેત કર્યો કે સુરાજ-ઉદ-દૌલાને પદબ્રષ્ટ કરી તેની જગ્યાએ કાવત્રાખોરના મુખી મીરજાફરને ગાદીએ બેસાડવો. આ ગોઠવણ મુજબ કલાઈવ નવાખની સામા ધસ્યો, અને પ્લાસીની લડાઈમાં સખત સીકસ્ત આપી તેના મોટા સૈન્યને વિખેરી નાખ્યું. લડાઈની બીજી સવારે બંગાળાના નવાખ તરીકે મીરજાફરની આણુ ફરી, અને તેણે મુરશીદાબાદ જઈ સુરાજ-ઉદ-દૌલાને મારી નાખ્યો. શાંત રીતે આખો પ્રાંત નવા

હાકેમને તામે થયો. આ જ અરસામાં અહમદશા અબદુલ્લી દિલ્હીમાં લૂટ ચલાવતો હોવાથી તે વખતનો મોગલ બાદશાહ આ ફેરફારમાં આડે આવવાને અશક્ત નીવડ્યો. આ અણુધારી ઉથલપાથલથી અંગ્રેજોની સર્વોપરી સત્તા બંગાળામાં ખીનતકરારે સ્થાપન થઈ.

૨. આ સમયનાં દેશી લશ્કરો—પ્લાસી આગળ જે તોફાન થયું તે ખાસ કરીને લક્ષમાં રાખવા લાયક એટલા સારૂ છે કે તેમાં પહેલી જ વખત ઈસ્ટ ઈન્ડીઆ કંપનીના લશ્કરે ખુલ્લી રીતે એક હિંદી નવાબના સૈન્ય ઉપર હુમલો કર્યો હતો. આ બનાવ અદારમી સદીની અધવચમાં જે દેશી રાજ્યો તથા લશ્કરો અંગ્રેજોની સામાં થયાં હતાં તેની મૂળ નબળાઈનો એક આબેહુબ ચિતાર આપે છે. હિંદીઓની આ સ્વાભાવિક કમજોરી, અને પોતાના પ્રદેશ ઉપર અમલ ચલાવવાની તથા દુશ્મનો સામે તેનો બચાવ કરવાની તેમની અશક્તિ સ્પષ્ટ રીતે બતાવે છે કે અંગ્રેજો શા કારણથી આવા વિસ્તીર્ણ અને ધનાઢ્ય દેશ ઉપર ત્વરાથી પોતાનો અમલ બેસાડી શક્યા. સાથે સાથે એટલું યાદ રાખવાનું છે કે શરૂઆતમાં કિનારા ઉપરના જે ભાગમાં અંગ્રેજોએ સહેલાઈથી જીત મેળવી તે માંહેલા પ્રદેશો કરતાં બચાવનાં સાધન રહિત જ હતો; કારણ કે તેના ઉપરથી સર્વોપરી સત્તાનો નાશ થયો હતો અને લોકો રણવીર નહોતા. મોગલ વંશની અંતના બાદશાહોના સમયમાં દિલ્હીનું લશ્કર ઘણીજ ખરાબ સ્થિતિમાં હતું; તોપણ ઔરંગઝેબના મરણ પર્યન્ત કિનારા ઉપર ચઢાઈ કરતાં કોઈ પણ લશ્કરને મારી હઠાવે તેવું તે બળવાન હતું. જે બંગાળામાં પણ એક પ્રબળ અને સશક્ત સુબેદાર હોત તો પ્લાસીની લડાઈમાં કડાઈવિ આટલી સહેલાઈથી જીત મેળવી શકત નહિ; કેમકે થોડાં વરસ પછી અંગ્રેજોને દક્ષિણમાં હૈદરઅલી અને પશ્ચિમમાં મરાઠા સાથે જે શરૂઆતની ઝપાઝપી થઈ તેથી ખુલ્લું દેખાઈ

આવ્યું હતું કે એક ચાલાક સમર્થ સરદારના હાથ હેઠળ હિંદી સિપાઇ-ઓની મોટી સંખ્યા બયાનક પ્રતિપક્ષી થઈ પડે છે.

આરંભમાં અંગ્રેજોએ જે ફત્તેહ મેળવી હતી તે ભાડુતી સિપાઇ-ઓનાં ઢંગધડા વગરનાં ટોળાં કરતાં કોઈ પણ રીતે વધારે ચહડી-આતા નહિ હોય એવા હિંદી લશ્કર સામે હતી. તે વખતમાં નાની નાની ટુકડીઓના સરદારો ભટકતા માણસોને એકઠા કરી જે કોઈ તેને પગાર કરે તેને માટે એક લશ્કર ઉભું કરતા. આ ટોળાંઓ કોઈ પણ જાતની ગંભીર લડાઈમાં ભાગ લેવાને ખીલકુલ અશક્ત હતાં, અને તેના સરદારો પોતાના ધણીની સામા કાવત્રાં કરી એક બાબુથી ખીજી બાબુએ ચાલ્યા જવા પહેલાં કંઈ પણ વિચાર કરતા નહિ. આવું લશ્કર લઈ જે કોઈ લડવા જાય તેને ફત્તેહ મેળવવા માટે ધણોજ શક રહે એમાં અન્યય થવા જેવું નથી. અઢારમી સદીમાં મોગલ શહેનશાહતના ખંડખોર જિલ્લા આવાં ભાડુતી ટોળાં-ઓના સરદારોના કબજામાં હતા.

યુરોપીઅન લોકો હિંદી રણભૂમિ ઉપર દાખલ થયા ત્યારે તેમને તરત જ માલમ પડ્યું કે તેઓ એશિયાની કોઈ પણ પ્રજાના કરતાં યુદ્ધકળામાં ચઢીઆતા હતા, અને શાસ્ત્રીય રીતિએ એકત્ર બળનો યોગ્ય ઉપયોગ કરવા માટે જરૂરના ગુણોથી તેઓ ભરપુર હતા. આનું સ્વભાવિક પરિણામ એ આવ્યું કે હિંદુસ્તાનની સૈનિક જતો પાશ્ચાત્ય પ્રજાના વાવટા હેઠળ આવવા લાગી, અને જે સરદારો નિયમિત રીતે પગાર આપતા તેવાઓની નોકરી વધારે પસંદ કરવા લાગ્યા. આવાંજ સાધનોમાંથી અંગ્રેજોએ પોતાનાં બળવાન પાયદળ તથા ઘોડેસ્વાર લશ્કર ઉભાં કર્યાં હતાં, અને જ્યાં ત્યાં વિજય મેળવ્યો હતો.

હિંદી હરીફાની સામે અંગ્રેજો કેવી રીતે ઝપાટાખંધ જીત મેળવી શક્યા એ સમજવાને ઉપરની ટીકા મદદ કરશે. ચાલાકીથી પચાવી

પહેલા પ્રદેશના પરદેશી રાજકર્તાઓને ઉઠાડી મુકી, ક્વાયત પામેલા અંગ્રેજી તેમજ દેશી લશ્કર વડે તેઓના ભાડુતી સિપાઈઓને વિખેરી નાંખવા એ કંઈ અંગ્રેજ જેવા બુદ્ધિમાન લોકોને મુશ્કેલ નહોતું. પણ હમેશાં જ કંઈ તેઓને આવી સહેલથી જીત મળી નહિ. જેમ જેમ દેશના માંહેલા ભાગમાં અંગ્રેજોએ પ્રવેશ કર્યો તેમ તેમ તેઓના માર્ગમાં અનેક અડચણો ઉભી થતી ગઈ, અને કેટલીક વાર તેમની ગતિ અટકી પડી. પશ્ચિમ કિનારા ઉપર અશક્ત ખંગાળી નવાબના કરતાં તદ્દન જુદી જાતના હરીફો તેમને મળ્યા હતા. આ કોઈ નહિ પણ મરાઠાઓ હતા. મહત્વના ગુણોથી તેઓ ભરપુર હતા, તથા રાષ્ટ્રાય ખંધારણ અને મજબૂત વ્યૂહરચના કરી શકે તેવા તેઓ હતા. તેઓના મહાન પેશ્વા બાલાજી બાજીરાવના સમયમાં હમણાં તેઓએ પ્રાબલ્યની ટોચ ઉપર પહોંચી વિસ્તીર્ણ પ્રદેશો જીતી લીધા હતા, અને ઉત્તર હિંદુસ્તાન તરફ ધસ્યા જતા હતા. મધ્ય પ્રાંતોમાં તેઓ સર્વોપરી હતા. તેઓનું એક લશ્કર નિઝામના રાજ્યમાં લૂટ ચલાવતું ત્યારે ખીજું કર્નાટક અને મહૈસુરમાં ખંડણી ઉઘરાવતું. આ સઘળાં કૃત્યો અંગ્રેજોને ધણાં જ ઉપયોગી થઈ પડ્યાં, કારણ કે મરાઠાઓએ વારાફરતી અનેક મુસલમાની રાજ્યોને નબળાં કર્યાં ને મુખ્યત્વે કરીને હૈદરાબાદમાંના ખુસીના લાગવગને સખત ફટકો લગાવ્યો. એકંદર રીતે મોગલ શહેનશાહતની પડતી વખતે જો યુરોપિયન લોકો હિંદુસ્તાનમાં ન હોત તો આખું દક્ષિણ અને મધ્ય હિંદુસ્તાન મરાઠાઓના હાથમાં આવત. ખરેખર અંગ્રેજો નસીબદાર હતા કે જ્યાં સુધી તેઓનું બળ હિંદુસ્તાનમાં પરિપક્વ થયું નહિ ત્યાં સુધી તેઓને આવા પ્રબળ હરીફો સાથે ભાથ લીડવાનો વખત આવ્યો નહિ.

## પ્રકરણ ૭ મું.

### અંગાળાની સ્થિતિ.

૧. અંગાળા—પ્લાસીના મેદાન ઉપર ક્વાર્ઝિવે મેળવેલી જીતથી આખો અંગાળા ધલાકો અંગ્રેજોના કબજામાં આવ્યો. આથી તેઓની સ્થિતિમાં મહત્વનો અને અસરકારક સુધારો થયો, અને તેઓની યુદ્ધસામગ્રી એટલી બધી વધી ગઈ કે તેઓને હાથે ફ્રેન્ચ લોકો જરૂર માર ખાશે એમ છુટથી કહેવાવા લાગ્યું.

હવેથી ઇસ્ટ ઇન્ડીઆ કંપનીનું મુખ્ય સ્થાન મદ્રાસ બદલાઈ કલકત્તા થયું. આ એક વખાણુવા લાયક અને ડહાપણુ ભરેલું પગલું હતું, કેમકે હિંદુસ્તાનના મધ્ય ભાગમાં અંગ્રેજ સત્તા અહીંથી જ પ્રસરાતી ચાલી, અને અંગ્રેજોને આ સ્થાનેથીજ હિંદમાં સર્વોપરી સત્તાનો કેવી રીતે ઉત્કર્ષ થાય તેનો ખરો માર્ગ સુઝયો. અંગાળાને રસ્તે આગળ વધવું એ હિંદુસ્તાનની નિર્બળ અને અરક્ષિત બાજુએથી દેશમાં પગપેસારો કરવા બરાબર હતું.

અઢારમા સૈકામાં ખેતીવાડી તેમજ હુન્નર ઉદ્યોગમાં અંગાળા સૌથી ફળદ્રુપ અને દ્રવ્યવાન પ્રાંત હતો એ નિર્વિવાદ છે. મધ્ય એશિયામાંથી જે અનેક ચઢાઈઓ હિંદુસ્તાન ઉપર થઈ હતી, તથા શહેનશાહતનાં મુખ્ય શહેરો આગ્રા, દિલ્હી, અથવા લાહોરમાં માંહો-માંહેના વિગ્રહ થયા હતા તેની કંઈપણ અસર અંગાળાને પહોંચી નહોતી. સૈકાઓ સુધી ઉત્તરમાંથી નાસી આવેલા પરદેશીઓના હાથમાં તેનો રાજઅમલ હતો; પણ કન્યાકુમારીથી અંગાળાના કાંઠા સુધી હિંદુસ્તાનના પૂર્વ કિનારા ઉપર ગંગા, જમના, બ્રહ્મપુત્રા વગેરે

મોટી નદીઓના મુખ સિવાય મોટાં વહાણો આવી શકે એવું એક પણ બંદર ન હોવાથી કલકત્તા અને તેની આસપાસનો મુલક દરીઆ તરફથી આવનાર દુશ્મન સાફ ખુલ્લો હતો, અને તેથી કરીનેજ અંગ્રેજ જેવી વહાણવટી અને વેપારી પ્રજાને આ પ્રદેશ ઘણોજ કિંમતી થઈ પડ્યો. બંગાળાથી હિમાલય પર્વતની તળેટી સુધી સમગ્રો વાયવ્ય કોણનો પ્રદેશ સપાટ હોવાથી જે કોઈના કબજામાં આ વિસ્તીર્ણ મુલક હોય તેના હાથમાં આખા હિંદુસ્તાનનું ઉપરીપણું આવે એમ સહેજ માની શકાશે. અફઘાનિસ્તાનથી માંડીને બ્રહ્મદેશની હદ શરૂ થાય ત્યાં સુધીની હિંદુસ્તાનની ઉત્તર તરફની સરહદ ઉપર વિકટ માર્ગે પણ ઝાળંગી ન શકાય એવા પર્વતોની હાર આવેલી હોવાથી દરીઆને રસ્તે ચઢાઈ લાવનાર માણસને આ કુદરતી બચાવનાં કામો ઘણાં ઉપયોગી નીવડે છે. તે દરીઆ ઉપરથી અરક્ષિત માર્ગે દેશમાં દાખલ થાય છે, કુદરતી કિલ્લેબંધીવાળા મુલકના મધ્ય ભાગ લગી ધુસી જઈ અગત્યના પ્રાંતો કબજે કરે છે, અને કુદરતે ઉભાં કરેલાં બચાવનાં કામોનો પોતાના દુશ્મનો સામે લાભ લે છે. આવીજ રીતે સને ૧૭૫૭ થી ૧૮૪૯ લગી અંગ્રેજોએ દેશી રાજકર્તા સાથે લડાઈ કરી હિંદુસ્તાનમાં પોતાની સત્તા બેસાડી

૨. બંગાળાના કારભારમાં ઘોંટાળો—પ્લાસીના રણ-સંગ્રામ પછી અંગ્રેજો સાફ તાકીદનું અને અગત્યનું જે કામ હતું તે બંગાળાનો કારભાર નિયમિત કરી ત્યાં ચાલતી અંધાધુંધી દૂર કરવાનું હતું. મીરજાદરે બંગાળાનું નવાબપદ ધારણ કર્યું ત્યારે અંગ્રેજોએ તેની પાસે એવી શરત કરાવી લીધી હતી કે કલકત્તા તથા બીજી કોઠીઓ ઉપર સુરાજ-ઉદ-દૌલાએ હુમલો કરવાથી અંગ્રેજોને જે નુકસાન વેઠવું પડ્યું હતું તે પેટે, અને લડાઈમાં જે ખર્ચ તેમને થયો હતો તે બદલે તેણે નાણાંની મોટી રકમ પગાર કરવી, અને



તેના અવેજમાં નવાખને જરૂર પડે ત્યારે તેને ખરચે અંગ્રેજોએ લશ્કર પુરું પાડવું. આવી શરતની દેખીતી મતલબ એજ હતી કે નવાખની તીજેરી હરેક પ્રકારે ખાલી કરવી, અને તેણે પોતાની સત્તા પ્રવર્તાવવામાં ખીનજેખમદાર પરદેશીઓ ઉપર આધાર રાખવો. કોઈ પણ મુલકમાં એક સ્વચ્છંદી તથા આપખુદ ટોળકીની મુનસફી ઉપરજ આધીન રહેવા જેવી અધમતાએ રાજકર્તા પહેંચે તો તેનાથી જેટલી અંધાધુંધી પથરાય છે તેટલી ખીજ કશાથી થતી નથી. બંગાળના ખાસ કરીને ખરાબ સંજોગોને લીધે અનિશ્ચિત અને વહેંચાયેલી સત્તાની બદી ત્યાં ઘણી જ વધી ગઈ. પહેલાં તો અંગ્રેજ કંપની અને નવાખ બન્નેને એકસરખી રીતે પૈસાની તાણ પડી. ફ્રેન્ચ લોકો સામેની લડાઈ ચાલુ રાખવા માટે કંપની અથાગ નાણું મદ્રાસ રવાના કરતી; અને નવાખ પોતાનું લશ્કર વિખેરી નાંખી પોતાની સલામતી માટે પરદેશી મળતીઆઓની મહેરબાની ઉપર આધાર રાખવાનું પસંદ નહિ કરતો હોવાથી ચહડેલા પગાર માટે ચાંપીને ઉધરાણી કરતાં બંડખોર ટોળાંઓથી તે વીંટળાઈ ગયો હતો. એટલામાં તેના કેટલાક મુખ્ય જાગીરદારોએ બંડ ઉઠાવ્યું. મરાઠાઓ પશ્ચિમ તરફથી બંગાળા ઉપર આવતા હતા, અને દિલ્હીના બાદશાહનો શાહજહો પોતાના પિતાના મુલકનો એક પ્રાંત સર કરવાને બહાને બંગાળના વાયવ્ય ખુણા ઉપર લશ્કર લઈને આગળ વધતો હતો. આ હુમલાની સામે થવાને મીરજાપુરને મોટા લશ્કરની જરૂર હતી. ખીજી તરફ અંગ્રેજ કંપની તેને જે લશ્કરી મદદ આપતી તેના બદલામાં નવાખ પાસે મોટી રકમ નિયમિત વખતે લેવાને આગ્રહ કરતી. હજી પણ અંગ્રેજોનાં મુખ્ય હિત તથા હેતુ વેપારમાં જ સમાયલાં હતાં, પણ તે ઉપરાંત રાજકીય ખટપટ તેમણે માથે વહોરી લીધેલી હોવાથી અસહ્ય બનીઓ અને જોરબળવશ્ચા બંગાળમાં જન્મ પામ્યાં.

અંગ્રેજો-હિંદી ઇતિહાસના આ જ સમય દરમિયાન અંગ્રેજના નામ ઉપર ઘણાજ ગંભીર પ્રકારની અને અક્ષમ્ય બદનામી આવી. સને ૧૭૬૦ થી ૧૭૬૫ સુધીનાં છ વર્ષમાં જ્યારે ક્લાઈવ ઈંગ્લંડ ગયો હતો ત્યારે કંપનીનું કામકાજ અશક્ત અને ખીનઅનુભવી અમલદારોના હાથમાં ગયાથી ક્લાઈવે જે અથાગ મહેનતે અંગાળાનો વહિવટ વ્યવસ્થિત કર્યો હતો તે ઉલટાઈ ગયો, બહારથી હુમલા આવવા લાગ્યા, અને ખુદ અંગાળામાં કંપનીના પ્રતિનિધિ તથા નવાબ વચ્ચે કડવાસ ભરી લાગણી ઉત્પન્ન થઈ. સ્વાભાવિક રીતે નવાબનો મનસુખો પોતાની સ્વતંત્રતા સિદ્ધ કરવાનો હોવાથી કંપનીને હરેક પ્રકારે વીટબળામાં નાંખી તેના હરીફ સાથે મળી જઈ તે કાવતરાં રચતો, અને મરાઠાઓને હરાવવા માટે જે યુક્તિપ્રયુક્તિ થતી તેને નિષ્ફળ કરવા મથતો.

આનું પરિણામ એ આવ્યું કે નવાબ અથવા કંપની કોઈ પણ માફકસર અમલ ચલાવી શક્યું નહિ, અને બેઉ પ્રજામાં અળખામણું થઈ પડ્યું. અંગ્રેજ વેપારીઓ અંગાળામાં દોલતમંદ થવાના હેતુથીજ આવેલા એટલે તેઓનું કામ સર્વું કે તેમાંના ઘણાએ તો સ્વદેશ તરફ પરાયણ કરવા માંડ્યું. જેઓ રહ્યા હતા તેમાંના કેટલાક તો કાયદાના અગર સાર્વજનિક બંધનમાંથી પોતાને મુક્ત ગણતા, ને અનેક લાલચોના ભોગ થઈ પડતા. સ્વમાન, ન્યાય ખુદ્દિ તથા પ્રામાણિકપણું બાળુએ મુકી મોગલ અથવા મરાઠાઓની માફક, પણ તેમના કરતાં વધારે નિયમિત તથા વ્યવહારૂ રીતે, તેઓએ ફાવ્યું તેમ લૂંટ ચલાવી. આવી રીતે સહેલાઈથી શ્રીમંત થઈ જતાં કંપનીના નોકરોમાં અવિનય અને સીરજેરી વધી ગયાં, કંપનીની આવક ધરી ગઈ અને મીરબાદર સાથેની તકરારે ઉગ્ર રૂપ ધારણ કર્યું.

આખરે આ વારંવાર ઉપસ્થિત થતા ટંટાનો એકદમ નીવેડો

લાવવા સાર કલકત્તાના પ્રેસીડન્ટ અને કૌન્સિલે મીરજાદરને ગાદીએથી ઉઠાડી મુકી તેના મુખ્ય મહેસુલી પ્રધાન અથવા દીવાનને તે જગાએ એસાડવાનો ઠરાવ કર્યો. મીરકાસમે અંગ્રેજોને પુરતાં નાણાં વખત-સર પગાર કરવાનું વચન આપ્યું, ને બંગાળાના નવાબી મસનદ ઉપર જોઠવાઈ ગયો. પણ મીરજાદરની માફક મીરકાસમ પણ થોડા વખતમાં કરેલી કબુલાત પાળવામાં નિષ્ફળ થયો, અને કંપની સાથેના કંકાસ ગુસ્સાભેર વધી ગયો. રાજ્યની સામાન્ય અંધાધુંધીને લીધે તેમજ રસ્તાની સલામતીને અભાવે ઉત્તર હિંદુસ્તાનનો વેપાર અટકી પડ્યો, અને અંગ્રેજોએ હાથમાં આવેલી સત્તાનો ઉપયોગ કરી હિંદી વેપારી માલ યુરોપ તરફ નિકાશ કરવાનો તેમનો એકલાનો હક છે, એમ નવાબ પાસે જાહેર કરાવવા, તથા બંગાળામાં આયાત નિકાશ ઉપર લેવાની જકાતમાંથી તેમને ખાતલ કરાવવા આગ્રહ કર્યો. આવા હક સિદ્ધ કરાવવામાં કંપનીના દેશી તેમજ અંગ્રેજ નોકરોએ નવાબની સત્તા તરછોડી કહાડી, અને તેના મુત્તકી અમલદારોની સામા હથીઆર લઈ ઉભા થયા.

આ પ્રંચડ ઘસારામાંથી પરિણામે એક મોટો ઘડાકો થયો. મીરજાદર કલકત્તાની કોઠી ઉપર હુમલો કરવાનો મનસુબો કરે છે એમ માલમ પડતાં તેને તેમ કરતો અટકાવવાના હેતુથી પટનાના થાણાના મુખી એલીસે તે શહેરનો એકદમ કબજો લીધો, પણ તે નવાબના લશ્કરની સામા બચાવ કરવાને અશક્ત હોવાથી તેનાં માણસો નાસી જતાં નવાબના હાથમાં સપડાઈ ગયાં. એટલામાં કંપનીના લશ્કરે નવાબને સખત શીકસ્ત આપવાથી તેણે ગુસ્સાના આવેશમાં પોતાના કબજામાંના અંગ્રેજોને કાપી નાંખાવ્યા ને પોતે આઉધના વઝીરની છાવણીમાં નાસી ગયો. અંધાધુંધીના આવા કશ્ચારસ ભરેલા પરિણામથી અંગ્રેજો દંડા થઈ ગયા, નાલેશી ભરેલા હકો છોડી દીધા

અને મીરજીરને સને ૧૭૬૩માં પુનઃ અંગાળાનો નવાબ બનાવ્યો. એ વર્ષ રહી મીરજીર મરણ પામતાં અંગાળાના મસનદ ઉપર પુતળા જેવા નવાબ બેસાડવાની રીતનો અંત આવ્યો; કેમકે સને ૧૭૬૫માં હિંદુસ્તાન પાછા ફરતાં કલાઈવે, દિલ્હીના બાદશાહ પાસેથી અંગાળા, બહાર અને ઓરિસાના ત્રણ પ્રાંતોની મહેસુલ ઉધરાવવા તથા તેનો વહિવટ ચલાવવાનો હક બક્ષિસ મેળવ્યો. આ દિવાનીના હકથી અંગ્રેજો શહેનશાહતના એક મોટા વિભાગના પ્રત્યક્ષ વહિવટદાર થયા.

**અંગાળાની બહારનો રાજકીય મામલો—**મીરજીસમ આઉધના વઝીરની છાવણીમાં નાસી ગયો ત્યારે દિલ્હીનો બાદશાહ પણ ત્યાં હતો, એટલે દૈવયોગે મળેલી તકનો લાભ લેવા વઝીર ચુક્યો નહિ. અંગાળામાં દિલ્હીની સત્તા ફરીથી સ્થાપવાને બહાને, પણ ખરૂં જોતાં ફાવે તેટલો મુલક પોતાના અમલ હેઠળ ખેંચી લેવાને મતલબે બાદશાહને નામે તેણે અંગાળા ઉપર સ્વારી કરી. બકસર આગળ મેનેજર હેકટર મનરો અંગ્રેજ લશ્કર લઈ તેની સામા થયો અને તેને હરાવ્યો. આ હારનું પરિણામ ધણુંજ મહત્વનું આવ્યું. અંગ્રેજોની જીતથી દિલ્હીનો બાદશાહ તેમના કબજામાં આવ્યો; આઉધનો વઝીર ગભરાઈ ગયો, કંપનીનું લશ્કર ગંગાનદી ઓળંગી બનારસ અને અલ્હાબાદ લગી જઈ પહોંચ્યું, અને અંગાળાની વાયવ્ય કોણના પ્રદેશો ઉપર નજર ફેંકી શકાય એવી સ્થિતિમાં અંગ્રેજ અમલદારો મેલાયા. આ લડાઈથી અંગ્રેજો ઉત્તર હિંદુસ્તાનના વધારે સમાગમમાં આવ્યા અને સપાટાબંધ વિસ્તીર્ણ થતી રંગભૂમિ ઉપર તેમણે પ્રવેશ કર્યો.

આ સ્થળે અઢારમી સદીની અધવચ્ચમાં અંગાળાના વાયવ્ય ખુણાથી હિમાલયની તળેટી સુધી લંબાતા સપાટ પ્રદેશની હાલત ઉપર-ટપકે તપાસવી યોગ્યજ લેખાશે. આગ્રા અને આઉધના સંયુક્ત પ્રાંતો

તથા પંજબના બનેલા આ મોટા મુલકમાં ઔરંગઝેબના મરણના સમયથી ચાલતી અંધાધુંધીનું પ્રબળ હમણું પૂર જમણું હતું. પડી ભાગેલી શહેનશાહતના ખંડીએર માટેની હોંસાતોંસી મોગલ રાજધાનીમાં અને પ્રાંતિક સત્તાનાં મુખ્ય ધામોમાં ઉચ્ચ પ્રકારની ચાલતી હોવાથી હિંદુસ્તાનના બીજા કોઈ પણ ભાગ કરતાં દિલ્હી અને આગ્રા, લખનૌ અને બનારસમાં સર્વથી વધારે વાર લડાઈઓ થઈ હતી. ખસોં વર્ષના જુલમી અમલે આ સપાટ પણ ફળદ્રુપ પ્રદેશના અનેક સ્વતંત્ર સરદારો તથા એકસંપ થયેલી જતોને સચોટ દાખી નાંખેલાં હોવાથી જ્યારે મોગલ રાજ્ય પડ્યું ત્યારે દેશમાં ચાલેલી ગેરવ્યવસ્થા અટકાવવાને કાંઈ પણ સ્થાનિક સાધનો રહ્યાં નહોતાં. દક્ષિણમાંથી તીડની માફક મરાઠાઓ ઉભરાઈ આવ્યા, અને ઉત્તરમાંથી અફઘાનો ઉતરી પડ્યા. ઔરંગઝેબના મરણ પછી પચાસ વર્ષમાં મોગલ શહેનશાહ દગલબાજ પ્રધાનો અથવા લોભી ધુતારાઓના હાથમાં ફસાઈ પડ્યા અને શહેનશાહતની કંઈ પણ સત્તા તેમના હાથમાં રહી નહિ. દેશની આ હાલતમાં દિલ્હીના સુબેદારો અને પ્રતિનિધિઓ પોતપોતાનાં સ્વતંત્ર સંસ્થાનો સ્થાપવા મંડી પડ્યા, અને એક બીજાને ભોગે પોતાની સીમા જેમ બને તેમ લંબાવવા મથ્યા.

આપણે જાણીએ છીએ તેમ દક્ષિણમાં નિઝામે પોતાની આણુ ફેરવી હતી; વાયવ્ય ખુણામાં મોગલ બાદશાહનો પ્રધાન પોતાનો અમલ ગંગા નદીની પૂર્વમાં આવેલા આઉધના પ્રાંતમાં ખેસાડી ચુક્યો હતો; અફઘાનિસ્તાનમાંથી ઉતરી આવેલા રોહીલાઓએ બહાદુરીથી રોહીલખંડનો મુલક પચાવી પાડ્યો હતો, અને કોઈક ડાહ્યા અને નસીબદાર જાટ સરદાર જમના નદીની પેલીપાર ભરતપુરનું રાજ્ય સ્થાપવામાં ફત્તેહ પામ્યો હતો. પડીભાગેલા મોગલ રાજ્યના એક મોટા અમલદારે આચાનો કબજો લીધો હતો; બીજાએ બાદશાહના શરીર

ઉપરાંત દિલ્હી હસ્તગત કર્યું હતું. પંજાબની હાલત પણ તેવી જ હતી. અફઘાનિસ્તાનના હાકેમના પ્રતિનિધિઓએ તેનો કેટલોક ભાગ સર કર્યો હતો, અને બાકીનો ઝુનુની અને બંડખોર સીખ લોકોનો હાથમાં હતો. આ સમયમાં સત્તા તથા મુલકને સારૂ જે અસાધારણ મોટી ખેંચતાણ થઈ તેમાં સામાન્ય રીતે ઉપર કહેલા જોરાવર હરીફોએ આગળ પડતો ભાગ લીધો હતો. આ સધળામાંનો એક પણ તેના તાબામાં આવેલા મુલકનો હકદાર માલીક નહોતો, તેમજ રાજ્યની યોગ્ય અવસ્થાનું અથવા રાજકીય મૂળતત્ત્વોનું તેને સહેજ પણ જ્ઞાન નહોતું. દરેક વ્યક્તિ પોતાની જાત ઉપરજ આધાર રાખતી. જેની પાસે પુરતા પૈસા હોય તે અથવા જેની આંટ ભારે હોય તે દોંગાઈ કરતા. વળી કોઈક એકાદ પ્રાંતની મહેસુલ ઉધરાવવા માટેનું ફરમાન બાદશાહી તીજોરીમાંથી મેળવી શકતું. જે તે જમીનદાર વર્ગની હકીકાઈ દૂર કરી મહેસુલ વસુલ કરી શકે તો ઘણુંખરૂં તે પ્રાંત તેનો થઈ જતો, અને તેનું બળ વધતાં તેનાં સંસ્થાનની હદ લંબાતી જતી. જે કોઈ પ્રબળ મુખીની સરદારી હેઠળ ખેડુતો એકત્ર થઈ તેને હાંકી કહાડે તો તેવો મુખી એક નાનકડા રાજ્યનો ધણી થઈ પડતો. આવી રીતે જમીન અથવા તેની મહેસુલને અંગે જે અનેક લડાઈઓ થયેલી તેને લીધે દેશમાં ચિત્રવિચિત્ર પ્રકારની જમાબંધી હાલમાં હસ્તી ભોગવતી માલમ પડે છે.

તોફાની દરીઆનાં ઉછળતાં મોજાં ઉપર અફઘાતા એક ભાગી ગયેલા વહાણ જેવીજ મોગલ રાજ્યની હાલતની સ્થિતિ હતી. અત્યાર સુધી એક રાજ્યકેદી તરીકે રહેલા આલમગીર બાદશાહના ખુન પછી નૈઃશ્ય કોણમાંથી મરેહાઓ અને વાયવ્ય કોણ તરફથી અહમદશા અબ્દલ્લી ઉત્તર હિંદુસ્તાન ઉપર ધસતા આવ્યા. જ્યારે સને ૧૭૫૭માં અહમદશા દિલ્હી જઈ પહોંચ્યો ત્યારે બાદશાહ પાસે નજીબ-ઉદ-દૌલાની મુખ્ય

પ્રધાન તરીકે નિમણુક કરાવી અને પંજાબમાં પોતાની તરફનો એક પ્રતિનિધિ ગોઠવ્યો. ઉત્તર હિંદુસ્તાન ઉપરનો પોતાનો કાબુ અખંડ રાખવાના હેતુથી આ ગોઠવણો કરી અહમદશા પાછો સ્વદેશ સિધાવ્યો. પણ મરાઠાઓએ તેની ગેરહાજરીનો લાક્ષણિક બહાદુરી તથા કંઈક ઉદ્ધતાઈ લાભ લીધો. જ્યારે પેશ્વાઓમાં સર્વથી નિપુણ તથા અક્કલબાજ તરીકે વખાણાયેલો બાલાજી બાજરાવ મધ્ય હિંદમાં મરાઠી સત્તાનો પાયો નાંખવામાં રોકાયો હતો, ત્યારે તેનો બાઈ રઘુનાથરાવ એક મોટું લશ્કર લઈ ઉત્તર તરફ ઉપડ્યો. હોલકર અને સિંધીઆની મદદથી તેણે દિલ્હીનો કબજો લીધો, નજીબ-ઉદ-દૌલાને ત્યાંથી ખંખેરી કહાડ્યો, લાહોર ઉપર ત્વરાથી જઈ પહોંચી ત્યાંના અધિપાન પ્રતિનિધિને હાંકી મુક્યો અને પંજાબમાં મરાઠી અમલ બેસાડ્યો.

આ મહાન પરાક્રમ ઓટ ડેના શમ્ષોમાં કહીએ તો મરાઠાઓની શ્રેષ્ઠતાનું શિરોચ્છિંદુ દાખવે છે. ‘દક્ષિણના ઘોડાઓએ સિંધુ નદીનાં પાણીથી પોતાની તરસ મટાડી હતી; પણ અહીંથી જે તેમનું નસીબ ઉલટાઈ ગયું’ અને ઉત્કર્ષની જે ભરતીમાં તેઓ અઘાપિ પર્યન્ત ધસડાતા હતા તેની ઓટ બેઠી. ઉત્તર હિંદુસ્તાનના માલિક થવા માટે આવો હિમ્મત ભર્યો સપાટો મારવામાં મરાઠાઓ તેમની ગણત્રીમાં ચુક્યા હતા, કેમકે આથી તેમના મધ્યસ્થાનથી ઘણે દૂર તેઓ જઈ પડ્યા હતા. વળી ઉત્તરનાં મુસલમાની રાજ્યો અસંખ્ય હોવા ઉપરાંત શૂરવીર અને બળવાન હતાં, અને અહમદશાને છંછેડવામાં તેઓને અત્યાર લગી મળેલા કોઈ પણ હરીફ કરતાં ભયંકર દુશ્મન તેઓએ ઉભો કર્યો હતો. દિલ્હી મરાઠાઓના હાથમાં જવાથી ઉત્તર હિંદુસ્તાનના મુસલમાન રાજાઓમાં તેમની પોતાની હસ્તી તથા સલામતી માટે ધાસ્તી પેહી. તેઓને તરતજ લાગ્યું કે કોઈક મજબૂત અને લડાયક સરદારની આગેવાની હેઠળ સર્વના બચાવ માટે જે

તેઓ એકત્ર થાય તોજ તેઓનું રક્ષણ થઈ શકે. અહમદશાના ઉપ-  
રીપણા નીચે આવી એકસંપી ઉભી કરવામાં નજીબ-ઉદ-દૌલાએ  
મહેનત કરવામાં બાકી રાખ્યું નહિ. આ એકત્રતાની સઘળી ગોઠવણ  
સંપૂર્ણ થતાં સને ૧૭૫૮-૬૦ માં અફઘાન સરદાર લડાઈમાં ભાગ  
લઈ શકે તેવા સઘળા અફઘાનોને લઈને પંજાબમાં આવ્યો. તેણે એકે  
સપાટે લાહોર જતું, અને મરાઠા અમલદારોને હાંકી કહાડયા; પંજા-  
બના દક્ષિણ ભાગ ઉપર હોલકર તથા સિંધીઆ લૂટ ચલાવતા હતા  
તેમના ઉપર હલ્લો કરી વારાફરતી બંનેને મારી હઠાવ્યા, દિલ્હી  
પાછું લીધું અને વિજય મેળવતો ગંગા નદીના કિનારા સુધી તે જઈ  
પહોંચ્યો. પેશ્વાએ તરતજ એક પ્રચંડ લશ્કર તૈયાર કરી અહમદશાની  
સામા મોકલ્યું. આ વખતે લગભગ બધા મરાઠા સરદારો એકત્ર થઈ  
સામાન્ય દુશ્મનનો પરાજય કરવા દ્રઢ મને આવ્યા હતા, બીજા બા-  
બુએ અબદલ્લીના અગ્રસરપણા હેઠળ મુસલમાનો એકસંપ થઈ તેની  
સામા થયા. આ બે મોટાં લશ્કરો સને ૧૭૬૧માં દિલ્હીની નજદીક  
પાણીપત ઉરે કુરૂક્ષેત્રના પ્રાચીન ઐતિહાસિક મેદાનમાં વ્યૂહ રચનામાં  
ગોઠવાઈ ગયાં. મરાઠાઓએ લડાઈ શરૂ કરતાં પોતાના ઝનુની હુમ-  
લાથી દુશ્મનોની સખત કાપણી કરી. આથી અફઘાન લશ્કરની જમણી  
બાબુ એકદમ ગભરાટમાં પડી અને મરાઠાઓની તોપના નુકસાનકારક  
ગોળાઓની સામે તેનો મધ્ય ભાગ ટકી શક્યો નહિ. ગુરુસાના આવે-  
શમાં નાસીપાસ થતાં અહમદશાનો વઝીર અફઘાનોને રણક્ષેત્ર ઉપરથી  
નાસતાં અટકાવવામાં નિષ્ફળ નીવડ્યો, પણ અફઘાન સરદાર પોતે  
ધણો હિમ્મતવાન અને કાબેલ હતો. તે બખતર પહેરેલા ઘોડા ઉપ-  
રથી ઉતરી ફાલતુ રાખેલા લશ્કરને લઈ મરાઠાઓની સામા ઉપડ્યો.  
થોડીક વાર તો મરાઠાઓ બહાદુરીથી લડ્યા, પણ તેનો સરદાર  
નાશી જતાં અથવા મરણ પામતાં તેઓની વ્યૂહરચનામાં ભંગાણુ



પડ્યું, અને અસંખ્ય માણસો કપાઈ જતાં તેઓએ ઘણીજ સખત હાર ખાધી.

આ પ્રમાણે સચોટ ફત્તેહ મેળવતાં અહમદશાએ ધાર્યું હોત તો ઉત્તર હિંદુસ્તાનમાં અફઘાન અમલ સ્થાપી શકતે. અત્યાર લગી અનેક વંશના રાજાઓએ દિલ્હી અથવા આગ્રામાં પોતાની ગાદી દુશ્મનો ઉપર જીત મેળવીનેજ સ્થાપી હતી. જે અહમદશા પણ તેમ કરત તો હિંદુસ્તાન સાથેના અંગ્રેજોના સંબંધનો ઇતિહાસ જુદોજ લખાતે, પણ અફઘાન લશ્કરે મેળવેલી લૂટ લઇને સ્વદેશ પાછા ફરવાને તેને આગ્રહ કર્યો. કાળ નિર્ગમન થતાં અહમદશાનો કાબુ ઉત્તર હિંદ ઉપરથી ઢીલો પડી ગયો, અને બીજાં ચાલીસ વર્ષ લગી પંજાબમાં ગડબડ થયા કરી, જેની અંતે તે તરફ સીખ લોકોએ પોતાનો અમલ થોડા વખત સારૂ સ્થાપ્યો.

## પ્રકરણ ૮ મું

મરાઠા અને મહેસુર ( ઈ. સ. ૧૭૬૫-૧૭૭૦ )

૧. બંગાળામાં કલાઈવની રાજનીતિ ( ૧૭૬૫-૧૭૬૭ )

—પાણીપતની લડાઈમાં મરાઠાઓની સખત હાર થયા છતાં હિંદુસ્તાનના દેશી રાજાઓમાં તેઓ સૌથી ચપલ અને બયાનક હતા. તેમની અતિ લોભી વૃત્તિ તથા મુસલમાની સત્તા તરફના સખત વેર-ભાવને લીધે તેમજ તેમની લૂટફાટ કરવાની સાહજિક વૃત્તિને લીધે ખાસ કરીને સઘળા મુસલમાન સરદારો તથા રાજાઓ તેઓની સામે એકત્ર થઈ ગયા. આ પરિણામ અંગ્રેજોને લાભતું હતું, કારણ એથી

જેઓ મરાઠાની સામા થયા: તેઓ સર્વે ખરૂં જોતાં અંગ્રેજોની તરફ આવ્યા. આઉધનો વઝીર, જે હવે ઉત્તર હિંદુસ્તાનમાં એક આગેવાન મુસલમાન સરદાર થઈ પડ્યો હતો તે પણ સને ૧૭૬૫ માં બંગાળા ઉપર બીજી વખત હુમલો કરવામાં નિષ્ફળ જવાથી અંગ્રેજો સાથે મિત્રાચારી બાંધવા ખુશી હતો. આજ સમયે લૉર્ડ ક્લાઈવ, દેશના કારોબારમાં સુધારો કરવાની તથા અન્ય રાજ્યો સાથે સલાહ કરવાની કુલ સત્તા લઈ હિંદુસ્તાન પાછો ફર્યો. ગેરબંદોબસ્ત અને લાંચ રૂઝવતને લીધે થઈ પડેલો અસહ્ય મામલો સુધારવા અર્થે તેણે હડહડતી બદીઓ દ્રઢતાથી દાખી દીધી, પ્રશંસાપાત્ર બુદ્ધિબળથી કારભારની નવી યોજના રચી, જાહેર રાજનીતિનાં બે શ્રેષ્ઠ કામોથી કંપનીના કબજામાંના મુલકમાં અંગ્રેજ રાજ્યનો પાયો મજબુત કર્યો, અને પરરાજ્યો સાથેનો સંબંધ નિયમિત કર્યો.

પહેલું તો કંપની માટે દિલ્હીના શહેનશાહ પાસે બંગાળાની દીવાની એણે સંપાદન કરી, જે હકની રૂએ અંગ્રેજો એક હથીઆર બંધ વેપારી મંડળના બીનજોખમદાર મુખીઓ મટી એક મોટા પ્રદેશની મહેસુલના જુએદાર વહિવટદાર થયા. પરિણામે દેશમાં પુર જોસથી ચાલતા નાણેશી ભરેલા દગા ફટકા અને નાણાં ઉચાપત કરવાના ગુન્હાઓ અટકાવવામાં અંગ્રેજોનું સીધી રીતે લક્ષ પડેવાયું. આથી કંપનીની ખરેખરી સત્તા તથા બંગાળાના નવાબની નામની હકુમત વચ્ચે વારંવાર જે અથડામણ થતી તે પણ અટકી.

ક્લાઈવનું બીજું મહત્ત્વનું કામ આઉધના વઝીર સાથે મિત્રાચારી કરવાનું હતું. સને ૧૭૬૪ની લડાઈ પછી આઉધના તાબાના બંગાળાના વાયવ્ય ખુણા તરફનો કેટલોક મુલક હસ્તગત કરવાનું અથવા વઝીરને તેનો આખો મુલક સોંપી તેને અંગ્રેજોનો મિત્ર બનાવવાનું કંપનીની મુનસરી ઉપર હતું, કંઈ પણ આનાકાની વગર જીતી

લીધેલો સધળો મુલક કલાઈવે આઉધના વઝીરને પાછો આપ્યો, અને અંગ્રેજોના અખત્યારમાં આવેલા પ્રદેશની હદ લંબાવવાનું મોકુફ રાખ્યું. ખીજા અંગ્રેજ અધિકારીઓના વિચાર પ્રમાણે આ વખતે ક્લાઈવે મોગલ બાદશાહને સાથે લઈ એકદમ દિલ્હી તરફ જવું જોઈતું હતું, અને હિંદુસ્તાનનો અને તેટલો મુલક પોતાને કબજે કરવો હતો. ક્લાઈવે જે ઠરાવ કર્યો હતો તે ઘણીજ દ્રઢતાથી તથા આસપાસના સર્વ સંજોગોનું ખાસ અવલોકન કરી કર્યો હતો, અને તેથી એણે ઈંગ્લેન્ડમાં કંપનીના ડાયરેક્ટોરોને આ બાબત ખબર આપતાં જણાવ્યું કે જ્યાં સુધી કંપનીના હિત માટે સ્વીકારાયેલી રૂઢીમાં મહત્વનો ફેરફાર કરવામાં આવે નહિ ત્યાં લગી બંગાળા, બહાર અને ઓરીસાની હદ કુદાવી આસપાસનો મુલક તાબે કરવાની યોજના અત્યંત હદ બહારની અને મૂર્ખાઈ ભરેલીજ લેખાશે.

આ બારીક પ્રસંગે હિંદુસ્તાનમાંના અંગ્રેજ સુકાનીઓનો મૂળ હેતુ એ હતો કે કંપનીનાં સંસ્થાનનો વિસ્તાર વધતો અટકાવવો, મુલકગિરીની યોજનાઓ ઉપર સખત અંકુશ મુકવો, અને પરદેશીઓ સાથે યુદ્ધમાં ઉતરવું પડે એવા હિંદી રાજાઓ સાથેના કોઈ પણ સંબંધથી પરહેજ રહેવું. આમ કરવાનું કેટલાકો ધારે છે તેમ, અંગ્રેજો હિંદુસ્તાનના ફેરવાઈ જતા મામલામાં પોતે કંઈ તરફ ધસડાતા હતા તે વિશેની તેમની અજ્ઞાનતા હતી નહિ; પણ તેઓ પોતાની સ્થિતિના પ્રવાહનું અનિવાર્ય પરિણામ ઘણી સ્પષ્ટ રીતે જોઈ શક્યા હતા. અંગ્રેજોનાં મ્હોં આગળ જે મહાન ક્ષેત્ર પડેલું હતું, તેનું જે-એ-એ નિરીક્ષણ કર્યું હતું તેમને, તથા જેઓને ખુલ્લું માલમ પડતું કે મોગલ શહેનશાહતના વિખરાઈ પડેલા ટુકડાઓ એકાદ પ્રબળ તથા સામાન્ય સત્તા તરફ સત્તર ખેંચાઈ આવશે તેમને, લાગતું કે જે આ વખતે કંપની વેપાર મુકી દઈ હસ્તગત કરવા તરફ, તથા મોગલ

રાજ્યની પડતીથી નકામા પડેલા વિસ્તીર્ણ પ્રદેશ ઉપર એક મહાન શહેનશાહત સ્થાપવા તરફ લઈ દોડાવે તો તેને માટે રસ્તો ખુલ્લો હતો. ક્લાઈવ કરતાં બીજો કોઈ પણ ઇસિમ વધારે ચોકબી રીતે જોઈ શક્યો નહોતો કે સને ૧૭૬૪માં આઉધના વઝીર ઉપર અંગ્રેજ લશ્કરે જીત મેળવવાથી અંગ્રેજો બંગાળાની બહાર નીકળ્યા હતા, અને તેની અગાડી બીજું પગલું ભરવામાં આવે તો પછી તેઓને આગળ વધ્યા વગર છુટકોજ નહોતો. આ વખતના ઇતિહાસકાર ડાર્ટન તથા બીજાઓના અભિપ્રાય મુજબ અંગ્રેજોની સ્થિતિ આ અરસામાં એવી મજબુત થઈ હતી કે દેશી રાજાઓની સખત વિરુદ્ધતા છતાં તેઓ ઉપર સંપૂર્ણ સર્વોપરી સત્તા સંપાદન કરવામાં તેઓ પાછા હો નહિ. આ સાહસ તેઓ ઉપાડી શકે એવી તેમનામાં શક્તિ હતી, પણ બીક માત્ર કોઈ પરદેશી હરીફ ઉતરી આવે તેની હતી. ફ્રેન્ચ લોકોને મારી હઠાવ્યા પછી દરીઆ માર્ગે અંગ્રેજોના કામમાં વિક્ષેપ પડવાની ધાસ્તી જતી રહી હતી, અને અફઘાનિસ્તાનને રસ્તે મહાન એલેકઝાન્ડરથી અહમદશા અબદુલ્લી જેવા અનેક સરદારો બે હજાર વર્ષ થયાં હિંદુસ્તાન ઉપર ચહડી આવતા હતા તે રસ્તો પણ ત્વરાથી બંધ થઈ જતો હતો. અહમદશાએ અફઘાનિસ્તાનના પહાડી મુલકમાં અમીર વંશની ગાદી સ્થાપી હતી, અને તેના દોઢસો વર્ષના લાંબા અમલથી ઑકસસ નદીના પ્રદેશ તથા ઇરાનના ઇશાન ખુણામાંથી હિંદુસ્તાન આવવાના સઘળા રસ્તાઓ બંધ થઈ ગયા હતા. આ પ્રમાણે અફઘાન રાજ્ય મધ્ય એશિયામાંથી આવતા હુમલા સામે હિંદુસ્તાનનું રક્ષણ કરતું હતું, તેજ વખતે અફઘાનોને આગળ વધતા અટકાવવા સીખ લોકો પંજાબમાં ઉઠ્યા હતા. છેલ્લી સદીના અંતના અરસામાં સીખ ધર્મના આશ્રિતો ઇસ્લામ તરફના ઝૂકાથી દુશ્મનાવટને લીધે એક મહાન સમાજમાં એકત્ર થઈ ગયા, અને પોતાના આગ્રહી

લડાયક ગુણોને લીધે તથા લશ્કરી સરદારોની દેખરેખ હેઠળ ત્વરાથી થયેલા રાજ્યધારી વિકાસથી સતલજથી સિંધુ નદીના પ્રદેશ ઉપર પોતાની આણુ ફેરવી. મધ્ય એશિયામાંના હલ્લા સામે ખીજો અટકાવ ઉભો કરવામાં સીખ લોકોએ હિંદુસ્તાનમાંના મુસલમાનોનો પરમુલ્લેખમાં વસતા તેમના સ્વધર્મી સાથેનો સંબંધ કાપી નાંખ્યો.

સતલજ નદીની ખીજ ખાણુએ પંજાબના અગ્નિ ખુણા તરફ દિલ્હીથી લખનૌર સુધી સંખ્યાબંધ મુસલમાની રાજ્યો આવી રહ્યાં હતાં, તેમને ઉત્તરમાં સીખ લોકો તથા દક્ષિણમાં મરાઠાઓ હંકારતા. આ રાજ્યોમાં આઉધ સર્વથી અગત્યનું હતું. તેની સાથે સને ૧૭૬૫-માં કલાઇવે સલાહ કરવાથી તથા નિર્ધન અવસ્થામાં આવી પડેલા મોગલ બાદશાહને તે પ્રાંતની આવકનો સારો ભાગ આપી સંતુષ્ટ કરવાથી અંગ્રેજોને એ ખાણુ ઉપરથી ખીવાનું કંઈ પણ કારણ નહોતું. આ પ્રમાણે હિંદુસ્તાનના વાયવ્ય ખુણા ઉપરનાં હિંદુ અને મુસલમાન રાજ્યોની માંહોમાંહેની અદેખાઈ તથા ધર્મ સંબંધી વેરભાવને લીધે સત્તાનું સમતોલપણું જળવાઈ રહ્યું હતું; આથીજ બંગાળની સીમા ઉપર ખીજાં ચાળીસ વર્ષ પર્યંત શાંતિ પ્રસરી હતી.

૨. દક્ષિણ હિંદુસ્તાનમાં મરાઠાઓ તથા હૈદરઅલી-બંગાળની હદની બહાર અંગ્રેજ સંસ્થાન નહિ લંબાવવાની ધારણામાં કલાઇવ એટલે લગી ફતેહમંદ થયો કે તેણે નક્કી કરેલી સીમામાં અઢારમા સૈકાના અંત લગી કંઈ પણ મહત્વનો ફેરફાર થવા પામ્યો નહિ. પણ એ પછી મરાઠાઓએ ઉત્તર હિંદુસ્તાનમાં અનેક સ્વારીઓ કરી સત્તાના સમતોલપણાને લીધે જે અંગ્રેજ સંસ્થાનો ઉપદ્રવ રહિત હતાં તેમને ઉથલાવી નાખ્યાં. એમ છતાં આટલો વખત હિંદુસ્તાનમાંના અંગ્રેજોએ કંઈ સલાહસંપમાં ગાળ્યો નહોતો. એ કાળમાં લડાઈ સતત ચાલુ રહી હતી અને તેથી અંગ્રેજોનાં દ્રવ્ય સાધન ઉપર

બહુજીન સખત તાણુ પડવા ઉપરાંત કેટલીક વાર તેમનાં સંસ્થાન બચમાં આવી પડ્યાં હતાં. સને ૧૭૬૫ પછી રંગભૂમિ ફરી પાછી બદલાઈ જાય છે; દેશી રાજ્યો સાથેની લડાઈનું કેન્દ્ર મદ્રાસ અને મુંબઈ તરફ ધસડાય છે; રાજ્યદારી દબાણનાં મધ્ય ખિંદુઓ દ્વીપ-કલ્પના દક્ષિણુ છેડા તરફ તથા પશ્ચિમ કીનારા તરફ ખસી જાય છે, અને મધ્ય હિંદુસ્તાનમાં મરાઠાઓ તથા મૈસુરમાંના મુસલમાની રાજકર્તાઓ સામેની લડાઈથી અંગ્રેજી રાજ્યના વિસ્તારની ગતિ મંદ થાય છે.

આ બેઉ રાજ્યોનાં લક્ષણુ તથા બંધારણને લીધે તેઓ અઘાપિ પર્યંત અંગ્રેજોની સામે થયેલા કોઈ પણ હરીફ કરતાં વધારે મહત્વનાં થઈ પડ્યાં. સહેનશાહતની પડતીની શરૂઆતમાં સંયોગબળથી અથવા ઉંચ કુળમાં જન્મ થવાને લીધે બહાર નીકળી આવેલા પુરુષો કરતાં વધારે મજબુત વર્ગના લડવૈયાઓ, છેલ્લાં ત્રીસ વર્ષ દરમિયાન હિંદુસ્તાનમાં ચાલેલી અનંત લડાઈથી તથા તરવારના બળથી મેળવી શકાતાં ભારે ધનામેને લીધે, આગળ આવવા લલચાયા હતા. મૈસુરનો હૈદરઅલી આ વર્ગમાંનો એક હતો. તેનામાં નૈસર્ગિક અગાધ શક્તિ હતી, અને તે પોતાની ચઢીઆતા પ્રકારની બહાદુરી, લશ્કરી પ્રેરણાબુદ્ધિ તથા નામાંકિત અને ભાગ્યશાળી સરદારના વાવટા હેઠળ હમેશાં દોડી આવતાં ભાડૂતી ટોળાંઓ દોરવવાની કુદરતી બક્ષિસને લીધે ઉચ્ચ સ્થાન પામ્યો હતો. મરાઠા, ભરતપુરના જાટ, પંજબના સીખ તથા રોહીલા જેવી જાતો અથવા લડાયક મંડળોના મુખીઓ પણ આજ વર્ગના હતા. તેઓ સર્વે એક જાતિ, ધર્મ અથવા દેશના ખરા અથવા માની લીધેલી ગાંઠથી પોતાનો બચાવ કરવા અથવા દુશ્મનોને કનડવા એકત્ર થઈ રહ્યા હતા. સામાન્ય રીતે અંગ્રેજોને જે ખરેખરી સખત ઝપાઝપીમા ઉતરવું પડ્યું હતું તે આવી જાતોની સામે હતું.

બંગાળાનો મુલક સંપાદન કર્યા પછી અંગ્રેજ ઈસ્ટ ઇન્ડીઆ કંપનીને ધણીજ આનાકાની સાથે પાછા રાજ્યદારી સાહસ કરવા તથા પરમુલક ઉપર સ્વારી મોકલવાના કાર્યમાં ઉતરવું પડ્યું. અત્યાર લગીમાં મુંબાઈ, મદ્રાસ અને બંગાળામાં જે જે સંસ્થાનો કંપનીને હાથ આવ્યાં હતાં તે ઉપરાંત કાંઈ પણ મુલક તાબે નહિ કરવા માટે લંડનમાંના ડાયરેક્ટરોએ તેમના કલકત્તાના પ્રતિનિધિને સને ૧૭૬૭માં આગ્રહપૂર્વક લખ્યું હતું. તેમના વિચાર પ્રમાણે જે અંગ્રેજ કંપની હાલની સીમા એક વખત ઓળંગી જાય તો પછી તેમને આખો દેશ તાબે કર્યા વગર છુટકો નહોતો, અને તેમ થતાં લશ્કરના ભાગ પડી જવાથી તેમને ભય હતો કે કંપનીની સ્થિતિ ધણી ગંભીર થઈ જાય, અને કદાચ અંગ્રેજોને હિંદુસ્તાન છોડવાનો પ્રસંગ આવે. આ દેશના હમણાના મામલાની ખબરથી કંપનીના ડાયરેક્ટરો ગભરાઈ ગયા હતા, અને તેથીજ ઉપર મુજબ હુકમો કહાડવાનું તેઓએ ઉચિત ધાર્યું હતું. અગર જે ફ્રેન્ચ લોકોને હિંદી કિનારા ઉપરથી નાસવું પડ્યું હતું, છતાં અંગ્રેજોની સ્થિતિ કાંઈ પણ પ્રકારે ભય રહિત નહોતી. બંગાળામાં એક ફળદ્રુપ પ્રદેશના ધણી તેઓ થયા હતા અને તે તરફ દરીઆ અથવા ખુશ્કી માર્ગે તેમના ઉપર હુમલો આવવાની ખીક નહોતી. પણ મદ્રાસમાં અંગ્રેજ સંસ્થાન કિનારા ઉપરજ હોવાથી તેમજ બંગાળાને જેમ આક્રમનું રક્ષણ હતું તેવું કાંઈ ભરોસાલાયક સાધન કર્નાટકની બાજુએ નહિ હોવાથી તેની સલામતી માટે તેઓ નિશ્ચિંત નહોતા. હૈદરઅલી અને મરાઠા જેવા અસ્વસ્થ પાડોશીઓ મદ્રાસની સરહદ ઉપર કાળ રૂપે ભટક્યા કરતા હતા, અને અંગ્રેજોનો એકલો સહાયકારી હૈદરાબાદનો નિઝામ નાણાંની ભીડમાં બ્યાકુળ થઈ જવા ઉપરાંત રાજ્યદારી બાબતમાં તેની સ્થિતિ ધણી ડામાડોળ હતી.

હૈદરઅલી બાહુતી ટોળામાંથી નીકળી આવેલા એક નાની ડુકડીના સરદારનો છોકરો હતો; એણે પોતાનું લશ્કર એક દેશી રાજ્ય તરફ કામે લગાડી, તથા પાછળથી પોતાની સ્વતંત્ર લોભી યોજના બર લાવવા સારૂ તેનો ઉપયોગ કરી, કેટલીક દોલત એકઠી કરી હતી. એક લશ્કરી સરદાર તરીકે કંઈક ખ્યાતિ મેળવી તે મહેસુરનો ધણી થઈ પડ્યો હતો, અને હમણાં દક્ષિણ હિંદુસ્તાનમાં ફાવે ત્યાં મુલક કબજે કરતો હતો. તેની ઉત્કૃષ્ટ ચતુરાઈ તથા બહાદુરીથી તેના પાડોશીઓ, જેઓ તેના જેવાજ કામમાં ગુંથાયા હતા, તેઓ ગભરાવવા લાગ્યા. હૈદરઅલીના મુખ્ય દુશ્મનો મરાઠાઓ તથા હૈદરાબાદમાં નિઝામ હતા. પહેલા સાથે તે આવારનવાર ઝપાઝપી કરતો; બીજાના રાજ્યમાંથી આખા પ્રાંતો છીનવી લેતો, અને મહેસુરમાંથી કર્નાટકને સેહ પહોંચાડતો.

આજ અરસામાં કલાઈવે શાહઆલમ સાથે બંગાળા સંબંધી જે ગોઠવણ કરી તેની રૂએ તેણે મદ્રાસની ઉત્તરે આવેલા સરકારના પ્રાંતો પણ બક્ષિસમાં લઈ લીધા. મોગલ બાદશાહના હાથમાં નામનીજ સત્તા હોવાથી આવી મોટી બક્ષિસથી તેને કંઈ ખોવાનું હતું નહિ. પણ સને ૧૭૫૯ માં બુસીના લશ્કરને અંગ્રેજોએ અહીંથી હાંકી કહાડ્યા પછી જો કે એ બધો પ્રદેશ તેમના કબજામાં હતો પણ નિઝામે તે તેમને યથાવિધિ આપ્યો નહોતો. કલાઈવે બારોબાર મેળવેલી બક્ષિસથી નિઝામ મનમાં કચવાયો તો ખરો, પણ પૈસાની તંગી અને હૈદરઅલીની બીકને લીધે લડાઈને પ્રસંગે મદદ કરવાના મદ્રાસ સરકારના મોઢમ વચનથી તે શાંત પડ્યો. આજ વખતે અંગ્રેજોએ એક લુંટારા મરાઠા સરદાર સાથે પણ અરસપરસ મદદ કરવા માટે ગોઠવણ કરી, કારણ તેણે નિઝામ સરકારને ૧૦,૦૦૦ ઘોડેસ્વાર લશ્કર બાડે આપ્યું હતું. બાગ્યેજ આ લખતો ઉપર સહી થઈ



એટલામાં હૈદરઅલી હૈદરાબાદ પર મોટા લશ્કર સહિત ઉતરી પડ્યો, અને નિજામે ઉપર જણાવેલા લખતની રૂએ મદ્રાસમાંથી મદદ મેળવી. એટલામાં સદરહુ મરાઠા સરદારે પોતાની મુનસફી ઉપર મ્હૈસુરના પ્રાંતો લૂટવા માંડ્યા. હૈદરઅલીએ તેને તેમ કરતાં અટકાવવા માટે મોટી લાંચ આપી એટલે મેળવેલી લૂટમાંથી નિજામને ભાગ આપવાથી છટકી જવા સાથે તે મહારાષ્ટ્ર તરફ રવાના થઈ ગયો. એ પછી મદ્રાસથી મદદ આવેલા લશ્કરને લઈ નિજામે મ્હૈસુર તરફ કૂચ કરી; ત્યાં લડાઈ કરવાને બદલે તેણે હૈદરઅલી સાથે કંઈક ખાનગી મસલત કરી, બન્ને અંગ્રેજોની વિરુદ્ધ થઈ ગયા. ઝપાઝપી થતાં અંગ્રેજોને હાથે નિજામ એટલો બધો ખોખરો થયો કે તરતજ તેણે સલાહ કરી દીધી; અને લડાઈ એકલા હૈદરઅલીની સામે ચાલુ રહી. આ લડાઈ મદ્રાસથી ઘણીજ કઢંગી રીતે ચલાવવામાં આવી હતી. અંગ્રેજોએ લડાઈના મેદાન ઉપર અત્યાર લગી જે હિંદી રાજાઓ સાથે હાથ મેળવ્યા હતા તે સર્વ કરતાં હૈદરઅલી વધારે ધૂર્ત અને ચંચળ નીવડ્યો. લશ્કરી અમલદારની હીલચાલ ઉપર દેખરેખ રાખવા માટે રાજ્યદારી પ્રતિનિધિઓ હોવાથી તેમજ મક્તાદારોની લુચ્ચાઈથી લડાઈમાં ઘણીજ અલવલ પહોંચી અને જ્યારે મદ્રાસની સરહદ લગી મ્હૈસુરનું ઘોડેસ્વાર લશ્કર લુંટફાટ કરતું આવી પહોંચ્યું, તથા કંપનીની નાણાં સંબંધી સ્થિતિ ઘણીજ ખરાબ થઈ ગઈ, ત્યારેજ સને ૧૭૬૮માં હૈદરઅલી સાથે અંગ્રેજોએ સલાહ કરી એક અપજશ ભરેલી અકીર્તિ-વંત લડાઈ પૂર્ણ કરી. આ લડાઈની શરૂઆતજ જો એક રાજ્યદારી બૂલ હતી, તો તેથી વધારે ખરાબ બૂલ તે બંધ પાડવામાં થઈ હતી. સંધિપત્રમાં અંગ્રેજો, હૈદરઅલી અને મરાઠા એ ત્રણે અરસપરસ મિત્રો તથા એક ખીજના મળતીઆ તરીકે બતાવવામાં આવ્યા હતા, પણ મુખ્ય શરત એ હતી કે એમાંથી કોઈએ ખીજની સામે દુશ્મ-

નાવટ કરવી નહિ. એથી દરેક પક્ષને માથે ભવિષ્યમાં લડાઈ જાગે તો બાકીનાઓને મદદ કરવાની જોખમદારી પડી. અગાડી એવીજ કંઈ જોઠવણુ નિઝામ સાથે થયેલી હોવાથી મદ્રાસ સરકારની સ્થિતિ એવી થઈ કે ત્રણે ફિસાદખોર રાજાઓમાં હવે પછી ટંટો થાય તો તેણે તેમાંના દરેકને મદદ કરવી. ખીજેજ વર્ષે મરાઠા અને હૈદરઅલી હાથોહાથ આવી ગયા અને બન્નેએ અંગ્રેજોને પોતાની કુમકે આવવા આગ્રહ કર્યો. પણ કંપનીના ડાયરેક્ટરોએ છેલ્લી લડાઈને માટે તેમને ધણો જ સખત ઠપકો આપેલો હોવાથી તેઓએ કોઈને પણ મદદ આપવા ના પાડી બેઠેને ગુસ્સે કર્યા. પરિણામે એ આવ્યું કે હૈદરઅલીએ મરાઠાને હાથે કેટલીક નામોશી ભરેલી હાર ખાધી, અને તે માટે અંગ્રેજો સામે વેર લેવાનું તેણે પણ લીધું. આ તક માટે એ આતુરતાથી રાહ જોતો બેઠો. તે પણ થોડાજ વખતમાં તેને મળી ગઈ.

## પ્રકરણ ૯ મું.

### હિંદુસ્તાનના રાજકારભારનું બંધારણ.

૧. પાર્લામેન્ટની તપાસ—બ્રિટિશ હિંદુસ્તાનના રાજકીય ઇતિહાસના એક અગત્યના ભાગ ઉપર હવે આપણે આવી લાગ્યા છીએ. આ સમયમાં એટલે સને ૧૭૭૨ થી ૧૭૮૫ સુધીના વોર્ન-હેસ્ટિંગ્સના લાંબા અમલ દરમિયાન અંગ્રેજો અને હિંદુસ્તાનનાં દેશી રાજ્યો વચ્ચે સર્વોપરી સત્તાને માટે ભારે યુદ્ધ શરૂ થયું, આ દેશના કામકાજમાં પાર્લામેન્ટનું ધ્યાન પડવાયું, અને અંગ્રેજી રાજ્યની યોગ્ય વ્યવસ્થા કરવાનું કામ ખંતથી આરંભાયું.

સને ૧૭૬૭માં જ્યારે કલાધર્મિ સ્વદેશ સિધાવ્યો ત્યારે અંગ્રેજો વાસ્તવિક રીતે બંગાળના રાજ્યકર્તા થયા હતા, તોપણ નવાબની નામની હકુમત રહેવા દેવામાં આવી હતી. મદ્રાસ તથા બંગાળની મહેસુલના ઉધરાતદાર તરીકે તેમજ લસ્કરી વ્યવસ્થાના વડા તરીકે અંગ્રેજો આડકત્રી રીતે ધણી સત્તા ભોગવતા હતા, છતાં ખુલ્લી રીતે ખીજ કોઈ પણ રાજકીય બાબતમાં દાખલ નહિ કરવા તેઓને લંડનથી સખત તાકીદ મળી હતી. આવા અધટિત હુકમોના પરિણામમાં અંગ્રેજ હદમાં વેપાર રોજગાર તથા ખેતીવાડી મંદ પડી ગયાં, નગદી ઓછી થઈ ગઈ અને સાધારણ રીતે સંકટ સર્વત્ર ફેલાવા માંડ્યું. આ સ્થિતિની સામા વર્લસ્ટ, જે કલાધર્મિની જગ્યાએ આવ્યો હતો, તેણે વાંધો ઉઠાવ્યાથી નવાબના દેશી અમલદારો ઉપર દેખ-રેખ રાખવા માટે કેટલાક અંગ્રેજોની નિમણૂક કરી, પણ તે સધળું વ્યર્થ ગયું, અને ચાલતી અનીતિમાં કંઈ પણ જાણવાજોગ સુધારો થયો નહિ. આવી નામોશી ભરેલી સ્થિતિ છેક ૧૭૭૩ સુધી ચાલ્યા બાદ મહેસુલી અને ન્યાયખાતાનાં બંધારણ પાર્લામેન્ટના ફરમાન અન્વયે નક્કી થયાં, અને દેશના વહીવટમાં કંઈક સુધારો થયો.

બંગાળા જેવો ફળદ્રુપ અને એક રાજ્યના જેટલી આવક-વાળો દ્રવ્યવાન પ્રદેશ અંગ્રેજોને કબજે આવવાથી, અને થોડાક વેપારી આડતીઆઓ ઉથલપાથલ કરે એ અંગ્રેજ પ્રજા ખામોશીથી અવલોકન ન કરી શકવાથી ખ્રિષ્ટિય પાર્લામેન્ટનું ધ્યાન ઢિંદી મામલા તરફ સત્તર ખેંચાયું. બંગાળાની એકંદર આવક સને ૧૭૬૫માં ચાળીસ લાખ પૌંડ એટલે તે વખતે ચાર કરોડ રૂપીઆ જેટલી અડ-સટવામાં આવી હતી, અને તેમાંથી સધળો ખર્ચ બાદ કરતાં કંપનીનો કુલ્લે નફો ૧૬, ૫૦, ૦૦૦ પૌંડ ધારવામાં આવતો હતો. ઈસ્ટ ઈન્ડીઆ કંપનીના કામકાજની જે તપાસ અત્યાર અગાઉ થઈ

હતી તેની રૂએ કંપનીએ દર વર્ષે ચાર લાખ પૌંડ રાજ્યને આપવાનું  
 કર્યું હતું. આઠ વર્ષ રહીને ખીજી તપાસમાં કંપનીનો ખરચ સાત લાખ  
 ઉપરથી વધીને સત્તર લાખ થયેલો જણાયો હતો, તેમજ આવક પણ  
 તેજ પ્રમાણમાં વધી હતી. આ વધારાની આવક કંપનીએ હિંદી માલ  
 તથા ખેતીની પેદાશ યુરોપ નિકાશ કરવા માટે ખરીદ કરવામાં વાપરી.  
 મહાન ખર્ચના કહેવા પ્રમાણે આ રાજનીતિના પરિણામમાં જ્યારે ખીજા  
 દેશોમાં વેપારથી રાજ્યને માટે આવક કરવામાં આવતી ત્યારે હિંદમાં  
 દરીઆ માર્ગે ચાલતો સઘળો નિકાશ વેપાર બંગાળાની ઉપજમાંથી  
 ચલાવવામાં આવતો. આ ચાલુ નિકાશની અસર તરત જ ખેતીની  
 પેદાશ ઉપર જણાવા લાગી. ખીજી તરફ કલાધવિના જેવા દ્રઢ વિચાર-  
 ના અમલદારની ગેરહાજરીને લીધે સઘળા ખાતાંઓમાં પુનઃ ગેર-  
 વ્યવસ્થા ચાલુ થઈ, નાણાં સંબંધી ગોટાળા શરૂ થયા ને કંપનીના  
 અમલદારોએ આગવો ધંધો ચલાવવા માંડ્યો. મદ્રાસ ઇલાકો હૈદર-  
 અલી સાથેની નુકસાનકારક લડાઈમાં ગુંચવાઈ ગયો, અને એક  
 ભયંકર દુકાળથી બંગાળા સને ૧૭૭૦ માં વેરાન થઈ ગયું. આ  
 ઉપરાંત ઈંગ્લંડમાં દર વર્ષે થતી ડાયરેક્ટરની ચુંટણીને લીધે થયેલી  
 માંહોમાંહેની ફાટફુટથી કંપનીને ઘણું ખમવું પડ્યું. એકી વખતે જણા-  
 યલી આ સર્વ બદલીઓ તથા આફતો છતાં, કંપનીએ રાજ્યનું નજરાણું  
 ભરવાની અશક્તિ જાહેર કરી નહિ, અને ઉલટું પોતાનું મોટું કરજ  
 ફીટાડવા સાથે શ્રિટનની તીજેરીમાંથી નાણું ધીરવાની પ્રધાનમંડળને  
 માગણી કરી નહિ, ત્યાંસુધી પાર્લામેન્ટમાં કંપનીના વહીવટ બાબત  
 તપાસ હાથ ધરવામાં આવી નહિ. કંપનીની નાદારીની આ નાલેશી ભરેલી  
 જાહેરાતથી લોર્ડ નોર્થના પ્રધાનમંડળનું લક્ષ હિંદુસ્તાન તરફ દોરાયું  
 અને ચાલતી આવેલી સ્થિતિમાં તરતજ સુધારો કરવાની જરૂર જણાઈ.  
 આ સમયના સાધારણ સંજોગો પણ ફેરફાર અને સુધારા

વધારાનું સૂચન કરતા હતા. ગ્રેટબ્રિટનના દરીઆપારના સઘળા મુલકો આ અરસામાં એટલી ઝડપથી હસ્તગત કરવામાં આવ્યા હતા કે તે સઘળાની યોગ્ય વ્યવસ્થા કરવા માટે ઇંગ્લંડના રાજ્યદારી મંડળને ભાગ્યેજ વખત મળ્યો હતો. તેમજ ઉત્તર અમેરિકાનાં સંસ્થાનો અને હિંદુસ્તાનનાં પ્રાંતોની જુદી જુદી પ્રજાઓનાં લક્ષણથી અંગ્રેજ પ્રજા ખીન વાકેફ હોવાથી તેઓ સઘળા ઉપર કેવી રીતે રાજ્ય ચલાવવું તેની ગુંચવણ કેટલોક વખત સુધી તેને નડી. આખા અર્વાચીન ઇતિહાસમાં કોઈ પણ દાખલો એવો નહતો કે તેનું બ્રિટિશ રાજ્યદારી મંડળ આ દેશનો વહીવટ ચલાવવાના કામમાં અનુકરણ કરી શકે. પણ સને ૧૭૬૩માં યુરોપના મહાન યુદ્ધ પછી જે શાંતિ પથરાઈ તે દરમિયાન પોતાને કબજે આવેલા અસંખ્ય મુલકોનું દિગ્દર્શન તેણે કર્યું, અને સ્થિતિ અનુસાર તેનો કારભાર ચલાવવા માંડ્યો.

પ્રસંગની અગત્યતા અને પ્રદર્શિત થતી જાહેર તિરસ્કારની લા-મણીએ ઇંગ્લંડની સરકારને કંપનીના કામમાં ત્વરાથી આડે આવવાની ફરજ પાડી, પોતાનાં નાણાં સંબંધી ગોટાળાને લીધે ઇસ્ટ ઇન્ડીઆ કંપની પાર્લામેન્ટની તપાસ ઉડાવી શકી નહિ. પણ તે જ વખતે અને ત્યાર પછી પણ પ્રસંગ આવે કંપની પાર્લામેન્ટની તાબેદારીમાંથી એવું કારણ બતાવી છટકી જવા પ્રયત્ન કરતી કે દિલ્હી સલ્તનતના ફરમાન ઉપર તેની સત્તા અવલંબી રહેલી હોવાથી ઇંગ્લંડની સરકાર તેઓને આડે આવી શકે નહિ.

અત્યાર આગમજ જ્યારે પાર્લામેન્ટમાં હિંદી મામલા વિશે વિચાર ચલાવવામાં આવતો ત્યારે બર્ક અને તેના અનુયાયિઓનું કહેવું એવું થતું કે ઇંગ્લંડની ત્રીજેરી માટે નાણાં કહડાવવાની મતલબથી જ ઇસ્ટ ઇન્ડીઆ કંપની જેવાં સફર વેપારી મંડળ ઉપર પાર્લામેન્ટની તપાસનો ધાક રાખવામાં આવ્યો હતો. આ હકીકત ઘણે અંશે ખરી

હતી, તોપણ લૉર્ડ નોર્થ, જે આ વખતે ઇંગ્લંડમાં પ્રધાનપદે હતો, તે કંપની પ્રત્યે વિરુદ્ધતાની લાગણી અસહ્ય જ ધરાવતો હતો. તપાસ કરનારી કમિટીઓએ કંપનીની વિરુદ્ધ રીપોર્ટ ઘડી કહાડ્યા, અને હાઉસ ઓફ કોમન્સમાં એવા ઠરાવો થયા કે લશ્કરી મદદથી અથવા પરદેશી રાજ્યો સાથે કરેલા તહનામાની રૂએ જે પ્રદેશ કંપની મેળવે તે સઘળા ઉપર ઇંગ્લંડનો હક હોય એમ ગણવું. વળી બંગાળામાંનાં ક્લાઈવનાં કૃત્યો ઇંગ્લંડની પ્રજાને બદ્દો લગાડનારાં અને તેના હિતને આડે આવનારાં લેખવાનો ખીજો ઠરાવ રજુ કરવામાં આવેલો, પણ ક્લાઈવના મજબુત ખ્યાવને લીધે એ બાબત આખરે છોડી દેવામાં આવી અને તેને બદલે ક્લાઈવે પોતાના દેશની મહાન અને માન ભરી નોકરી બજાવી હતી એવો ઠરાવ સર્વાનુમતે પસાર થયો.

**૨. પહેલવહેલું રાજકીય બંધારણ**—જે બે કાયદા સને ૧૭૭૩-માં પાર્લામેન્ટમાં પસાર થયા તેમાંના એકની રૂએ કંપનીને તેનું કરજ શીટાડવા ચૌદ લાખ પૌંડ ધીરવાની સત્તા પ્રધાનમંડળને મળી. ખીજા કાયદા અન્વયે કંપનીના બંધારણમાં ફેરફાર થયો, અને હિંદુસ્તાન-માંના તેના વહીવટને પાર્લામેન્ટની મંજૂરી મળી. કંપનીએ મેળવેલો મુલક અને સઘળી આવક તેની સનદની મુદત સુધી તેણે રાખવાં એવું ઠર્યું, લંડનની ડાયરેક્ટરો તથા પ્રોપ્રાયટરોની કોર્ટોનું બંધારણ નવેસરથી રચવામાં આવ્યું, અને તેના સભાસદની નાણાં સંબંધી લાયકાત વધારવામાં આવી તથા તેની સંખ્યા ઘટાડવામાં આવી. હિંદુસ્તાનમાં બંગાળાને માટે ગવર્નર જનરલની સાથે એક કૌન્સિલ નીમી હતી તેને મુંબઈ, મદ્રાસ તથા બંગાળા ઉપર સામાન્ય સત્તા બક્ષવામાં આવી હતી; કૌન્સિલ સમક્ષ આવતી સઘળી તકરારી બાબતોમાં બહુમતીથી કામ કરવાનું નક્કી થયું, અને કલકત્તામાં એક વરિષ્ઠ અદાલત સ્થાપવામાં આવી.

આવા શરૂઆતના રાજબંધારણથી અંગ્રેજો આ દેશની પોતાની

હકુમતને પહેલે પગથીએ ચડ્યા, પણ કેટલાંક અનિવાર્ય તથા અણુ-  
ધાર્યા કારણોને લીધે એમાં એવી અને એટલી બધી ખામીઓ રહી  
ગઈ કે જેથી કરી શાંત રીતે તે પ્રમાણે દેશનો કારભાર ચલાવ-  
વામાં તરત જ વિશેષ પડવા માંડ્યો. પહેલું તો ગવર્નર જનરલ  
હિંદુસ્તાનમાં સર્વોપરી સત્તાધિકારી હોવા છતાં તેને પોતાની કૌન્સિલની  
બહુમતી ઉપરજ આધાર રાખવાનો હતો. બીજું, ન્યાયની  
અદાલત અને મહેસુલી અમલદારની સત્તાની વચ્ચે એવી અથડામણ  
ચાલી કે જે કાયદો ગવર્નર જનરલ પસાર કરે તે ન્યાયાધિશો માન્ય  
કરે નહિ. એક અથવા બીજે બહાને સરકાર અને તેના અમલદાર  
વિરુદ્ધની ફરિયાદો સાંભળવાની અને ગવર્નર જનરલ તાબાનો અમ-  
લદાર હોય તેમ તેની બાબતમાં અનેક હુકમો કહાડવાની સત્તાનો  
દાવો ન્યાયાધિશોએ કરવા માંડ્યો. વળી પાર્લામેન્ટના ઠરાવ અન્વયે  
વરિષ્ઠ અદાલતને સત્તા મળેલી હોવાથી કંપનીના દરેક નોકર ઉપરાંત  
બંગાળના જમીનદારો ઉપર પણ તેણે પોતાનો દોર ચલાવ્યો. આ  
સર્વનું પરિણામ એ આવ્યું કે દેશીઓ થોડાજ વખતમાં એ અદાલ-  
તને એક જુલમી સંસ્થા તરીકે ઓળખવા લાગ્યા. કંપનીને હાથ  
આવેલો મુલક ખરી રીતે કોનો ગણાય ત બાબતના શકને લીધે અને  
હિંદુસ્તાનની બે શ્રેષ્ઠ સત્તાની હદની તકરારને લીધે દેશના વહીવટમાં  
અનેક ગુંચવાડા, તીવ્ર ઝઘડા અને ઝપાઝપી થયાં. આવાંજ કારણો  
અને ગોટાળામાંથી વૉર્ન હેસ્ટીંગ્સ અને તેની કૌન્સિલ વચ્ચે પ્રખ્યાત  
થયેલી તકરાર ઉપસ્થિત થઈ હતી. આ બાણીતી બાબતોને આ હેવાલ  
સાથે કંઈ ખાસ સંબંધ ન હોવાથી માત્ર હિંદુસ્તાનના રાજ્યબંધારણમાં  
આરંભની વ્યવસ્થા કેવી થઈ હતી તે સૂચવવાના હેતુથી આ બાબ-  
તોની માત્ર નોંધ લીધી છે. આવી શરૂઆતથી ધીમે ધીમે હિંદમાં  
અંગ્રેજી રાજ્યનો પાયો પુરાતો અને મજબૂત થતો ગયો.

## પ્રકરણ ૧૦ મું.

વૉર્ન હેસ્ટીંગ્સ ( ઈ. સ. ૧૭૭૪-૧૭૮૫. )

૧. રોહીલા વિગ્રહ ( ૧૭૭૪ )—વૉર્ન હેસ્ટીંગ્સે સને ૧૭૭૪ સુધી ગવર્નર જનરલના ઓફીસનો હવાલો લીધો નહોતો, છતાં સને ૧૭૭૨માં એ બંગાળના ગવર્નર તરીકે કલકત્તે ગયો ત્યારથી તે સને ૧૭૮૫ની વસંતરતુમાં ઇંગ્લંડ વિદાય થયો ત્યાં સુધીના હિંદી-અંગ્રેજ ઇતિહાસ ઉપર એના વ્યક્તિત્વની છાપ પડેલી દીસે છે, અને તેની ગતિ અને લક્ષણ તેના નામ સાથે અગત્યનો સંબંધ ધરાવે છે.

એના અમલના પ્રારંભમાં મરાઠાઓ પોતાનાં છેલ્લાં સો વર્ષ દરમિયાન વધતાં જતાં પ્રબળતા લીધે સતલજથી કન્યાકુમારી ભૂશીર સુધીના દરેક રાજવંશીને ધમકાવવાનો ધંધો લઈ બેઠા હતા. સને ૧૭૬૧ની પાણીપતની ભયંકર હારથી તેઓને પંજાબમાંથી પાછું હઠવું પડ્યું હતું. છતાં પશ્ચિમ હિંદુસ્તાનમાં તેઓ બળવાન હતા; રજપુતાના તથા મધ્ય પ્રાંતોમાં દુરસદે તેઓ લૂટ ચલાવતા, અને ગંગા તથા જમના નદીના કાંઠા ઉપરનાં ક્ષત્રિપ મેદાનો ઉપર લૂટચાટ કરવાની મક્કસદથી વારંવાર તે તરફ ધસી જતા, અને આઉઘના વઝીર તથા રોહીલખંડ અને દિલ્હી, આગ્રા તથા અલ્હાબાદના મુસલમાન રાજાઓના મુલક ઉપર હલ્લો કરતા. અગરબે મરાઠી લશ્કર લૂટ ઉપર પોતાનું ગુજરાન ચલાવતું હતું, અને તેના સરદારો ખીન કેળવાયલા હતા, છતાં જીતેલા પ્રદેશ ઉપરનો તેમનો વહીવટ અને ખાસ કરીને મહેસુલની ઉધરાતનું કામ બ્રાહ્મણોના હાથમાં હતું, કે જેઓ તે વખતે હિંદુસ્તાનમાં કુશળ અને નિપુણ અમલદાર અને નાણાંશાસ્ત્રી



તરીકે જાણીતા હતા. અનિયમિત લડાઇમાં પ્રવીણ હોવાથી તથા દેશની ઉપજના વ્યવસ્થિત ઉપયોગને લીધે મરાઠાઓ જાથુકનાં એવાં મોટાં લશ્કર ભટકતાં રાખતા કે જે હિંદુસ્તાનની ખીણ કોઇ પણ સત્તાને હંકારી શકે. હૈદરાબાદ જેવું વિશાળ રાજ્ય પણ તેમની સામે ટક્કર ઝીલવાને અશક્ત હતું. તેમના જેવોજ લૂટફાટમાં નિપુણ મ્હૈસુરનો હૈદરઅલી પણ તેમની વિસાતમાં નહોતો. પ્રતિવર્ષ થતી મરઝીની માફક રોહીલા અને આઉધના વઝીર ઉપર દર વર્ષે તેઓ ઉતરી પડતા. ટુંકામાં સર્વોપરી સત્તાને માટે થનારા ઝગડામાં અંગ્રેજોના મુખ્ય હરીફ તરીકે મરાઠાઓ દરેક રીતે નિર્માણ થયેલા હોય એમ લાગતું હતું.

સને ૧૭૭૨માં વૉર્ન હેસ્ટીંગ્સ બંગાળામાં આવ્યો ત્યારે પેશ્વાએ ઉપરીપણા નીચેની એકસંપીનો અનાદર કર્યા વગર જુદા જુદા મરાઠા સરદારો પોતપોતાનાં રાજ્યો સ્થાપવામાં ગુંથાયા હતા. આ અનેક રાજ્યોની સાથેના વારંવાર બદલાઈ જતા સંબંધ ઉપર કંપનીની પર-દેશી રાજનીતિ અવલંબી રહી હતી. સને ૧૭૭૧માં શાહઆલમને અંગ્રેજોનાં રક્ષણ હેઠળ મોગલાઈ તખ્ત ઉપર બેસાડવામાં આવ્યો હતો, છતાં મરાઠાઓ તેના રાજ્યાસનને ખાલી આડંબર હોય તેમ ગણતા, અને સઘળાં મુસલમાની રાજ્યો ઉપર પોતાનો કાબુ ચલાવતા. વળી બાદશાહને નામે કોરા અને અલ્હાબાદના મુલકો, જે શાહ-આલમને કંપનીએ દીવાનીની બક્ષિસ વખતે પુનઃ સ્વાધીન કર્યા હતા તે ઉપર મરાઠાઓએ દાવો કરવાથી અંગ્રેજો ખાસ કરી ફીકરમાં પડ્યા. કારણ બંગાળા અને આઉધની સરહદ ઉપરના આ મુલકોમાં મરાઠાઓની હાજરીથી એ બંને પ્રાંતોની સલામતીને નુકસાન પહોંચે એવી તેઓને ધાસ્તી હતી.

વળી આઉધની ઉત્તર સીમાએ, હિમાલય પર્વત અને ગંગા નદીની વચ્ચેના ખુણા ઉપર આવેલા રોહીલા અધધાનના મુલકમાં પણ

મરાઠાઓ ધુસી જવાથી રોહીલાઓએ રક્ષણ માટે આઉધના વઝીરની મદદ માગી. જેવી રીતે બંગાળાની અરક્ષિત બાળુએ આઉધનો પ્રદેશ આવેલો હતો, તેમ આઉધની સીમાએ રોહીલખંડ હતો, તેથી વઝીરે ખીહીને આ સામાન્ય દુશ્મન સામા ખચાવ કરવા માટે અંગ્રેજોને અરજ કરી. તુરતજ કલકત્તા સરકારે સર રોબર્ટ બારકરની સરદારી હેઠળ એક ટુકડી મોકલી, અને તેને વઝીર તરફે લડવા તથા સલાહની ભાંજ-ગડમાં સાધારણ રીતે તેની બાળુએ ઢળવા સૂચના આપી. આ પ્રસંગે વઝીર અને રોહીલા વચ્ચે એવો ઠરાવ થયો હતો કે રોહીલાઓ નક્કી કરેલી ખંડણી આપે તેના બદલામાં વઝીરે મરાઠાઓને હાંકી કહાડવા. જો કે મરાઠાઓ ચોમાસાને લીધે તરત તો પાછા હટ્યા, તેમ છતાં ખીજે વર્ષે રોહીલખંડ ઉપર પુરજોશથી ધસી આવ્યા. આ વખતે આઉધના વઝીર, રોહીલા તથા અંગ્રેજોના એકત્ર લશ્કરે તેમને મારી હઠાવ્યા, ત્યારે ઠરાવ પ્રમાણે વઝીરે રોહીલા પાસે ખંડણી માગી; પણ રોહીલા સરદારોના મુખી હાશીઝ રહેમતખાને ઉડાવનારા જવાબ વાળ્યા, તેથી વઝીર અંગ્રેજો પાસે ગયો; કેમકે તેના સરદારે નક્કી થયેલા ઠરાવ ઉપર સાખ કરી હતી.

આ મામલામાંથી રોહીલા વિગ્રહ ઉભો થયો કે જેને માટે હેસ્ટીંગ્સને પાર્લામેન્ટમાં તથા તેની બહાર સખતમાં સખત ઠપકો આપવામાં આવ્યો, અને એક ગંભીર વિગ્રહ ઉપસ્થિત કરવા માટે રાજકીય ગુન્હાનું તહોમત તેની સામે હમેશને માટે મુકાયું. બધી તરફ ખુલ્લાં કાવતરાં અને પ્રપંચની જાળ પથરાયેલી હતી. વઝીરને એવો શક હતો કે કંઈક આકસ્મિક સમયે રોહીલાઓ મરાઠા સાથે મળી જઈ તેના ઉપર હુમલો કરશે. રોહીલાઓ આ પ્રમાણે કેમ નહિ કરે તે માટે કંઈ ખાસ કારણ નહોતું. વઝીર પોતે પણ રોહીલા ઉપર હુમલો કરવાની મરાઠાઓની માગણી ઉપર એક વખત વિચાર

ચલાવતો હતો; પણ કંઈક ડહાપણથી અને કંઈક મરાઠાઓની ખીકને કારણે એ બાબતથી અલગ થઈ જઈ તે ગવર્નર જનરલને સને ૧૭૭૩માં બનારસમાં મળ્યો ત્યારે રોહીલખંડ પોતાને બદલે તાબે લેવામાં તેની મદદ માગી. કેટલીક આનાકાની અને વિચાર પછી હેસ્ટીંગ્સે આ માગણી કબૂલ કરી, અને સને ૧૭૭૪ની વસંતરતુમાં અંગ્રેજ અને વઝીરનાં એકત્ર લશ્કરે રોહીલખંડ ઉપર ચડાઈ કરી. રોહીલાઓ ધણીજ બહાદુરીથી પોતાના બચાવમાં લડ્યા, પણ અંગ્રેજ લશ્કર સામે તેઓ ટકી શક્યા. નહિ. લશ્કરમાં લડતાં હાશીઝ રહેમતખાન કપાઈ ગયો, સખત હારથી રોહીલાની સત્તા નિર્મૂળ થઈ ગઈ અને રોહિલખંડ વઝીરના પ્રાંત સાથે જોડાઈ ગયો. અંગ્રેજોના રાજકીય હિતનો વિચાર કરતાં પરિણામમાં બંગાળના વાયવ્ય કોણ ઉપર અણુવિશ્વાસુ પાડોશીને બદલે તાબેદાર અને ભરોંસા લાયક મળતીઆ આવ્યા. આ લાભ કંઈ પણ ઉશ્કેરણી વગર રોહીલાને ભોગે એવે સમયે મેળવવામાં આવ્યો હતો કે જ્યારે તેઓ અંગ્રેજ પ્રત્યે વેરભાવ ધરાવતા નહોતા. આ બાબતમાં વૉર્ન હેસ્ટીંગ્સની રાજનીતિનું વાજખીપણું કોઈ પણ રાજકીય નિયમાનુસાર સહેલાઈથી સાબિત થતું નથી.

**૨. મરાઠા (૧૭૭૬-૧૭૮૨) તથા મહેસુર (૧૭૭૮-૧૭૮૩)**

**વિશ્લેષ**—સને ૧૭૭૬ પછીનાં સાત વર્ષ દરમિયાન લશ્કરી ચડાઈ ઉપર દેખરેખ રાખવામાં તથા તેની યોગ્ય વ્યવસ્થા કરવામાં વૉર્ન હેસ્ટીંગ્સ હમેશાં ગુંચાચેલો રહેતો, છતાં તેણે કોઈ પણ લડાઈ ચલાવવામાં આગળ પડતો ભાગ લીધો નહિ. હવેથી લડાઈનાં મેદાન દક્ષિણ તથા પશ્ચિમ હિંદુસ્તાન તરફ ખસે છે. બંગાળમાં આઉઘના વઝીર સાથે થયેલા કોલકારાથી અંગ્રેજ મુલકના બચાવ માટે તે તરફ કાંઈ વધુ કરવાનું રહ્યું નહિ હતું. પણ મુંબઈ મલિકાના

પ્રેસીડન્ટ તથા કૌન્સિલ પોતાના હાથમાંના પ્રદેશની હદ લંબાવવા અને ખાસ કરીને પોતાની પાડોશમાં આવેલો સાલસેટનો મુલક હાથ કરી પરાક્રમ બતાવવા આતુર હોવાથી, પુનામાંથી પદબ્રષ્ટ થયેલા રઘુનાથરાવ સાથે કરાર કર્યો, અને કંપનીને થોડો મુલક આપવાની શરતે તેને પુનાની ગાદી પાછી મેળવી આપવાનું વચન આપ્યું. આમ કરીને પુના દરબારમાં અંગ્રેજી લાગવગ વધારવાનો તથા વધુ આવક મેળવી પોતાના પ્રાંતનો ખર્ચ ખારોખાર કહાડવાનો પ્રેસીડન્ટનો હેતુ હતો; પણ એ યોજના ઘણી ખરાબ રીતે રચવામાં આવી હતી અને ઉપલા હેતુ સંપાદન કરવા માટે જે રસ્તો મુંબઈના અધિકારીઓએ બ્રહ્મણ કર્યો હતો તે પુરતો નહોતો. આ કરારની ખબર કલકત્તા સરકારને થઈ, ત્યારે તેણે મુંબઈની કૌન્સિલનાં પગલાં ઘણી સખત રીતે વખોડી કહાડ્યાં, અને ખરી અગમચેતી કરી કે આ નાનકડા સાહસથી તેઓ ગંભીર મુશ્કેલીમાં આવી પડશે. ખીન જોખમે કંપનીનું લશ્કર પાછું ખેંચી લેવાતું હોય તો તેમ કરવા તાકીદના હુકમ કલકત્તેથી આવતા પહેલાં મુંબઈથી લશ્કર ઉપડી ગયું હતું, સાલસેટ તથા વસઈ જેરન્ટુલમથી તાબે કરવામાં આવ્યાં હતાં, તેમજ આરાસ આગળ થયેલી શરૂઆતની ઝપાઝપીમાં તેણે હાર ખાધેલી હોવાથી તેને પાછું બોલાવવું અંગ્રેજો માટે માન ભરેલું નહોતું.

આવી રીતે અંગ્રેજોએ એક લાંબા, ખરચાળુ તથા લાભ રહિતના વિગ્રહમાં ગુંચવાઈ ગયા. આવી નજીવી શરૂઆતથીજ તેમની પ્રત્યે અત્યંત દુશ્મનાવટ ઉભી થયેલી ગણી શકાય, કે જેમાં ખીજાં સાત વર્ષ લગી હેસ્ટીંગ્સનું ધ્યાન પરોવાયું, જેને લીધે તેની નાણાં સંબંધી સ્થિતિ ઘણીજ ગંભીર થઈ પડી, તેની કીર્તિમાં ક્ષોભ પડ્યો, વહીવટ અવ્યવસ્થિત થયો અને કેટલેક પ્રસંગે મદ્રાસ અને મુંબઈ બન્ને ભારે ભયમાં આવી પડ્યાં. આ સમયે મરાઠાઓ એટલા મજબુત

તથા એકસંપ હતા કે અંગ્રેજો તેઓની સામા જે લશ્કર મોકલે તેથી તેઓને કાંઈ પણ અલવલ પહોંચે એમ નહોતું. હિંદુસ્તાનના મધ્ય ભાગમાંના તેઓના સ્થાન ઉપરથી અંગ્રેજોના ત્રણે ધ્વજાકાને તેઓ સહેલાઈથી ધાસ્તીમાં આણી મુકતા, હૈદરાબાદ તથા મહેસુરમાં તેઓની સામા પ્રપંચ રચતા તથા પશ્ચિમ કિનારા ઉપરનાં બંદરો મારફત ફ્રેન્ચ લોકો સાથે સંદેશો ચલાવતા. મુંબઈ તથા મદ્રાસના ગવર્નરો ઉદ્ધત અને અશક્ત હોવા ઉપરાંત ગવર્નર જનરલના ઉપરી અધિકાર પ્રત્યે અદેખા હતા, તેની સલાહ તથા હુકમોનો તેઓ અનાદર કરતા, અને હરેક રીતે તેની રાજનીતિ નિષ્ફળ કરવા મથતા. કૌન્સિલમાં હેસ્ટીંગ્સની સામાનો પક્ષ ધણો મજબુત થયો હતો, અને લંડનમાંના તેના દુશ્મનો તેના કામમાં અડચણ નાખતા હતા. જે આ વખતેજ રઘુનાથરાવની મદદે મોકલેલું લશ્કર પાછું બોલાવી લેવાયું હોત તો જે ગુંચવાડો પાછળથી ઉત્પન્ન થયો તેમાંથી હેસ્ટીંગ્સ ધણે અંશે બચી જતે; પણ સાલસેટ અને વસઈ અંગ્રેજોના હાથમાં આવ્યા પછી મરાઠાઓએ આ અગત્યની જગ્યાઓ તેમને હમેશ માટે આપી દેવાની મજબુતીથી ના પાડવાથી કરાર માટેની ભાંજગડ છેક ૧૭૭૬ ના અંત લગી લંબાઈ. પણ એટલામાં યુરોપમાં થયેલી રાજકીય ઉથલપાથલની અસર હિંદુસ્તાનમાં જણાવા લાગી, અને તેની રૂએ અનેક નવી ગુંચવણો ઉભી થઈ.

આ અરસામાં અમેરિકાનાં યુનાઇટેડ સ્ટેટ્સ ઈંગ્લંડથી સ્વતંત્ર થઈ ગયાં હતાં, અને તે તરફ જાગેલો બળવો દાખી દેવામાં અંગ્રેજો એટલા બધા રોકાઈ ગયા હતા કે છેલ્લાં સાત વર્ષના વિમ્લમાં ફ્રાન્સને જે નુકસાન અંગ્રેજોને હાથે ખમવું પડ્યું હતું તેનું વેર તેઓ સામે લેવાનો ફ્રેન્ચ લોકોએ ઠરાવ કર્યો. આ મતલબ પાર પાડવા સને ૧૭૭૭ માં એક ફ્રેન્ચ આડતીઓ મરાઠા સાથે એકસંપી કરવાના

હેતુથી હિંદુસ્તાન આવી પહોંચ્યો. સ્વાભાવિક રીતે પેશ્વાએ તેને અનુમોદન આપવાથી અંગ્રેજોને થરથરી ગયા. એજ વર્ષમાં પારીસના એલચી ખાતા તરફથી હેસ્ટીંગ્સને ખાતમી મળી કે ફ્રેન્ચ લોકો હિંદુસ્તાન ઉપર સ્વારી કરવાની યોજના રચતા હતા, ખીજેજ વર્ષે ગળ્લર આવી કે બરગોઈન સારાટોગા આગળ અમેરિકનોને શરણે ગયો હતો, અને ક્રાન્સ તથા સ્પેન પણ ઇંગ્લંડ સામે લડાઈ જાહેર કરવાની અણી ઉપર હતાં. આ સંઘર્ષ પુરતું ન હોય તેમ યુરોપીયના ટાપુમાંથી કેટલાક ફ્રેન્ચ લશ્કરી અમલદારોને હૈદરઅલીની મદદ માટે હિંદુસ્તાનના દક્ષિણ કિનારા ઉપર ઉતારવામાં આવ્યા હતા.

અગર જો આ વખતે હેસ્ટીંગ્સ અને શીલીપ ક્રાન્સીસ વચ્ચે કલકત્તા કૌન્સિલમાં ઘણી કડવાસ ભરેલી અને ઝનુની તકરાર ચાલતી હતી છતાં આ ભયની સામે થવા માટે ગવર્નર જનરલે મજબુતીથી પગલાં લીધાં. હિંદુસ્તાનમાંનાં સંઘર્ષો ફ્રેન્ચ સંસ્થાનો એકદમ પોતાને કબજે કર્યાં, મુંબઈના લશ્કરની મદદે બંગાળામાંથી કેટલીક ટુકડીઓ રવાના કરવામાં આવી, અને આ વિપત્તિના સમયના જોમમાં મરાઠાઓ સાથે નક્કી થયેલી સલાહની શરતો ઉઠાવી નાખી. ગવર્નર જનરલે રઘુનાથરાવની મદદે ખીજું લશ્કર મોકલવા ઠરાવ કર્યો. આ એક જોખમકારક સદ્દો નીવડ્યો. કારણ આ સ્વારી પ્રસંગે અંગ્રેજ સરદારોએ અચુક ભુલાવો ખાધો, અને ઘણી શરમ ભરેલી રીતે હાર ખાઈ પાછા હઠ્યા. પેશ્વાની ગાદી માટે દાવો કરતો રઘુનાથરાવ નાસી ગયો અને આ લડાઈમાંથી કંઈ પણ લાભ મેળવવાને બદલે અંગ્રેજોએ મરાઠાઓનો ગુસ્સો હમેશ માટે પોતાની સામા ઉશ્કેર્યો.

આ હાર પછી, તથા મરાઠા એકસંપીમાંથી આગેવાન સરદારોને છુટા પાડવાની અંગ્રેજોએ કરેલી કેટલીક કુશળ નેમ નિષ્ફળ જવા પછી હેસ્ટીંગ્સ મહેસુરના હૈદરઅલી જેવા ચંચળ, યુક્તિબાજ અને

પરિશ્રમી દુસ્મન સાથે લડાઇમાં સપડાયો. સને ૧૭૬૯ માં અંગ્રેજોએ તેને મરાઠા સામે મદદ આપવા ના પાડી હતી ત્યારથી તે વેર લેવા માટે તક શોધતો હતો. જ્યારે કલકત્તા સરકારે સધળાં ફ્રેન્ચ સંસ્થાનો કબજે લેવા માટે પ્રાંતિક સરકારોને ફરમાવ્યું ત્યારે મદ્રાસના સત્તાધિકારીઓને માહી, જે તે વખતે ફ્રેન્ચ લોકોના હાથમાં હતું તેને એકદમ સર કરવા હુકમ કરવામાં આવ્યો હતો. કારણ કે હિંદુસ્તાનના નૈઋત્ય ખુણામાં આવેલું આ બંદર હૈદરઅલી તથા ફ્રેન્ચ લોકો વચ્ચે સિધો સમાગમ કરી આપે એમ અંગ્રેજોને ધાસ્તી હતી. કદાચ આવાંજ કોઈ કારણને લીધે હૈદરઅલીએ આ જગ્યાની બાબતમાં વચ્ચે આવવા મદ્રાસ સરકારને ના પાડી, છતાં હૈદરઅલીનું ધ્યાન મરાઠા પ્રદેશનો એક ટુકડો લઈ લેવામાં રોકાયેલું હતું તે પ્રસંગનો લાભ લેઈ અંગ્રેજ ટુકડીએ માહી કબજે કરવાથી મહેસુર સરદારને ધણો સખ્ત ગુસ્સો ઉપજ્યો.

અદારમી સદીનાં છેલ્લાં પચીસ વર્ષ દરમિયાન અંગ્રેજો મરાઠા અને હૈદરઅલી એ ત્રણમાંથી જે કોઈ બે વચ્ચે તકરાર થતી તો ત્રીજો તેટલા વખત માટે બળવાન થતો; જે બે એકત્ર થઈ જતા તો ત્રીજો ભયમાં આવી પડતો. આ નિયમાનુસાર સને ૧૭૮૦માં મરાઠાઓ હૈદરઅલી સાથે મળી જવાથી અંગ્રેજોની સ્થિતિ ધણી ખારીક થઈ પડી. લાંબા વખત સુધી દૂરના ભાગમાં ચાલેલી લડાઈથી બંગાળનો ખજાનો ખુટી ગયો હતો, મુંબઈમાં પણ તેવીજ સ્થિતિ હતી અને લશ્કરને પગાર કરવાની અશક્તિને લીધે તેને હરેક બહાને રોકાયેલું રાખવામાં આવ્યું હતું. દક્ષિણમાં હૈદરઅલીએ મરાઠા સાથે સલાહ કરી નિઝામને એકસંપીમાં દાખલ થવા આગ્રહ કર્યો અને સને ૧૭૮૦ ના જુલાઈ માસમાં મોટું લશ્કર લઈ કર્નાટક ઉપર ઉતરી પડ્યો. મદ્રાસમાં ભયની આવી નિશાનીઓ તરફ તિરસ્કાર બતાવવામાં

આવ્યા ઉપરાંત તે તરફ કંઈ પણ ધ્યાન આપવામાં આવ્યું નહોતું, અને આવી ભયગ્રસ્ત સ્થિતિમાં સર થોમસ રમખોડે વિલાયત જતાં મદ્રાસ ઇલાકામાં શાંતિ તથા સલાહ પથરાયલી હોવા બાબત સંતોષ પ્રદર્શિત કરવાનું ઉચિત ધાર્યું હતું. પણ થોડાજ મહિનામાં અચાનક ચઢી આવતા તોફાનની માફક હૈદરઅલીનાં લશ્કરે કર્નાટકમાં લુટ-ફાટ ચલાવી, સામા ગયેલા અંગ્રેજ લશ્કરને હરાવી કહાડ્યું, અને મદ્રાસની સ્થિતિ એવી ભયભીત થઇ પડી કે જે હૈદરઅલીએ તેને ઘેર્યું હોત તો તે સહેલાઈથી તેના હાથમાં જાત.

કંઈ પણ વખત ખોચા વગર હેસ્ટીંગ્સે નાણું તથા લશ્કર લઈ સર આયર કુટને મદ્રાસ તરફ રવાના કર્યો. રણસંગ્રામ આગળ પહોંચતાં કુટે હૈદરઅલીને મદ્રાસની પાડોશમાંથી હાંકી કહાડ્યો. હૈદરઅલી તરફના આવા અચાનક ધસારાથી ગવર્નર જનરલની સઘળી યોજનાઓ અવ્યવસ્થિત થઈ ગઈ; તેને એકી વખતે મ્હૈસુર તથા મરાઠા સાથે લડાઈમાં ઉતરવું પડ્યું. ખાલી તીજેરી, લશ્કર ઉપર પડેલો અનહદ ખોજો, મરાઠા એકસંપીમાં ભંગાણુ પડાવવાની તેની નિષ્ફળતા એ સઘળાએ તેને ગુંચવ્યો હતો. એક તરફ ગ્વાલીઅરના સિંધીઆ તથા ખીજ તરફ પુનાના પેશ્વા સાથે તેને લડવાનું હતું, અને મરાઠાના લાભની શરતોએ તેમની સાથે સલાહ કરવા તેની માગણી કબૂલ રાખવામાં આવી નહોતી. આ વખતે સિંધીઆ આગ્રા અને દિલ્હી લગી જીત મેળવતો ગયો હતો, છતાં કેપ્ટન પોક્કામે ઘણીજ બહાદુરીથી ગ્વાલીઅરનો કિલ્લો સર કરતાં સિંધીઆ દબાયો; સને ૧૭૮૨ માં પેશ્વા તથા અંગ્રેજો વચ્ચે સલાહ કરાવી આપવાના બદલામાં દિલ્હીની આસપાસના મુલક ઉપર તેને સ્વારી કરવા દેવાની શરતે તેણે હેસ્ટીંગ્સ સાથે તહનામું કર્યું, અને જે લડાઈ કોઈ પણ પ્રકારે અંગ્રેજોની કીર્તિ માટે માન ભરેલી તથા તેમના હિત સાર નફાકારક નહોતી તેનો અંત



આવ્યો. મદ્રાસ અને મુંબઈના બચાવ માટે આ પ્રમાણે હેસ્ટીંગ્સને જે પ્રયત્ન કરવા પડ્યા તેથી ખરચના મોટા ખાડામાં એ ઉતરી પડ્યો હતો. નાણાંની આ સખત તંગી દૂર કરવા માટે તેણે બનારસના રાજા તથા આઉધની બેગમો ઉપર દબાણ ચલાવી મોટી રકમો કહડાવી. જે ઉપાયો એ અર્થે એણે કામે લગાડ્યા હતા તે કોઈ પણ પ્રકારે વાજબી નહોતા, અને તેથીજ પાર્લામેન્ટ ૩૫૩ એના ઉપર મુકાયલા આરોપોમાં આ બે મુખ્ય હતા.

મરાઠા લશ્કરની ચંચળતા તથા મોટા વિસ્તાર ઉપર ત્વરાથી ફરી વળવાની શક્તિને લીધે તે સર્વત્ર ઘણુંજ હેરાન કરતા થઈ પડતું, અને ખાસ કરીને મુંબઈને હરઘડીએ ઘાસ્તીમાં નાંખતું. પણ હમણાં મરાઠા સરદારોના માંહોમાંહેના વિગ્રહને લીધે તેઓની એકસંપીમાં ભંગાણુ પડ્યું હતું, અને જેવી રીતે શિવાજીના વારસો પાસેથી પેશ્વા-એ રાજ્યાસન લઈ લીધું હતું તેવીજ રીતે એ સરદારો પેશ્વા પાસેથી સત્તા છીનવી લેવા યત્ન કરતા હતા. મરાઠાઓ પોતાના એકત્ર બળથી પરરાજ્યોને ધ્રુજવતા ત્યારે હૈદરઅલી પોતાની કૌશલ્ય તથા લડાયક બુદ્ધિથી એકલો એક બચંકર દુશ્મનની ગરજ સારતો હતો. હિંદુસ્તાનના કિનારાની બચાવરહિત સ્થિતિમાંજ હિંદુસ્તાનની નબળાઈ તથા ઈંગ્લંડનું પ્રાબલ્ય છે એમ હૈદરઅલી લાંબો વખત થયાં પારખી શક્યો હતો. એણે જાતે પોતાની નૌકા ઉભી કરવા અથાગ મહેનત કરી હતી, અને તેની આ વખતની લડાઈમાં યુરોપીયોની એક ફ્રેન્ચ કાફલો આવી પહોંચવાની તે રાહ જોતો હતો.

જ્યારે સને ૧૭૮૧ માં આ કાફલો આવી પહોંચ્યો ત્યારે હૈદરઅલી કર્નાટકમાંનાં અંગ્રેજોનાં છુટાં છવાયાં સંસ્થાનો સર કરવામાં ગુંથાયો હતો; આ વખતે જો તે ફ્રેન્ચ લોકો સાથે જોડાઈ શક્યો હોત તો તે કડલોર જરૂરજ તાબે કરત. પણ હૈદરઅલી મુલક જીત-

વામાં એવો તો મશગુલ થઈ ગયો હતો કે ફ્રેન્ચ કાફલાની મદદ લેવાનું તેને સુઝ પડ્યું નહિ. ખીજી તરફથી જ્યારે ફ્રાન્સનો સૈન્ય કુશળ દરીઆઈ સેનાધિપતિ સફ્રેન હિંદી કિનારા ઉપર આવ્યો ત્યારે સર એડવર્ડ હ્યુજસની સરદારી હેઠળ એક મજબુત અંગ્રેજ કાફલો તેની સામા થયો. ફ્રેન્ચ તથા વલંદાનાં સઘળાં સંસ્થાનો અંગ્રેજોના હાથમાં હોવાથી સફ્રેનને હિંદી કિનારા ઉપરથી ખોરાકી મેળવવા માટે કંઈ પણ સાધન મળ્યું નહિ. ઘણી મુશ્કેલીએ તેણે ૨૦૦૦ ફ્રેન્ચ સિપાઈને કિનારે ઉતારી હૈદરઅલી તરફથી આવેલાં લશ્કર સાથે મળી જઈ કરનલ થ્રેવેટની સરદારી હેઠળની દેશી સિપાઈની એક ટુકડીને અચાનક પકડી પાડીને હરાવી. ગંગાના અખાતમાં સફ્રેન પોતાના સરદારોના લુલા ટેકાને લીધે, તથા અંગ્રેજ કાફલાની અથાગ ઝતુન અને બહાદુરીને પરિણામે હ્યુજસ સામે નહિ ફાવી શકવાથી જમીન ઉપરનાં લશ્કરને મદદ કરવામાં તે ખીલકુલ નિષ્ફળ ગયો. સને ૧૭૮૩ માં ખુસી એક મોટું પાયદળ લશ્કર લઈ એની મદદે આવ્યો, પણ ૧૭૮૨ ના ડિસેમ્બર માસમાં થયેલા હૈદરઅલીના મરણથી અંગ્રેજો એક હડહડતા દુસ્મનના બચમાંથી મુક્ત થયા. અગર જો તેના છોકરા ટીપુ સુલતાને કડલોર આગળ અંગ્રેજોને ઘણી કઠંગી સ્થિતિમાં મુક્યા હતા, છતાં ઈંગ્લંડ અને ફ્રાન્સ વચ્ચે સલાહ થયાની ખબર જુલાઈ ૧૭૮૩ માં આવતાં લગી તે કંઈ પણ મહત્વનું કામ કરી શક્યો નહિ. આ પછી સફ્રેન પાછો ફ્રાન્સ ગયો અને ટીપુ સુલતાને કેટલીક મુદત બાદ અંગ્રેજો સાથે તહ કરી. આ પ્રમાણે સને ૧૭૮૫ ની વસંત રતુમાં વૉર્ન હેસ્ટીંગ્સે ગવર્નર જનરલના ઓદ્ધાનું રાજનામું આપ્યું ત્યારે લડાઈનાં દશ વર્ષ પુરાં થયાં હતાં, અને હિંદુસ્તાનના દેશી રાજ તથા અંગ્રેજો વચ્ચે સલાહ હતી.

આ લાંબા યુદ્ધકાળમાંથી અંગ્રેજ રાજ્ય હયમચાયા વગર તો

નહિ પણ કંઈ ગંભીર નુકસાન વગર સહીસલામત રહેવા પામ્યું તે વૉર્ન હેસ્ટીંગ્સના રાજકીય બેધડકપણાનું પ્રત્યક્ષ પરિણામ હતું. આ પ્રખ્યાત નરની કારકીર્દી ઉપર આજ એક સદી થયાં જે ચુંથણાં પડ્યાં છે તે વિશે વધુ વિવેચન ખીન જરૂરનું છે. આપણને મુખ્યત્વે કરીને સમજવાનું એટલું જ છે કે અંગ્રેજી પ્રજાકીય ઇતિહાસના એક કટોકટીના સમયે હિંદુસ્તાનનું રાજકીય વહાણ સહીસલામત પાર ઉતારનાર વૉર્ન હેસ્ટીંગ્સજ હતો. આ અરસામાં ઈંગ્લંડના દરીઆપારનાં સઘળાં સંસ્થાનો ભયભીત સ્થિતિમાં હતાં; કારણ કે યુરોપનાં બાકીનાં સર્વ દરીઆઈ રાજ્યો અંગ્રેજોની સામે એકત્ર થયાં હતાં. સાત વર્ષના વિગ્રહ દરમિયાન હિંદુસ્તાન તથા ઉત્તર અમેરિકામાં ફ્રેન્ચ સામે અંગ્રેજોએ જે જીત મેળવી હતી તેથી હવે પછી સલાહસંપમાં તેઓના દિવસ નિર્ગમન થશે એમ ધારી શકાય. પણ પરદેશી હરીફાઈનો અંત આવતાં જ બન્ને ગોળાર્ધમાં અંદરની મુશ્કેલી શરૂ થઈ; પશ્ચિમમાં સંસ્થાનવાસીઓએ સ્વતંત્રતા માટે હુલ્લડ મચાવ્યું, પૂર્વમાં દેશી રાજાઓ અંગ્રેજી ઉપરીપણા સામે એકત્ર થયા અને નાસીપાસ થયેલા ફ્રાન્સે આ બેઉ હીલચાલને ઉશ્કેરી ટેકો આપ્યો. અમેરિકામાં અથાગ પ્રયત્ન પછી હુલ્લડખોરોએ અંગ્રેજી વાવટાને ચીરી નાંખી ઉરાડી દીધો, પણ હિંદુસ્તાનમાં લાંબા અને થકવી નાખે એવા ઝઘડાની અંતે. અંગ્રેજી રાજ્યનો પાયો વધારે મજબુત થઈ ગયો; તેમજ મહેસુરની અશામ્ય દુશ્મનાઈ અથવા મરાઠાના કંટાળો ઉપજાવે એવા હુમલા વૉર્ન હેસ્ટીંગ્સના હાથમાંથી બ્રિટિશ મુલકની એક વિધું જમીન પણ પડાવી લેવાને ફળીભૂત થયાં નહિ.

જે વખતે ઈંગ્લંડમાં ઉમરાવ કુટુંબો તથા હાઉસ ઓફ કોમન્સની સત્તા પુર જોરમાં ચાલતી ત્યારે હેસ્ટીંગ્સને પાર્લામેન્ટમાં ખીલકલ લાગવગ નહોતો, તેમજ કોઈ ઉમરાવ કુટુંબ સાથે સંબંધ નહોતો.

એની કૌન્સિલમાંજ એના ફરમનો હતા, અને એના શેડો ઇસ્ટ ઇન્ડીઅ કંપની, એને મદદ કરવામાં ધણા અનિશ્ચિત હતા. તેના સાથીઓ સામા થાય, તાબાના ઇલાકાઓ તેના હુકમનો અનાદર કરે છતાં હેસ્ટીંગ્સને કંપનીનો વેપાર ચાલુ રાખવાનો હતો અને તે સાથે મદ્રાસ અથવા મુંબઈમાં થયેલી ભૂલોને લીધે જે અવિચારી વિગ્રહમાં એને ઉતરવું પડતું તેના ખરચની જોગવાઈ કરવાની હતી. વેપારી ચીજો ખરીદવા ઉપરાંત ચાલુ ઉપજમાંથી આ ખરચ એને કરવાનો હતો, પણ તેમ કરવામાં અશક્ત હોવાથી બનારસ તથા લખનૌમાંથી નાણાં કહડાવવાની ફરજ પડી હતી. દૂર દેશમાંની ભયંકર સ્થિતિનો તથા પ્રજાકીય હિતનો કેટલો મોટો ખોળે એકજ સમર્થ પુરૂષ ઉપર પડ્યો હતો તેનો કંઈ પણ વિચાર નહિ કરનારાઓ હેસ્ટીંગ્સનાં આ કૃત્યોને એક ગંભીર ગુન્હાનું રૂપ આપે છે. હિંદુસ્તાનમાં તોફાન શાંત પડ્યું અને હેસ્ટીંગ્સના કારભારથી અંગ્રેજ સંસ્થાનને કંઈ પણ નુકસાન પહોંચ્યું નહિ ત્યારે ઇંગ્લંડમાં રાજદ્વારી પક્ષાપક્ષીની હોંસાતોંસીનો તે ભોગ થઈ પડ્યો. હેસ્ટીંગ્સે બળવેલી કિંમતી સેવાના પ્રમાણમાં પાછળથી તેના ઉપર જે કંઈ ગુજર્યું હતું તે અન્યાયી અને જુલમ જેવું જ લેખી શકાય.



## પ્રકરણ ૧૧ મું.

લૉર્ડ કાર્નવાલિસના હિંદુસ્તાન આવવા  
અગાઉનો સમય.

૧. હિંદુસ્તાનનો મામલો (૧૭૮૫)—થોડાં જ વર્ષના અરસામાં ઇંગ્લંડને એક તરફથી અમેરિકામાં એક મહાન રાજ્યની ખોટ ગઈ અને બીજી તરફથી તેનો બદલો હિંદુસ્તાનમાં મળ્યો, એ સધળો ફ્રેન્ચ સરકારની રાજનીતિનો પ્રતાપ હતો. અગર જે ફ્રાન્સના કાફલાએ ઉત્તર અમેરિકાનાં સંસ્થાનો ઉપરના અંગ્રેજોના કાયુમાં વિશ્લેષ નાંખ્યો હતો, છતાં અમેરિકનો તરફથી લડવામાં ફ્રાન્સ એટલું નરમ પડી ગયું કે તે એશિયામાં તથા દરીઆ ઉપર ઇંગ્લંડ સાથે હાથ મેળવવા તૈયન અશક્ત નીવડ્યું. સને ૧૭૮૩ પછી હિંદુસ્તાનમાં શાંતિ રહી. પણ ઇંગ્લંડ અને ફ્રાન્સ વચ્ચેની દશ વર્ષની સલાહ પછી જે બયંકર તોફાનમાં આખું યુરોપ ઘેરાઈ ગયું તેની અસર હિંદુસ્તાનમાં પણ જણાઈ, અને તે ગડબડાટના સમયમાં અંગ્રેજ સત્તાના પ્રસારમાં જે અડચણો અત્યારલગી આવતી હતી તે સધળા દૂર થઈ ગઈ. પ્રતિવર્ષ થતા મુલકના વધારા ઉપરથી બ્રિટિશ સત્તાનો વિસ્તાર ગણીએ તો કલાધવે બંગાળાની દીવાની મેળવી ત્યારથી વૉર્ન હેસ્ટીંગ્સ ઇંગ્લંડ વિદાય થયો ત્યાં સુધીનાં વીસ વર્ષમાં બ્રિટિશ રાજ્યની સીમામાં કંઈ પણ ફેરફાર થયો હતો નહિ. એ અરસામાં બંગાળાના વાયવ્ય કોણ તરફ બનારસ અને ગાઝીપુર, તથા મુંબઈ તરફ સાલસેટ અને વસાઈ અંગ્રેજોના હાથમાં આવ્યાં હતાં, છતાં વૉર્ન હેસ્ટીંગ્સના લાંબા અમલ દરમિયાન બ્રિટિશ સંસ્થાનો અનેકવાર બયભીત સ્થિતિમાં

આવી પડ્યાં એટલે તેનો વિસ્તાર વધારવા કરતાં તેનો બચાવ કરવાનું કામ અગત્યનું હતું. જે લડાઈમાં અંગ્રેજોને ઉતરવું પડ્યું હતું તે ઉપરથી એટલું તો પુરવાર થયું કે યુરોપનું એકત્ર નૌકાસૈન્ય ઇંગ્લંડને દરીઆ ઉપરથી હાંકી કહાડવા અશક્ત થયું હતું; અને જ્યાં સુધી દરીઆ માર્ગે ઇંગ્લંડ તથા હિંદુસ્તાન વચ્ચેનો સંબંધ જારી રહે, અને બંગાળામાં કંઈ પણ તોફાન થાય નહિ ત્યાં સુધી મરાઠા અથવા મહેસુર તરફથી તેના સંસ્થાનને કંઈ પણ પ્રાણુઘાતક નુકસાન થવાની ખીક નહોતી. મધ્ય તથા દક્ષિણ હિંદુસ્તાનમાંનાં આ બેઉ ભયાનક રાજ્યો બેશક અંગ્રેજો ઉપર અંકુશરૂપે હતાં, અને જો આ વખતે ઉત્તર હિંદુસ્તાનમાં કોઈ પ્રતિકૂળ લડાયક સત્તા સ્થપાઈ હોત તો જરૂર તેઓની સહીસલામતીને નુકસાન પહોંચત. પણ હમેશની માફક હમણાં પણ અંગ્રેજોનું નસીબ જોર પર હતું, અને તેમને એ તરફની કંઈ પણ ધારતી નહોતી. એમ છતાં મોગલ રાજ્યની પડતી તથા અફઘાન લોકોના પાછા હઠવાને લીધે પંજાબમાં સીખ લોકો એકદમ જોર પર આવ્યા. આ નવી હિંદુ એકસંખીમાં જોડાવાને લડાયક જુરસા તથા ઝનુની ઉત્સાહે એ લોકોને પ્રેર્યા. સીખ લોકોએ પોતાની દરેક હીલચાલને ધર્મનું રૂપ આપેલું હોવાથી તેઓ ખાસ કરીને બચંકર થઈ પડ્યા. પણ બંગાળામાંના અંગ્રેજોને આ હિંદુ પ્રબળીય જુરસાનું પુનરજીવન ઘણું જ વખતસરનું અને ઉપયોગી નીવડ્યું. તેઓને ખરી ખીક હિમાલયમાંથી ઉતરી આવતા પરદેશીઓના હુમલાની હતી. જેમ જેમ સીખ લોકો જોર પર આવતા ગયા તેમ તેમ આ અફઘાન હુંટારાઓનો માર્ગ બંધ થતો ગયો, તે એટલે લગી કે સને ૧૭૬૭ માં તેઓએ અહમદશાને છેલ્લા હલ્લામાં મારી હઠાવી બીજેજ વર્ષે જેલમ નદી ઓળંગી પોતાની જીત વાયવ્ય ખુણા તરફ લંબાવી. આ પ્રમાણે સીખ લોકોએ ફત્તેહમંદીથી હિંદી મુસલમાની રાજ્યોનો અફ-

ધાનો સાથેનો સંબંધ કાપી નાખ્યો. પરિણામમાં ઉત્તર હિંદુસ્તાનનાં રાજ્યોમાં અંગ્રેજોને લાભદાયક નીવડે એવું સમતોલપણું જાળવાઈ રહ્યું, કેમકે આ અરસામાં મરાઠા અને મહૈસુર સાથે તેઓ ધણે ભાગે રોકા-યલા હોવાથી ઉત્તર તરફ નજર ફેંકવા ભાગ્યેજ તેમને અવકાશ હતો.

સતલજ નદીના બંને કિનારા ઉપરનાં સીખ સંસ્થાનો, મરાઠાઓનો તે તરફ થતો પગપેસારો અટકાવવા માટે ઘણાં ઉપયોગી હતાં, કારણ હમણાં સિંધીઆના ઉપરીપણા હેઠળ તેઓ વળી પાછા ઉત્તર તરફ ધસતા હતા. આ લોભી અને સશક્ત સરદાર પોતાનું એક સ્વતંત્ર રાજ્ય સ્થાપવા માટે મથન કરી રહ્યો હતો, અને દિલ્હીની બાદશાહી સત્તા માટે વઢી મરતી બે બાબુમાંથી એકને હાથમાં લઈ સને ૧૭૮૫ માં સ્વપક્ષીનો હક સાબીત કરાવવા માટે લશ્કર સાથે દિલ્હી ગયો. બાદશાહના સૌથી મોટા શાહજાદાએ અંગ્રેજની મદદ માગી. મરાઠાઓની આ હિલચાલ અંગ્રેજોને જોખમકારક હોવા છતાં હેસ્ટીંગ્સે સિંધીઆની સામે થવાનું મુનાસીબ ધાર્યું નહિ. ખરેખર આ વેળા તેમને માટે સામા થવાનું ક્વખતનું હતું. હેસ્ટીંગ્સના હિંદુસ્તાન-માંથી જવા પછી સિંધીઆએ આગ્રા તથા દિલ્હી લીધાં, અને બાદશાહને નામે બંગાળના મુલકનો વહીવટ કરવા પેટે ખંડણી ભરવા અંગ્રેજોને અરજ કરી.

સને ૧૭૮૬ માં લૉર્ડ કોર્નવૉલીસ હિંદુસ્તાન આવ્યો ત્યારે પશ્ચિમમાં મરાઠા તથા દક્ષિણમાં ટીપુ સુલતાન સિવાય બીજા મહત્વના હરીફ સામે અંગ્રેજોને લડવાનું હતું નહિ.

**૨. પાલ્કામિન્ટમાં હિંદુસ્તાન**—આપણે જોયું છે કે જ્યારથી યુરોપિય પ્રજાનો સંબંધ હિંદુસ્તાન સાથે ઘાટો થતો ગયો ત્યારથી યુરોપી લાગવગ હિંદુસ્તાનમાં વધતો ગયો. પશ્ચિમમાં લડાઈ ફાટતાં પૂર્વમાં તેનું પરાવર્તન થતું, અને પરિણામમાં હિંદમાં ઇંગ્લંડ સર્વોપરી

થયું. જેમ જેમ બ્રિટિશ પ્રજા વધારે ને વધારે પોતાનાં સંસ્થાનના સમાગમમાં આવતી ગઈ, તેમ તેમ હિંદની અગત્યતા વધતી ગઈ, અને તેનાં કામકાજ પાર્લામેન્ટમાં આવવા લાગ્યાં. સને ૧૭૮૩ માં યુરોપ અને અમેરિકામાં સલાહ થવાથી તેમજ અમેરિકાનાં સંસ્થાન ગ્રેટબ્રિટનના કબજામાંથી છટકી જવાથી ઇંગ્લંડનું ધ્યાન હિંદી મામલા તરફ દ્રઢતાથી ખેંચાયું. આ પ્રસંગે ઇંગ્લંડમાં એટલું તો ખાત્રીપૂર્વક જણાયું હતું કે ઇસ્ટ ઇન્ડીઆ કંપની હિંદુસ્તાનની ધણી થઈ હતી, અને એક વેપારી મંડળ તરીકે તેને જરૂરની હોય તે કરતાં વધારે સત્તા તે ધરાવતી હતી. કેટલાંક વર્ષ થયાં કંપનીનું અંધારણુ તથા તેના વહીવટ વિશે હાઉસ ઓફ કોમન્સની કમિટિઓ બારીક તપાસ ચલાવતી હતી. કમિટિઓના રીપોર્ટ ઉપરથી કંપનીના કારભાર માટે ઇપકાની દરખાસ્ત પાર્લામેન્ટમાં લાવવામાં આવી હતી અને વૉર્ન હેસ્ટીંગ્સને પાછો બોલાવી લેવા ડાયરેક્ટરોને આગ્રહ કરનારા, તથા ગવર્નર જનરલ તથા તેની કૌન્સિલની સત્તા નક્કી કરનારા ઠરાવો પણ પસાર કરવામાં આવ્યા હતા. આ અરસામાં ઇંગ્લંડના પ્રધાન મંડળમાં મહાન ફેરફારો થયા, અને ‘કોએલીશન મીનીસ્ટ્રી’ સત્તા ઉપર આવતાં કંપનીના અંધારણુમાં સુધારા વધારા કરવા માટે ફ્રેન્કલિન્ડ એક કાયદો પાર્લામેન્ટ સમક્ષ રજુ કર્યો. ઇંગ્લંડના રાજ્યદારી પક્ષોમાં આ વખતે ઘણોજ સખત મતભેદ હતો, ખુદ રાજા પણ લૉર્ડ નૉર્થ, ફ્રેન્કલિન્ડ અને બર્કની સાથે રહી ડયુક ઓફ પોર્ટલેન્ડના ઉપરીપણા હેઠળ જે પ્રધાન-મંડળ ગોઠવાયું હતું તેની સામે હતો. લંબાણુ તકરાર પછી ફ્રેન્કલિન્ડ અને બર્ક હારી ગયા, ઇસ્ટ ઇન્ડીઆ ખીલ ઉડી ગયું, અને ત્રીજા જ્યોર્જ તથા પીટે મળી ‘કોએલીશન મીનીસ્ટ્રી’ ઉઘી વાળી. પીટે સત્તા ઉપર આવતાં સને ૧૭૮૪ માં ખીજું ઇન્ડીઆ ખીલ પાર્લામેન્ટ-માં પસાર કરાવ્યું. એની રૂએ તાજ તરફથી નિમાયક્ષા છ કમિશનરોને



કંપનીનાં લશ્કરી, મહેસુલી તથા બીજાં સધળાં કામ ઉપર સંપૂર્ણ દેખરેખ રાખવાની સત્તા આપવામાં આવી. હિંદુસ્તાનની મુખ્ય સત્તા ગવર્નર જનરલ તથા ત્રણ કૌન્સિલરોને સોંપાઈ, તથા રાજકીય, લડાઈ તથા ખરચની બાબતમાં બીજા ધલાકાની સરકાર ઉપર ઉંચો અધિકાર તેમના હાથમાં મૂકવામાં આવ્યો. સને ૧૭૮૬ માં કરેલા બીજા કાયદા અન્વયે કૌન્સિલની સંમતિ વિના પણ અસાધારણ પ્રસંગે પોતાની મુનસફી ઉપર અમલ કરવાની ગવર્નર જનરલને સત્તા આપવામાં આવી. આથી હિંદુસ્તાનના અમલમાં દેખીતી રીતે સુધારો થયો, અને કામકાજમાં વધારે સ્ફુર્તિ આવી.

## પ્રકરણ ૧૨ મું

લૉર્ડ કૉર્નવૉલીસ. ( ઇ. સ. ૧૭૮૬—૧૭૯૩ )

૧. ગવર્નર જનરલનો હોદ્દો—બ્રિટિશ હિંદુસ્તાન માટે નિર્માણ થયેલા નવા રાજકીય બંધારણનું મૂળતત્ત્વ ચાલતા અમલને વેગ આપવામાં જ સંકોચાયલું નહોતું, પણ તેણે ઇંગ્લંડનાં પ્રધાન મંડળ સાથેના સિદ્ધા સમાગમથી ગવર્નર જનરલના હાથ પુષ્કળ મજબુત કર્યા હતા. પાર્લામેન્ટે નિમેક્ષો ગવર્નર જનરલ, લૉર્ડ કૉર્નવૉલીસ હિંદુસ્તાન આવ્યો ત્યાર પહેલાં તેણે એક બહાદુર સરદાર તથા કુશળ એલચી તરીકે કીર્તિ મેળવી હતી. ત્રણે ધલાકાનો ગવર્નર જનરલ હોવા ઉપરાંત તેને આખા હિંદુસ્તાનના લશ્કરનો સરદાર પણ નીમ્યો હતો. લૉર્ડ કૉર્નવૉલીસની આટલી મોટી સત્તા, કીર્તિ તથા ઉમરાવપદ, અને પીટ તથા ડંડાસ સાથેની તેની અંગત દોસ્તી એ સધળાં

એકત્ર બજે વૉર્ન હેસ્ટીંગ્સના માર્ગમાં જે આડખીલીઓ હતી તે સર્વ નિર્મૂળ કરી. આ બહોળી સત્તાનો ઉપભોગ કરવામાં યુરોપ તથા એશિયાની રાજકીય સ્થિતિએ તેને ખાસ મદદ કરી. લૉર્ડ નૉર્થની સરકારે આરંભેલા સાત વર્ષના ક્રમનસીબ વિગ્રહ પછી પૂર્વ અને પશ્ચિમમાં સલાહ શાંતિ પથરાઈ હતી, પણ એ માત્ર યુરોપમાંનાં રાજકીય ઉથલપાથલનાં ભયંકર વાવાઝોડાંની આગાહી સૂચક શાંતતા હતી. હિંદુસ્તાનને સારે નસીબે આખા યુરોપને ઘેરી લીધેલા રાજ્યક્રાંતિના તોફાનની અસર આ દેશમાં સને ૧૭૯૩ સુધી લાગી નહિ. આ વિસામો દેશમાં અગત્યના સુધારા દાખલ કરવા માટે, મ્હૈસુરના હરીફને એકે સપાટે દૂર કરી બ્રિટિશ અમલનો પાયો અચળ કરવા માટે તથા ખીન્ન હિંદી રાજ્યો સાથે તહ કરી એકસંપી વધારવા માટે યોગ્ય રીતે અનુકૂળ હતો. બંગાળામાં ચાલતી બંધાધુધી દૂર કરનાર પહેલો હેસ્ટીંગ્સ હતો. તેણે સઘળાં સરકારી ખાતાંઓનો વહીવટ યોગ્ય રીતે ગોઠવ્યો હતો; તેની આડે આવેલી મશહુર મુસ્કેલીઓને લીધે તે વધુ કરી શક્યો નહિ. હવે દેશની અંદરની વ્યવસ્થા દીનપરદીન નિયમિત થતી ગઈ; કાયદાઓ બંધાયા, વહીવટની બદીઓ સખત રીતે દાખી દેવાઈ. આ વખત પછી અંગ્રેજી રાજ્યના સ્થાયિપણા અને મજબુતાઈની નિશાનીઓ દેખાવા લાગી અને તેના પર લોકોનો વિશ્વાસ બેસવા લાગ્યો. બંગાળાની જથુકની જમાબંધી નક્કી કરી કૉર્નવૉલીસે આ દેશમાં પોતાનું નામ અમર કર્યું. ટુંકમાં હવે બ્રિટિશ સરકારે ખુલી રીતે હિંદુસ્તાનનાં પહેલી પંક્તિનાં રાજ્યોની હરોળમાં પોતાનું સ્થાન લીધું હતું, છતાં હજી લગી તેઓ તરફથી કંઈ પણ ઉપરીપણું પ્રત્યક્ષ રીતે બતાવવામાં આવ્યું નહોતું; દેશી રાજ્યો લડાઈ તથા સલાહ વખતે તેને પોતાના સમાન ગણતા, અને તેઓના કારભારમાં અંગ્રેજો ખીલકુલ હાથ ધાલતા નહિ.

## ૨. મહેસુરના ટીપુ સુલતાન સાથે પહેલો વિગ્રહ.

(૧૭૯૦-૯૨)—લૉર્ડ કૉર્નવૉલીસ અમલ ઉપર આવ્યો ત્યારે અંગ્રેજોને દેશી રાજ્યો સાથે સલાહ હતી. મરાઠાઓએ નિઝામ સાથે જોડાઈ ટીપુ સુલતાન ઉપર હુમલો કરવા નક્કી કર્યું હતું. લૉર્ડ કૉર્નવૉલીસે એવી એકસંખીમાં દાખલ થવા ના પાડી, છતાં પોતાનું લશ્કર સજ કરવામાં તે તરતજ રોકાયો; વિગ્રહ ટીપુએ અંગ્રેજો તરફથી ભયની અગમચેતી કરી પોતાની સ્થિતિ મજબૂત કરવા માટે કંઈ પણ બાકી રાખ્યું નહિ. બાપને પગલે ચાલી સને ૧૭૯૭ માં ટીપુએ કોન્સ્ટેન્ટીનોપલ તેમજ પારીસ પોતાના એલચી મોકલી ત્યાંથી મદદની માગણી કરી હતી. બન્ને ઠેકાણે તેના એલચીઓનો ઘણો સારો આદરસત્કાર થયો, છતાં તેથી કમનસીબ ટીપુને પોતાની શક્તિનો ખોટો ખ્યાલ બાંધવામાં ઉત્તેજિત કરવા સિવાય કંઈ પણ મહત્વનું કાર્ય સર્જ્યું નહિ. ઉલટું અંગ્રેજ સરકારને ટીપુની હીલચાલ ઉપર ખારીક દેખરેખ રાખવાની, અને સ્વરક્ષણ સારૂ સાવચેતીના ઉપાયો લઈ રાખવાની, આડકતરી રીતે ફરજ પડી.

લૉર્ડ કૉર્નવૉલીસે આ દેશમાં પગ મુક્યો કે તરતજ ટીપુ સામે પોતાનો બચાવ કરવા સારૂ નિઝામે તેની મદદ માગી. પીટના કાયદા અન્વયે એમ કરવું તેને મુનાસીબ ન લાગવાથી એક જૂના તહના-માને આધારે જરૂર પડે ત્યારે નિઝામની મદદે લશ્કર મોકલવા તેણે વચન આપ્યું; અને વાજબી રીતે ટીપુએ આ વચનને પોતાની સામેની હીલચાલના પ્રારંભ તરીકે લેખ્યું.

યથાવિધિ આપેલી ચેતવણીનો અનાદર કરી ટીપુએ અંગ્રેજ રક્ષણ હેઠળના ત્રાવણકોરના રાજ ઉપર હુલ્લો કરવા તૈયારી કરી. આ ઉપરથી લૉર્ડ કૉર્નવૉલીસ મરાઠા તથા નિઝામ સાથે જોડાયો; બેગાં લશ્કરે મહેસુરમાં દાખલ થઈ ટીપુને હરાવ્યો, ને તેની રાજ-

ધાનીમાં તેને ઘેર્યો; લડાઇ એક વર્ષ ચાલ્યા બાદ ૧૭૯૨ માં તેને તહનામા ઉપર સહી કરવાની ફરજ પાડી, જેની રૂએ એની મુક્તિ સામગ્રી ઘણી ઘટી ગઇ, અને પશ્ચિમ કિનારા ઉપરનો મલબાર પ્રાંત સુદ્ધાં તેનો અડધો પ્રદેશ તેના હાથમાંથી જતો રહ્યો. હવે પછી ટીપુ વેર લેવા માટે હરેક બહાનું શોધવા લાગ્યો, અને પરદેશી મદદથી અંગ્રેજોને હરાવી અને તો હિંદમાંથી તેમને હાંકી કહાડવાની ખોટી આશામાં પ્રકુલ્લિત રહ્યો. વારાફરતી તેણે મરાઠા, અફઘાન રાજા ઝમાનશાહ તથા ફ્રેન્ચ લોકો સાથે પત્રવ્યવહાર ચલાવ્યો. ફ્રેન્ચ લોકોએ તેની અરજ સ્વીકારી, અને અંગ્રેજોનો ગુસ્સો ઉસ્કેરી શકાય તેટલે હદ લગીજ મદદ કરવાનો દેખાવ કર્યો. ફ્રાન્સ સાથેના ટીપુના વ્યવહારનું ગંભીર પરિણામ એ આવ્યું કે સને ૧૭૯૩માં ફ્રેન્ચ રેવોલ્યુશનને લીધે ઇંગ્લંડ અને ફ્રાન્સ વચ્ચે સખત વેર બંધાતાં મ્હૈસુર ઇંગ્લંડની ફૂર દુશ્મનાવટનો ભોગ થઇ પડ્યું.

**૩. મરાઠા અને ટીપુ સુલતાન**—એટલામાં મરાઠા સરદાર મહાદેજી સિંધીઆ, જેને મોગલ બાદશાહે સલ્તનતના પ્રતિનિધિની પદ્વી આપી હતી અને જેણે ઉત્તરમાં મહાન પ્રદેશો જીતી લીધા હતા, તેણે તેના પ્રતિસ્પર્ધિ હોલકરને એક ઝતુની લડાઇમાં હરાવી પોતે ઉત્તર હિંદુસ્તાનમાં સાર્વભૌમ સત્તાધિકારી થઇ પડ્યો હતો. તેનો રાજદ્વારી હેતુ એ હતો કે મરાઠા એકસંખી તોડી નાખ્યા વિના પોતે એક સ્વતંત્ર સરદાર થવું; તે પોતાની કુશાગ્રબુદ્ધિને બળે જોઈ શક્યો હતો કે હિંદુસ્તાનમાં અંગ્રેજો ઘણી ઝડપથી પ્રાધાન્ય મેળવતા હતા, અને તેથી કોઈ પણ સામાન્ય હરીફ, પછી તે મ્હૈસુરનો મુસલમાન સરદાર હોય, તોપણ તેને દાબી દેવા માટે તેમને મદદ કરવામાં તે હદ ઉપરાંત શંકાશીલ રહેતો. હવે ટીપુનો ગર્વ ઉતર્યો હતો, અને એ તો ખુલ્લું હતું કે અંગ્રેજોને સત્કલ્પથી દરીઆ કાંઠા લગીમાં કોઈ

નાથી પણ ખીવાનું હતું તો તે મરાઠાઓ તરફથીજ હતું. એક મહાન પ્રદેશના તેઓ ધણી થઇ પડ્યા હતા; તેઓના મુખીઓ સારી રીતે સજ થયેલાં અસંખ્ય લશ્કરના સરદારો હતા; અને તેમની ફોજે રજ-પુતોનો પરાજય કર્યો હતો. કાંઈ પણ મુશ્કેલી વગર આઉધ અને હૈદરાબાદના મુસલમાની રાજ્યોના બાહુતી લશ્કરને તેઓએ વિખેરી નાંખ્યાં હોત, પણ છુટાં છુટાં પ્રત્યેક લશ્કરનો સરદાર પોતાને માટે સ્વતંત્ર રાજધાની સ્થાપવા માટે સ્વાભાવિક રીતે લલચાયાથી મરાઠા એકસંપીનો સામાન્ય હેતુ બર લાવવામાં વારંવાર મુશ્કેલીઓ ઉભી થતી. સને ૧૭૮૬ માં સ્વતંત્ર થયા પછી મહાદજી સિંધીઆએ પોતાનો મુલક તથા ફોજ ધણી ત્વરાથી વધારી દીધી હતી, અને હમણાં દિલ્હીની આસપાસનો પ્રદેશ તેના કબજામાં હતો, તેનો મુખ્ય હેતુ અંગ્રેજોની સામે મોટી એકસંપી ઉઠાવવાનો હતો, પણ તેનું એકલાનુંજ પ્રાબલ્ય મરાઠા સરદાર તથા અંગ્રેજ સરકારને એક સરખી રીતે ભય ઉપજવનાર હોવાથી તેના અગ્રેસરપણા હેઠળ કામ કરવાને યા તો તેની યોજના મંજૂર રાખવાને પેશ્વાને કંઈ પણ ઉતાવળ કરવાની જરૂર જણાઈ નહિ. પોતાનો ઉક્ત હેતુ બર લાવે તે પહેલાં સને ૧૭૯૪માં મહાદજી સિંધીઆ એકાએક મરણ પામ્યો. અત્યંત લોભી હોવા ઉપરાંત મહાદજીમાં રાજકીય નિપૂણતા તથા અસાધારણ લડા-યક બુદ્ધિ હતાં. યુરોપીઅન અમલદારોની સરદારી હેઠળ ક્વાયત પામેલાં લશ્કર ઉભાં કરવાની તથા સાથે તોપખાનું રાખવાની રીતનું કોઈ પણ ખીજા હિંદી રાજ કરતાં મોટા પ્રમાણમાં અનુકરણ કરનાર સિંધીઆજ હતો, પણ વધારે દીર્ઘદર્શી મરાઠા સરદારોનું કહેવું એવું હતું કે અગરજો આ જાતનું લશ્કર રજપુતાનાનાં બાહુતી લશ્કરી ટોળાં સામે અને મુસલમાનોની ખીજા ફેળવાયલી ફોજ સામે ગમે તેવું કારગર થાય, તોપણ તેઓના એકલા મહાભારત હરીફ

સામે તે ઉપયોગી થવાને બદલે નુકસાનકારક થઈ પડવાનો સંભવ હતો. તેઓના વિચાર પ્રમાણે આ અંગ્રેજોની સામે તેમનાંજ હથી-આર તથા તેમનીજ રીત વડે લડવાનો પ્રયત્ન કરવા જેવું હતું. અનિયમિત અને જરૂર જોગાં હથીઆરવાળાં ટોળાએ છેલ્લાં સો વર્ષ દરમિયાન જે કુનેહ ભરેલા હતા, ઝડપી કુચ, અને દાવપેચ કરી ખતાવ્યા હતા તે આવા લશ્કરથી થાય એમ નહોતું. અત્યાર લગીના લડાઈના ઇતિહાસમાં પણ સાખીત થયું છે કે અનુભવ અને સામગ્રી રહિત, પણ સંખ્યામાં મજબૂત એવા લોકને નાના ક્વાયત પામેલા લશ્કર ઉપર જીત મેળવવા માટે છુટી છવાઈ લડાઈ વધારે બંધ ખેસતી થઈ પડે છે; એમ છતાં જેમ જેમ મરાઠાઓ યુરોપની સુધ-રેલી રીતનું અનુકરણ કરતા ગયા તેમ તેમ તેઓનાં લશ્કરમાં અનેક જાતના લોકો દાખલ થતા ગયા અને તે કારણે જાતીય એકતાનો લાભ જતો રહ્યો.

હવે પછી મરાઠા તથા સીખ લોકો સાથે થયેલી લડાઈની ખાસ ખુબી એ હતી કે સામાવાળા ગમે તેવા મજબૂત હોવા છતાં હમેશાં અંગ્રેજોની જીત નિશ્ચયપૂર્વક હતી. હુમલાનો સપાટો એવો સખત પડતો કે જે સામાવાળા એક વખત વિખેરાઈ અથવા હારી જતા તો તેઓ ફરી ઉઠવા પામતા નહિ. જે જે રાજ્યો સાથે અંગ્રેજોને લડાઈમાં ઉતરવું પડેલું તે સઘળાંનું જીવન ફક્ત ઉપરજ હોવાથી હાર થતાં તેઓ અંગ્રેજોની દયા ઉપર રહેતા. લશ્કરની ખાખ-તમાં યુરોપની રીતના અનુકરણે દેશી રાજ્યોને ભુલાવો ખવાડ્યો હતો. તેઓ એમ માનતા કે આવી રીતે અંગ્રેજો ઉપર ફત્તેહમંદીથી તેઓ જીત મેળવી શકશે. પણ તેજ વખતે તેઓ ભુલી જતા કે અંગ્રેજો પોતાના અખૂટ બંડાર તથા લડાઈની સામગ્રીને લીધે જરૂર હોય તે કરતાં પણ વધુ લશ્કર થોડ સમયમાં લડાઈમાં ઉતારવાને શક્તિ-

વાન હતા. આવાજ કારણે લીધે ધીમે ધીમે એક પછી એક એમ અનેક પ્રદેશો તેમના હાથમાં ગયા, તે એટલે સુધી કે આખરે આખા હિંદુસ્તાનના માલીક થઈ પડ્યા.

ટીપુ સુલતાન સાથેની લડાઈના અંત પછી દક્ષિણ હિંદુસ્તાન શાંત રહે તે અર્થે લોર્ડ કોર્નવૉલીસે મરાઠા તથા નિઝામને સમજાવવા યત્ન કર્યો, અને જે જે મુલક દરેકના કબજામાં હોય તેનો ટીપુ સામે બચાવ કરવાની શરતે બધાને એકત્ર થવા લલચાવ્યા. મરાઠાની બીકે નિઝામે આ ગોઠવણ તરતજ કબૂલ રાખી, પણ મરાઠાઓએ તેમ કરવા ના પાડી; કેમકે તેઓ નિઝામને લૂંટવાનો મન-સુખો કરતા હતા. હૈદરાબાદ અને આઉધનાં બે મોટાં મુસલમાની રાજ્યો તેમની ઉપજ તથા વિસ્તારના પ્રમાણમાં ઘણાંજ નબળાં હતાં; રાજકીય બાબતમાં તેમનું વજન ઘણુંજ થોડું હતું, અને બ્રિટિશ સરકાર એટલીજ આતુર હતી કે તેમનો ક્વબજતે થતો નાશ અટકાવે. અંદરના ગોટાળા તથા નાણાંની ગુંચવણમાં આઉધ લપટાઈ ગયેલું હોવાથી, કેટલોક વખત થયાં તે કલકત્તા સરકારના રક્ષણ હેઠળ હતું. એવાંજ કેટલાંક કારણોથી હૈદરાબાદનું રાજ્ય પણ પાછળથી બ્રિટિશ બાંહેધરી હેઠળ આવ્યું હતું. વારંવાર ઉભી થતી અસાધારણ મુશ્કેલીઓ વચ્ચે અંગ્રેજોને, દેશી રાજ્યોની આડે નહિ આવવાના મક્કમ ઠરાવ છતાં કામ કરવું પડતું હતું તેનો આ દાખલા પુરાવો આપે છે. દેશમાંની બીજી કોઈ પણ મહત્વની સત્તા સલાહસંપ બળવવા માટે આતુર નહોતી; નબળાં રાજ્યો બળવાનનાં ભોગ થઈ પડ્યાં હતાં; અને પોતાના હરીફોને જેર કરી શકે એવી કોઈ સત્તા અંગ્રેજોની સામે ઉભી થશે એવી દરેક ધાસ્તી હતી. આ કારણે લીધે તેઓને પણ દેશમાં મુલક કબજે કરવા માટે ચાલતી ધમાધમીમાં ઝીંપલાવવાની જરૂર પડી.

૪. કાર્નવાલીસના અમલનો અંત, ૧૭૯૩—લૉર્ડ કાર્નવાલીસના અમલ ઉપરથી એટલું તો આપણે જોઈ શકીએ છીએ કે દેશમાં સર્વત્ર ફાટી નીકળતા ટંક તરફ એકરકાર રહી શાંત બેસી રહેવાનું અંગ્રેજો માટે અતિ કઠણ હતું. કંપનીના ગવર્નરો સામે સામાન્ય રીતે એવો આરોપ મૂકવામાં આવતો હતો કે તેમની અતિ લોભી વૃત્તિએ તેમને અન્યાયી અને ખીન જરૂરી લડાઈમાં હોમ્યા હતા. સને ૧૭૮૬ પછી કંપનીનો વહીવટ ઈંગ્લંડના પ્રધાનમંડળ હસ્તક આવવાથી હિંદુસ્તાનના કારભારમાં નિયમિતપણું જળવાઈ સાહસિક લોભનો ત્યાગ કરવામાં આવશે એમ સાધારણ રીતે માનવામાં આવતું હતું. ખીન કોઈ પણ ગવર્નર જનરલ કરતાં લૉર્ડ કાર્નવાલીસને આ બાબતમાં નિયમસર તથા શાંત રહેવા માટે વધારે આગ્રહપૂર્વક સૂચનાઓ કરવામાં આવી હતી. આ સામાન્ય હુકમોને પાર્લામેન્ટના કાયદાની અનુમતિ મળી હતી, અને તેની રૂએ લડાઈ માટેનો ઉત્સાહ તથા રાજ્ય લંબાવવાની તૃષ્ણાને દબાવવામાં આવ્યાં હતાં.

છતાં મધ્યમ વિચાર તથા ન્યાયી બુદ્ધિ માટે મશહૂર થયેલા લૉર્ડ કાર્નવાલીસને પણ કલકત્તે આવતાં લડાઈને માટે તૈયારી કરવી પડી; અને તરત જ એને માલમ પડ્યું કે જે બંદીઓ અટકાવવા પાર્લામેન્ટે કાયદા બંધ્યા હતા તેને તો ઉલટું થયી ઉત્તેજન મળ્યું હતું. આ કાયદાના અંકુશ હેઠળ ગવર્નર જનરલને દેશી રાજ્યોમાં થતી બચંકર એકસંપી તથા મુલકોની ખેંચતાણ મુંગે મ્હોડે જોયા કરવાનાં હતાં, અને જ્યાં સુધી અંગ્રેજી રાજ્યની સલામતી ખરેખર તથા અચૂક રીતે બચમાં આવી પડે નહિ ત્યાં સુધી તેમાં દખલ કરવાનું હતું નહીં. આવાં અંધન છતાં મહેસુરની લડાઈ થઈ અને અંગ્રેજી રાજ્યની હદ પણ લંબાઈ, તોપણ કાર્નવાલીસના શુભ હેતુ ઉપર સર્વનો એવો તો ભરોસો હતો કે સને ૧૭૯૩ માં તે હિંદુસ્તાન છોડી ગયો



ત્યારે ઈંગ્લંડમાં સધળે એવો અભિપ્રાય પ્રદર્શિત થયો કે તેણે શાંત રાજનીતિની સ્થાપના માટે જરૂરનાં પગલાં જ માત્ર લીધાં હતાં. ખરૂં જોતાં તો અંગ્રેજો આ સમયે મોટા વિસ્તાર ઉપર લડાઈ કરવા તથા વિસ્તીર્ણ પ્રદેશો રાજ્યમાં જોડી દેવાની આણી ઉપર હતા.

હિંદુસ્તાનને પાર્લામેન્ટના અંકુશ હેઠળ મૂકવાનું તરતનું પરિણામ એ આવ્યું કે અંગ્રેજી મુલકનો વિસ્તાર જેમ અને તેમ વધારવાનું કામ ધીમું પડવાને બદલે પુર જોસથી ચાલ્યું. હિંદુસ્તાનમાંની અંગ્રેજોની મોટી મોટી લડાઈઓ સને ૧૭૮૯થી જ શરૂ થઈ; અને પાર્લામેન્ટે નિમેલા પહેલા બે ગવર્નર જનરલ કોર્નવૉલીસ તથા વેલેસ્લીના સમયમાં સૌથી સખત અને લાંબા વિગ્રહ થયા, અને મોટા પ્રદેશો અંગ્રેજી મુલકમાં ઉમેરાયા. હિંદુસ્તાનમાં અંગ્રેજી રાજ્યનો પાયો વેપારીઓએ જેમ મનમાં આવ્યું તેમ કટકે કટકે ઉભો કર્યો હતો, કલાષ્ટ્રે તેને બંગાળામાં મજબુત કરી સજડ બેસાડ્યો હતો, અને શરૂઆતના ભાગને હેસ્ટીંગ્સે અડગ કર્યો હતો. તે ઉપરનો ધમલો પાર્લામેન્ટે નિમેલા મશહૂર ગવર્નર જનરલોએ પુરો કરી બ્રિટિશ સલ્તનતનું આલીશાન મકાન ખડું કર્યું હતું.

હિંદુસ્તાનનો ઈંગ્લંડ સાથનો સંબંધ જેમ વધારે નિકટ થતો ગયો, અને ઈંગ્લંડનું હિત તેમાં વધતું ગયું તેમ આ દેશ યુરોપીઅન રાજકીય મામલાના જોડામાં એટલું તો સપડાઈ ગયું કે ફ્રાન્સ અને ઈંગ્લંડ વચ્ચે અદાવત શરૂ થતાં જ તેની અસર અહીંયાં જણાવા લાગી. રાજવિપ્લવની આણી ઉપર આવેલા ફ્રાન્સ સાથે સને ૧૭૯૩-માં મોટા વિગ્રહનો આરંભ થતાં જ એશિયામાંના અંગ્રેજોએ પોતાના બચાવ માટે જરૂરનાં પગલાં લીધાં. આ વખતે નેપોલીઅન બોનાપાર્ટ એક અફઘાન લુટારાની માફક લશ્કરને બળે એક જુલમી રાજ્ય સ્થાપવામાં રોકાયો હતો. તે મસનદ ઉંધાં વાળતો, જાતીય નામ-

નિશાન રફે દફે કરતો, વંશપરંપરાના હક્કો ઉરાડી નાંખતો, પોતાની તરવાર વડે નવાં રાજ્યો કોતરી કહાડતો અને એક મોટી જગીરના જેમ કોઈ કકડા પાડે તેમ બોનાપાર્ટ તેની સિમા નક્કી કરતો. આવી રમતમાં આનંદ માનતો હોવાથી તે ગ્રેરણાબુદ્ધિથી જ એશિયા તરફ ખેંચાયો. અનંત લડાઈ અને આપબુદ્ધ કારભાર માટે લાયક હોય તેવી બુદ્ધિનાં જૂનાં ખખ થઈ ગયેલાં રાજ્યો તોડી પાડવામાં તથા દુરસદે ખીજી નિયમસર ઉભાં કરવામાં ઉપયોગ કરવા સાથે તે ખંડમાં વિશાળ સ્થાન હતું. બ્રિટિશ હિંદુસ્તાન ઉપર ચઢાઈ કરવાની યોજના હમેશાં તેના મગજમાં રમ્યા કરતી; અંગ્રેજોને તેમનાં પૂર્વ તરફનાં સઘળાં સંસ્થાનોમાંથી હાંકી કહાડવાના જહોર હેતુથી સને ૧૭૯૮ માં તે ઈજિપ્ત પર્યંત ગયો પણ ત્યાંથી જ યુરોપ તરફ પાછા ફરવાની તેને જરૂર પડી, અને એશિયા ઉપર સ્વારી લઈ જવાનો તેનો પહેલો તેમજ છેલ્લો યત્ન નિષ્ફળ ગયો. નેપોલીઅનની આવી મોટી ધમકીથી હિંદુસ્તાનમાંનાં દેશી રાજ્યો પોતાના મુલક સાથે જોડી દેવાનું કામ અંગ્રેજોએ ધમધોકાર આગળ ચલાવ્યું.

લૉર્ડ મૉર્નીંગ્ટનના આવતા સુધી સર જૉન શોર ગવર્નર જનરલ થયો, પણ તે સાવધ તથા વધારે સમજી અને ડાહ્યા હોવાથી, તથા એક નિયમની ખાતર પોતાની જોખમદારી વધારવાની વિરુદ્ધ હોવાથી તેણે મરાઠાઓની સામે નિઝામને મદદ કરવાની સાથે ના પાડી. પરિણામમાં મરાઠાઓએ હૈદરાબાદના રાજ્ય ઉપર સ્વારી કરી, નિઝામના લશ્કરને વિખેરી નાખ્યું, અને ધણી જીલમગાર શરતે તથા શરમ ભરેલી રીતે તેને તાબે થવાની ફરજ પાડી. આ ક્ષતેહથી મરાઠાઓ ધણા જોર પર આવ્યા અને તેમની કીર્તિ વધી ગઈ; અને નિઝામનો ગુસ્સો અંગ્રેજો પ્રત્યે એટલો બધો ઉશ્કેરાયો કે તે પોતાના કબજામાં લશ્કરમાં ઉમેરો કરવા મંડી પડ્યો.

નિઝામને નબળો પડેલો ધારી તેનું આખું રાજ્ય હોધાં કરવાનો ટીપુએ મનસૂયો કર્યો. આ હેતુ બર લાવવામાં અંગ્રેજો તેની આડે નહિ આવે એવી મતલબથી પરદેશી રાજ્યો સાથે મિત્રાચારી કરવાના નિષ્ફળ પ્રયત્ન તેણે કર્યા, અને તેની સમજાવટથી અફઘાનિસ્તાનના અમીર ઝમાનશાહે સને ૧૭૯૭ માં પંજાબમાં દાખલ થઈ લાહોર લીધું. આથી અંગ્રેજો ગભરાઈ ગયા; આખું ઉત્તર હિંદુસ્તાન ખળભળી ઉઠ્યું અને હિંદી મુસલમાનોએ અમીરની કુમકે જવાની તૈયારી કરી. આઉધનો નવાબ તેની સામા થવાને ઘણો અશક્ત હતો. જો ઝમાનશાહ દિલ્હી તરફ આગળ વધ્યો હોત તો દેશમાં ઘણીજ ગડબડાટ થાત, પણ સને ૧૭૯૮ માં તેને પોતાના પશ્ચિમ તરફના મુલકનો ધરાનીઓના હુમલા સામે બચાવ કરવા સારૂ અપાટાબંધ અફઘાનીસ્તાન પાછા ફરવાની ફરજ પડી, અને જાગી ઉઠેલું તોફાન દબાઈ ગયું.

આ અરસામાં આઈલિ ઓફ ફ્રાન્સમાં ટીપુએ ખાનગી સંદેશો મોકલ્યા હતા અને ત્યાંના ગવર્નરે તે કયુલ રાખી તેની સાથે અરસપરસ મદદ કરવાની શરતે મિત્રાચારી જાહેર પણ કરી હતી. સને ૧૭૯૯ માં કેરો મુકામથી બોનાપાર્ટે ટીપુને પોતાના ઇજ્તિબાવવાની ખબર આપી હતી અને કોઈ આડતીઆને મોકલવા આગ્રહ કર્યો હતો, પણ એટલામાં ફ્રેન્ચ લોકોને પોતાને જ ઇજ્તિબાવમાંથી નીકળી નાસવું પડ્યું, અને પરદેશીઓના હિંદ તરફ ઉતરી આવવાના ગપાટા બંધ પડતાં ટીપુ સુલતાન અંગ્રેજોના ગુસ્સાનો ભોગ થઈ પડ્યો.

## પ્રકરણ ૧૩ મું.

લૉર્ડ વેલેસ્લી ( ઇ. સ. ૧૭૯૮—૧૮૦૫. )

૧. મૅસુર ( ૧૭૯૯ )—જે દિવસે લૉર્ડ મૅર્નીંગ્ટન, પાછળથી થયેલો માર્ક્વિસ વેલેસ્લી, મદ્રાસને કિનારે એપ્રિલ સને ૧૭૯૮ માં ઉતર્યો તેજ દહાડે ટીપુના એલચીઓ આઈલિ આફ ફ્રાન્સમાંથી માન સહિત પાછા ફરી માંગલોર ઉતર્યા. નવા ગવર્નર જનરલને ઇંગ્લંડમાં મળેલી સૂચના અનુસાર અંગ્રેજોને હિંદુસ્તાનમાંથી હાંકી કહાડવા સાર મદદ મેળવવા ટીપુએ ફ્રેન્ચ લોકો સાથે કરેલી આ સંધી તેની સામે લડાઈ જાહેર કરવાનું એક વાજખી કારણ તરીકે લેખવામાં આવી હતી. લૉર્ડ મૅર્નીંગ્ટનનો લડાયક જુસ્સો સહેલાઈથી ઉકળી આવ્યો, પણ તૈયારીની ખામીને લીધે ટીપુ ઉપર એકદમ હલ્લો લઈ જતાં તે અટક્યો. સરકારી તીજેરી ખાલી હતી, બજારમાં કંપનીની આંટ છેક જ બેસી ગઈ હતી; એવે પ્રસંગે નિઝામ તથા મરાઠાની કુમક ઉપર ભરોસો રાખવાનું મૅર્નીંગ્ટનને વ્યાજખી લાગ્યું નહિ; દેશી રાજ્યોથી અલગ રહેવાની અંગ્રેજ રાજનીતિનાં માઠાં ફળ નિઝામની નખજાઈ તથા અસંતોષ દ્વારા, ટીપુની બચભરેલી તૈયારી દ્વારા, તથા મરાઠાની વધતી જતી સત્તા દ્વારા જણાવા લાગ્યાં હતાં. સને ૧૭૯૨થી ૧૭૯૮ ના છ વર્ષમાં છેલ્લાં બન્ને રાજ્યોએ નખજા પાડોશીઓને ભોગે પોતાની સરહદ લંબાવી હતી, તથા લડાયક સામગ્રીથી સજ થયા હતા. કુદરલા આગળ થયેલી હારથી નિઝામ એક આગેવાન રાજકર્તાને બદલે મરાઠાનો ખંડણીઓ રાજ થયો હતો; પુનામાં દોલતરાવ સિંધીઆનો લાવવગ પુર ઝામતાં, મધ્ય હિંદુસ્તાનના મોટા પ્રદેશો

ઉપર તે અમલ ચલાવતો હતો અને તેણે દિલ્હી સુધી પોતાની હદ લંબાવી હતી. ટુંકામાં મધ્ય તથા ઉત્તર હિંદમાં તે એક મહાન રાજ-કર્તા થઈ પડ્યો હતો, અને અવ્યક્ત વલણ અખત્યાર કરી પેશ્વા તથા નિઝામ બન્નેને ગભરાવતો, તથા મહેસુરનો નાશ કરવા માટે અંગ્રેજોને મદદ કરવાના મરાઠાઓના અવિચારીપણાને સખત શબ્દોમાં વખોડી કહાડતો. લગભગ આ અરસામાં લોર્ડ મૉર્નીંગ્ટનને અફઘાનીસ્તાનના રાજા ઝમાનશાહ તરફથી એક પત્ર મળ્યો, જેમાં હિંદુસ્તાન ઉપર ચહડી આવી મરાઠાઓના હાથમાંથી મોગલ બાદશાહને છોડાવવાનો તેણે પોતાનો વિચાર જાહેર કર્યો હતો.

આ હકીકતમાં ગવર્નર જનરલે યુક્તિથી મહેસુર પાસે તેના અંતિમ આશયનો સંતોષકારક ખુલાસો મેળવવા ઠરાવ કર્યો, અને બીજી તરફથી પુના તથા હૈદરાબાદ સાથે મિત્રાચારીની ગાંઠ વધારે મજબૂત રીતે બાંધવામાં, નાણાંની બરાબર વ્યવસ્થા કરવામાં તથા મદ્રાસના લશ્કરમાં ઉમેરો કરવામાં પોતે ગુંથાયો. નિઝામ પાસેની ફ્રેન્ચ ફ્રાન્ચાઇઝ રજા આપી તેને બદલે અંગ્રેજ અમલદારોના ઉપરીપણા હેઠળ એક લશ્કર હૈદરાબાદમાંજ રાખવાની શરતે નિઝામ આ એકસંપીમાં જોડાવા કબૂલ થયો. પુને પણ એવીજ દરખાસ્ત થઈ, પણ મરાઠાઓ ખ્રિષ્ટિય પ્રાધાન્યપણા તરફ સારી નિષ્ઠાથી જોતા નહિ હોવાથી આવી ગોઠવણ પેશ્વા સરકારને રૂચી નહીં, કારણ તેમને ભય હતો કે એથી પરિણામમાં તેમને અંગ્રેજોને આધીન થવું પડશે.

એમ છતાં નિઝામ અને પેશ્વા બન્ને મહેસુરની સામે એકસંપીમાં જોડાવા કબૂલ થયા, અને ફ્રેન્ચ મિત્રાચારી છોડી દેવા માટે યોગ્ય શબ્દોમાં ટીપુ સુલતાનને માગણી કરવામાં આવી. આ માગણીનો અનાદર થતાં સને ૧૭૯૯ ના આરંભમાં એકત્ર લશ્કર મહેસુરમાં દાખલ થયું. દુશ્મનો સામે લડાઈમાં ટકી રહેવાને કેટલીક વ્યર્થ મહેનત કરવા

પછી ટીપુને શ્રીરંગપટણમાં પાછા હઠવું પડ્યું. આ કિલ્લો મે માસમાં સર કરવામાં આવ્યો ત્યાં સુધી તે તેમાં ઘેરાઈ રહ્યો. લડાઈમાં ટીપુના માર્યા જવાથી મ્હૈસુરના મુસલમાની રાજ્યનો અંત આવ્યો. લૉર્ડ મૉર્નીંગ્ટને રાજ્યના કકડા પાડી કેટલોક ભાગ અંગ્રેજો તથા તેના મળતીઆઓમાં વહેંચી લીધો, અને બાકીનો મુલક હૈદરઅલીએ હાંકી કહાડેલા હિંદુ રાજ્યકુટુંબને પાછો સોંપ્યો.

આ લશ્કરી તેમજ રાજકીય પરાક્રમેની ફલેહ મોટે ભાગે લડાઈમાં કરનલ આર્થર વેલેસ્લીની હાજરીને લીધે હતી. જ કે વેલેસ્લી લશ્કરમાં એક હલકા દરજ્જા ઉપર હતો છતાં તેની નિર્મળ તથા તેજસ્વી બુદ્ધિ, જંગના મેદાન ઉપર તેની શક્તિ તથા કૌશલ્ય એ સઘળા તેના ગુણો તરતજ જણાઈ આવ્યા, અને તેના બળે કરી લૉર્ડ મૉર્નીંગ્ટનને લશ્કરનાં સઘળાં ખાતાંઓ ફરી રચવામાં સલાહ આપવા તથા નિશ્ચયપૂર્વક લડાઈનો અંત આણવામાં તે શક્તિવાન થયો.

ટીપુનો સીતારો કોઈ પણ વખતે ચહડતો ન હતો; તે કર, ઝતુની અને અજ્ઞાન હોવા છતાં એશિયામાં અમલ ચલાવવાને જરૂરના કેટલાક સખત ગુણો એનામાં એવા હતા કે એ કાળના હિંદી રાજકર્તાઓમાં એ નામ કહાડતે; પણ ઉચ્ચ પ્રકારની રાજકીય બુદ્ધિ તેનામાં બીલકુલ નહોતી, તેમજ યુરોપીઅન લોકો સાથે અથડામણમાં ઉતરવું કેવા સંજોગોમાં અયોગ્ય હતું તે પણ એ જોઈ શકતો નહોતો. ટીપુથી સમજાય નહિ તેવા અને સદંતર એની સત્તાની બહાર દુનીઆના દૂરના ભાગમાં બનેલા અનેક બનાવોમાંથી શરૂ થયેલી અને મ્હૈસુર કરતાં વધારે મોટાં રાજ્યો ઉપર ફરી વળેલી રેલના સપાટામાં તે પણ સપડાઈ ગયો હતો. જ્યારે ફ્રેન્ચ લોકોને અંગ્રેજો સાથે સખતમાં સખત દુશ્મનાવટ હતી અને તેઓ અંગ્રેજોને તેમનાં પૂર્વનાં સંસ્થાનમાંથી હાંકી કહાડવા સ્પષ્ટ રીતે મચેલા હતા ત્યારે ટીપુ

સુલતાને તેમની સાથે મિત્રાચારી બાંધી. એને ખુલ્લે ખુલ્લી ચેતવણી મળી હતી કે આવી તકરારમાં જો કોઈ અંગ્રેજોની સામા તરવાર ઉગામવવાનો સહેજ પણ વિચાર કરશે તો અંગ્રેજો તે જરૂર જ છીનવી લેશે. જે મિત્રાની મદદ ઉપર તે કુદતો હતો તે એનાથી હજારો માઇલ દૂર હતા, પણ જે દેશી રાજ્યોને એણે ગભરાવી મુક્યાં હતાં તે જ અંગ્રેજોની મદદે હતાં, અને એ સઘળાં તેની સરદદ ઉપર ઝુકી રહ્યાં હતાં. આ બાબત પણ તેણે કંઈ વિચાર કર્યો નહીં. પણ તે સમજતો હતો કે અંગ્રેજોની માગણી કબૂલ કરવી એ સ્વતંત્રતા બોવા ઉપરાંત પરદેશી રાજ્યો સાથેના સંબંધમાં તથા લશ્કરી બાબતમાં અંગ્રેજોનું પ્રાધાન્ય સ્વીકારવા જેવું હતું; અને તેથી જ તેના ઝનુની સ્વભાવે તેને એક જોખમકારક લડાઈમાં હોમ્યો હતો.

**૨. સહાયકારી સંધિ**—મહેસુરના રાજ્યના અંતથી બ્રિટિશ અમલ બે ડગલાં આગળ વધ્યો, અંગ્રેજોનો એક હડહડતો દુશ્મન નાશ પામ્યો અને દક્ષિણ દ્વીપકલ્પનો દરીઆ કાંઠો તેમની સત્તા હેઠળ આવતાં ફ્રેન્ચની બીક ધણે અંશે દૂર થઈ. હવે ગવર્નર જનરલનો પ્રત્યક્ષ હેતુ એ હતો કે સહાયકારી સંધિથી હિંદુસ્તાનનાં બાકીનાં સઘળાં દેશી રાજ્યો ઉપર અંગ્રેજોની સર્વોપરી સત્તા બેસાડવી. આ સંધિની મુખ્ય મતલબ એવી હતી કે બ્રિટિશ શહેનશાહતની સલામતીને જોખમમાં નાખે એવું કોઈ પણ પગલું ભરવાનાં, અથવા એવી કોઈ એકસંધી સ્થાપવાનાં, દરેક સાધન દેશી રાજ્યો પાસેથી છીનવી લેવાં, અને દેશમાંની દરેક લોભી તથા જુલમગાર વૃત્તિને દાબમાં રાખી સર્વત્ર શાંતિ પથરાઈ રહે એમ કરવું. પ્રત્યેક રાજ્યના હકોની જળવણીના નિયમ ઉપર કરેલી સંધિની મારફતે આ ઉપરી-પણું બ્રિટિશ સરકારે ચલાવવું એ લૉર્ડ મૉર્નીંગ્ટનનો વિચાર હતો.

આ સહાયકારી સંધિની રાજનીતિ વિશે કંઈક ખુલાસો અગત્યનો

છે, કેમકે અંગ્રેજી રાજ્યના વધતા જતા વિસ્તારમાં એ સંધિએ ધણો અગત્યનો પાઠ બજવ્યો હતો. પહેલવહેલાં તેા અંગ્રેજોએ પોતાનું લશ્કર કોઈ દેશી રાજની મદદે મોકલી આર્થ ભૂમિ ઉપર પોતે લડાઈમાં ભાગ લેવા માંડ્યો. ત્યારબાદ અંગ્રેજોએ પોતાને હિસાબે લડાઈ કરવા માંડી, અને એ સમયે ધાર્જુખર કોઈ દેશી રાજ્યનું ખીનકેળવાયલું અને અવિશ્વાસુ લશ્કર તેમની ભેગું લડતું. આવાજ ઢંગધડા વગરના મળતીઆઓ ઉપર ભરોંસો ન મુકી શકવાથી અંગ્રેજ સરદારને લડાઈના મેદાન ઉપર ધણી સાવચેતી રાખવી પડતી. ધીમે ધીમે દેશી રાજ્યોએ અંગ્રેજોને માણસોને બદલે નાણું આપવા ઈર્થ્ય, અને જેટલાં માણસોના ખરચ જોગી ખંડણી મળતી તેટલાં માણસોનું લશ્કર તૈયાર કરવાનું અંગ્રેજો માથે લેતા. અત્યાર અગાઉ દેશી રાજ્યોએ મોટી રકમો જરવ્યવસ્થિત લશ્કર ઉભાં કરવા સાડ ખરચી હતી, પણ આ ગોઠવણથી તેઓ થોડે ખરચે વધુ લાભ મોગવતા થયા. આ ખંડણી અનિયમિત વખતે અપાવાને લીધે આખરે પૂર્વની રીત પ્રમાણે ખંડણીને પેટે જમીન આપવાનો વહીવટ શરૂ થયો. પંજાબ સિવાય હિંદુસ્તાનના બાકીના ભાગમાં આ સમયે ત્રણજ રાજ્યો એવાં હતાં કે જે તેના વિસ્તાર અથવા બળને લીધે અંગ્રેજોને ગભરાવી શકે. આમાંનાં આઉધ અને હૈદરાબાદનાં બે મુસલમાની રાજ્યો લોઈ વેલેસ્લીની સૂચનાનો અનાદર કરવાની સ્થિતિમાં નહોતાં. ટીપુના મરણ બાદ મહૈસુરના ભાગ પડતી વખતે હૈદરાબાદના નિઝામને મુલકનો મોટો હિસ્સો મળેલો હોવાથી તેણે સને ૧૮૦૦ માં જથુકને માટે પોતાના રાજ્યોમાંનો મોટો ભાગ અંગ્રેજોને ખંડણીને પેટે લખી આપ્યો હતો. આઉધમાં એટલી બધી જરવ્યવસ્થા ચાલતી હતી કે વઝીર રાજપાટ છોડી દેવા તૈયાર થયો, પણ લોઈ વેલેસ્લીએ તેની માગણી કબુલ ન કરતાં થોડો પ્રદેશ લઈ ચાલતી અંધાધુંધી દૂર કરવા



ચલ્ન કર્યો. આ બક્ષિસથી હિંદુસ્તાનના મધ્ય ભાગમાંના ગંગાના કિનારા ઉપરના ઘણા જ દ્રવ્યવાન અને વસ્તીવાળા મુલકો અંગ્રેજોના તાબામાં આવ્યા. એથી તે તરફ અંગ્રેજોની સત્તા દ્રઢ થઈ, તેમની આવક અણુધારી વધી ગઈ અને સરહદ ઉપર દરેક ઠેકાણે સિંધીઆ તેમનો પાડોશી થયો.

૩. મરાઠાઓ (૧૮૦૨-૧૮૦૫) — ફ્રેન્ચ લોકોએ ઇજ્જત ખાલી કરવાથી અને યુરોપમાં અમીન્સ આગળ સલાહ થવાથી વેલેસ્લીનો લડાયક જુસ્સો નરમ પડી ગયો. અત્યાર લગી તો તે પોતાની નીતિ રાજ્યના બચાવ અર્થે હતી એમ કહી શકતો, તથા ફ્રાન્સના કાવાદવાનું ઉલ્લંઘન કરવા તે હિંદુસ્તાનમાં ઈંગ્લંડનું રાજ્ય વધારતો હતો અને ફ્રેન્ચ સામે બચાવ કરવાના હેતુથી દેશી રાજ્યોની ફ્રેન્ચ તે કમી કરતો હતો એમ તે સમજાવી શકતો. પણ હવે મહેસુર, હૈદરાબાદ, તથા આઉધને ફ્રાન્સ તરફથી કંઈ મળવાનું અશક્ય હતું, અને મરાઠા રાજ્યો સિવાય સઘળાંએ બ્રિટિશ બાંહેધરી સ્વીકારી હતી. મરાઠાઓની ચંચળ વૃત્તિ, ફ્રાન્સ સાથે ભવિષ્યમાં કાવત્રાં રચી શકે એવું તેમનું સ્થાન તથા સિંધીઆની નોકરીમાંના ફ્રેન્ચ લોકોની મોટી સંખ્યા એ સઘળાંથી ગવર્નર જનરલની ખાત્રી થઈ કે મરાઠા દરબારમાં સર્વોપરી સત્તા મેળવવી એ અંગ્રેજો માટે ખાસ અવશ્યનું હતું. મુસલમાની રાજ્યો સાથેની સહાયકારી સંધિ મરાઠા રાજ્યોનાં એકત્રપણા સામે એક અટકાવરૂપ હતી; અને આ સમયે સિંધીઆ, હોલકર તથા નાગપુરના રાજા વચ્ચે ઉપરીપણા માટે ચાલતી તકરારનો લાભ લઈ ગવર્નર જનરલે પુનાના તેમના નામના મુખીને મદદ કરવા ખુશી બતાવી. જો એ ત્રણે સરદારો પેશ્વાને ઉઠાડી મૂકવામાં ફત્તેહ મેળવે તો ખીજી વખતે તેઓ અંગ્રેજોને તેવી ફ્રેન્ચ પહોંચાડયા વગર રહે નહિ એવો ભય સ્વાભાવિક હતો.

સહાયકારી સંધિ માટેની અંગ્રેજોની માગણીઓ બાજુરાવ પેશ્વાએ અત્યાર સુધી ઉડાવી હતી; પણ હમણાં તેની અને હોલકર વચ્ચે ધણો કડવાસ ભર્યો ઝઘડો ઉઠ્યો હતો. હોલકરના ભાઈને પેશ્વાએ ધણી ધાતકી રીતે ફાંસી દેવડાવ્યાથી તે પુના તરફ લશ્કર લઈ જતો હતો. સિંધીઆ પેશ્વાની મદદે આવતાં સખત લડાઈ થઈ જેમાં ધણી મુશ્કેલીએ હોલકરે જીત મેળવી. પેશ્વાએ એક કિલ્લામાં બરાઈ ખેસી અંગ્રેજોની મદદ મેળવવા જનસુસ મોકલ્યો. થોડાજ વખત પછી તેણે મુંબઈ પાસે વસઇમાં આશરો લીધો અને ત્યાં અંગ્રેજો સાથે અરસપરસના બચાવનું તહનામું કર્યું, જેની રૂએ એવું ઠર્યું હતું કે એક મજબુત સહાયકારી લશ્કર અંગ્રેજોએ પુરૂં પાડવું ને તેનો પગાર પેશ્વાએ આપવો; એ લશ્કર જાથુ પેશ્વાના રાજ્યમાં રહે, અને પરરાજ્યો સાથેના સંબંધમાં ઈંગ્લંડની રાજનીતિ પ્રમાણે મરાઠાઓએ ચાલવું.

આ સંધિથી લૉર્ડ વેલેસ્લીની રાજનીતિનો ખીજો મુખ્ય હેતુ પણ પાર પડ્યો. મરાઠા અને નિઝામ વચ્ચેની સઘળી તકરારોનો નિકાલ અંગ્રેજોએ લાવવાનો હોવાથી નિઝામના રાજ્ય ઉપરનો અંગ્રેજોનો કાબુ દ્રઢ થયો. આ અગત્યની સંધિ અન્વયે કામ કરવામાં કંઈ પણ વંખત ખોયા વિના જનરલ આર્થર વેલેસ્લીની સરદારી હેઠળ એક બ્રિટિશ લશ્કર પેશ્વાની સાથે પુને ગયું; અને માંહોમાંહે વઢતા મરાઠા સરદારોને જણાવવામાં આવ્યું કે તેમના રાજ્યનું મુખ્ય સ્થાન બ્રિટિશ રક્ષણ હેઠળ મુકાયું હતું.

લૉર્ડ વેલેસ્લીની રાજનીતિ હવે પરાકાષ્ટાએ પહોંચી. હિંદુસ્તાનનાં ચાર મોટાં રાજ્યોની રાજધાની, મૈસૂર, હૈદરાબાદ, લખનૌર અને પુનામાં તેનાં સહાયકારી લશ્કરો ગોઠવાઈ ગયાં હતાં; વચ્ચેના અરસ-પરસના સઘળા ટંટામાં તે લવાઈ મુકરર થયો હતો, અને ખીજ કોઈ

પણ યુરોપી પ્રજા આ ગોઠવણમાં દાખલ કરે તે ઉપર ધણો સખત અંકુશ મૂકવામાં આવ્યો હતો. આ સ્થાન ઉપર તે એક દ્રઢ, નિયમિત તથા સુધરેલા વહીવટનું અંધારણુ ગોઠવતો હતો. પણ વસાઇનું તહનામું મરાઠા સરદારોને ગળે ઉતરે એવું નહોતું. જે પુનામાં એક વખતે અંગ્રેજી લાગવગ થાય તો ધીમે ધીમે તેઓની સ્વતંત્રતા નિર્મૂળ થવાનો તેમને ભય લાગ્યો, અને તેથી તહનામું મંજૂર કરવાનું મોકુફ રાખી તેઓની કબુલાત વિના પેશ્વાના તે કરવાના હક બાબત તેઓએ વાંધો ઉઠાવ્યો. ખીજા સઘળા સરદારો ઉપર લાગવગ ધરાવનાર વરાડના રાજાને નામે ઓળખાતા નાગપૂરના ભોંસલેએ અંગ્રેજો વિરુદ્ધ એકસંપી ઉભી કરી; પણ હોલકરે તેમાં દાખલ થવા થવા ના પાડી અને વડોદરાનો ગાયકવાડ તેથી દૂરજ રહ્યો. એમ છતાં સિંધીઆ નાગપૂરના રાજાને મળ્યો અને બન્ને જણા હૈદરાબાદની સીમા લગી આવી પહોંચ્યા. આ જ વખતે યુરોપમાં ફ્રાન્સ સાથે વળી પાછી લડાઈ જાગવાની વકી હોવાથી, અને ઇંગ્લંડના પ્રધાનમંડળ તરફથી ગવર્નર જનરલને સત્રંગા ફ્રેન્ચ સંસ્થાન અમીન્સના કોલકરાર રૂએ ફ્રાન્સને સોંપી દેવાને બદલે પોતાના જ કબજામાં રાખવાની સૂચના મળેલી હોવાથી, લૉર્ડ વેલેસ્લી પાછો જોર ઉપર આવ્યો. આર્થર વેલેસ્લીના કહેવા મુજબ ફ્રેન્ચ લશ્કર મરાઠાની મદદે આવે એ સંભવ ધણો થોડો હોવા છતાં લૉર્ડ વેલેસ્લીએ પ્રધાન મંડળને જણાવ્યું કે જ્યાં સુધી કેપ આફ્રિ ગુડ હોપ તથા મોરીશીઅસ ફ્રાન્સના હાથમાં હોય ત્યાં સુધી ફ્રેન્ચ લોકો હિંદુસ્તાનના કિનારા ઉપર પીડાકારી થશે, અને તેથી એશિયા તથા યુરોપમાં ફરી શરૂ થયેલી દુશ્મનાવટનો લાભ લેવા માટે તેણે એટલી મહેનત તથા તૈયારી કરી કે જેથી હિંદુસ્તાનમાં બ્રિટિશ શહેનશાહતની સ્થાપના પૂર્ણ કરવા તથા સઘળે શાંતિ જાળવવા તે શક્તિવાન થાય. આ

હેતુ બર આણવા માટે વખતો વખત તે જે માર્ગ લેતો તે માટે ગમે તે વિચાર આવે તેમ છતાં રાજકીય ક્ષિતિજના આવા સ્પષ્ટ અને અમર્યાદ નિરિક્ષણ ઉપરથી બાંધેલી મુરાદ માટે આપણે તેની પ્રશંસા કર્યાથી પરહેજ રહી શકતા નથી.

આ હેતુ અને વિચારથી ગવર્નર જનરલે જનરલ વેલેસ્લી તથા જનરલ લેક ઉપર કહાડેલા હુકમોની રૂએ જુદી જુદી દિશાએથી આ બેઉ સરદારો સિંધીઆના મુલક તરફ આગળ વધતા હતા. તેમ કરવાની મુખ્ય મતલબ એ હતી કે સિંધીઆનું બળ સદંતર ઓછું કરવું અથવા તો સંધિને અંગે તેની પાસેથી તેના મુલકનો એવો ભાગ લઈ લેવો કે જેથી મધ્ય હિંદુસ્તાનમાંથી તે છુટો પડી જાય, તેનો પશ્ચિમ કિનારા સાથેનો સંબંધ ટુટી જાય, અને દિલ્હીમાંથી મોગલ શહેનશાહતના પ્રતિનિધિની પદ્ધતિ ઉપરથી તે બ્રહ્મ થાય. સિંધીઆના નિપુણ ફ્રેન્ચ અમલદારોમાંનો એક મૉંશીઅર મીસૉન ૪૦,૦૦૦ માણસોનાં લશ્કર તથા તોપખાના સહિત દિલ્હીમાં પડેલો હતો, અને શાહઆલમને કબજામાં રાખી તેને નામે અમલ ચલાવતો હતો. આ લશ્કર વિખેરી નાખવાનો આશય લૉર્ડ વેલેસ્લીનો હતો. આવા બે કુશળ સરદારોના ઉપરીપણા હેઠળ શરૂ થયેલી લડાઈ સંપૂર્ણ રીતે ફત્તેહમંદ થઈ અને અંગ્રેજોની તેમાં સધળી મતલબ પાર પડી. સને ૧૮૦૩ના જુલાઈ મહિનામાં જનરલ વેલેસ્લીએ સિંધીઆ અને નાગપૂરના રાજાને નિઝામની સરહદ ઉપરથી લશ્કર ખસેડી લેવા જણાવ્યું; પણ તેઓએ ઉલટું જનરલ વેલેસ્લીને પાછા હઠવાની માગણી કરવાથી, અને તેમ કરવું કોઈ પ્રકારે અંગ્રેજો માટે સલાહ ભરેલું ન હોવાથી રીતસર લડાઈ જાહેર થઈ. મધ્ય હિંદુસ્તાનના જે ભાગમાં નિઝામના રાજ્યની ઉત્તર સરહદ બે મરાઠા સરદારોના મુલકને લગતી હતી તે લડાઈનું મધ્ય સ્થળ હતું. પહેલી ઝપાઝપી અસાધ આગળ થઈ તેમાં

સિંધીઆનું લશ્કર ઘણી બહાદુરીથી તથા ઝનુનથી લડ્યું; ડીઝાઈને પણ અંગ્રેજો સામે મજબુત ટકાવ કરી તોપના મારાથી તેમના પાય-  
દળનો સખત ઘાણુ કહાડ્યો અને આખરે લડતાં માર્યો ગયો; પણ  
વેલેસ્લીની ફતેહ નિશ્ચયપૂર્વક હતી. વરાડમાં આગળ ધસી તેણે નાગ-  
પૂરના રાજાને આરગમ આગળ સખત શીકસ્ત આપી; ત્યાર પછી  
ગ્વાલીઅરનો કિલ્લો સર કર્યો, અને વર્ષ પુરું થાય તે અગાઉ અંગ્રેજ  
સરદારે ઉતરાવેલી શરત મુજબ મરાઠાઓને સલાહ કરવાની ફરજ પડી.

વાયવ્ય દિશા તરફ જનરલ લેકની જીત પણ એટલી જ અગ-  
ત્યની હતી. હુમલો કરી તેણે અલીગઢ લીધું, દિલ્હી આગળ સિંધી-  
આના લશ્કરને વિખેરી નાખ્યું અને શહેરમાં દાખલ થઈ બાદશાહને  
પોતાના તાબામાં લીધો; આગ્રાને ઘેરો ઘાલી તે સર કર્યું, અને  
આખરે લાસ્વારી આગળ સિંધીઆનાં ક્વાયતી લશ્કરને ઝનુની બચાવ  
પછી નાશ કર્યું. આ જીતના પરિણામમાં જે લશ્કર ઉપર સિંધીઆનો  
આધાર હતો તેના કકડેકકડા થઈ ગયા, મોગલ દરબાર સાથેના તેનો  
સંબંધ છુટી ગયો, અને પુનામાં તેનો જે લાગવગ હતો તે અદ્રશ્ય  
થયો. પોતાના બધા મુલક ખોવાના બચથી સિંધીઆ તથા નાગપૂરના  
રાજાએ અંગ્રેજોએ ફરમાવ્યા મુજબની શરતો કબૂલ કરી, વસંધના  
તહનામાને બહાલી આપી, અને અરસપરસ મદદ કરવા માટે  
સલાહ કરી મોટા પ્રદેશો અંગ્રેજોને સોંપ્યા. સિંધીઆએ જમના  
નદીના બેઉ કાંઠા ઉપરનો સઘળો મુલક તથા પશ્ચિમ કિનારા ઉપરનાં  
ખંદેરો તેમજ જીતી લીધેલો પ્રદેશ અને દિલ્હી અંગ્રેજોને આપી દીધાં,  
મોગલ શહેનશાહને તેઓને સ્વાધીન કર્યો, ફ્રેન્ચ અમલદારોને પોતાની  
નોકરીમાંથી કહાડી મુક્યા અને પોતાને ખરચે ઉભું કરી નીભાવવાનું  
સહાયકારી લશ્કર રાખવા કબૂલ કર્યું. નાગપૂરના રાજાએ નિઝામને  
વરાડ તથા બંગાળના અખાત ઉપરનો કટકનો પ્રાંત અંગ્રેજોને આપ્યો.

અત્યાર લગી દૂર રહેલા જસવંતરાવ હોલકરે પોતાના હરીફ સિંધીઆની હારનો લાભ લેવા હીલચાલ કરવાથી લોઈ લેકે તેને પોતાના મુલકમાં પાછા ફરવા ફરમાવ્યું, પણ તે અરજ માન્ય ન થવાથી અંગ્રેજ લશ્કરે તેના ઉપર હલ્લો કર્યો. હોલકર હજી પણ લડવા કરતાં ઘોડેસ્વારની મદદથી લૂંટ ચલાવવાનું વધારે પસંદ કરતો હોવાથી તેણે પાછા હઠવાને ઢોંગ કરી કરનલ મૉન્સનને તેની પાછળ આવવા લલચાવ્યો, અને પાછળથી અચાનક તેના ઉપર હુમલો કરી તેના આખા લશ્કરનો નાશ કર્યો. દીગ આગળ તે અંગ્રેજો સામા લડ્યો, અને તેના મળતીઆ, ભરતપૂરના રાજાએ ભરતપૂરનો ઘેરો ઉઠાવવાની અંગ્રેજોને ફરજ પાડી. લોઈ લેકે હોલકરની પુંઠ એવી ઝડપથી પકડી કે તેને પંજાબમાં ભરાઈ જવાની જરૂર પડી. આખરે ખીજા મરાઠા સરદારોએ સ્વીકારેલી શરતે તેણે પણ અંગ્રેજો સાથે સલાહ કરી.

૪. લોઈ વેલેસ્લીની રાજનીતિનું અવલોકન—આ સઘળા લડાઈઓને પરિણામે આખા દેશમાં રાજકીય તથા લશ્કરી ખાખતમાં અંગ્રેજોને ઉપરીપણું એવી સચોટ રીતે સ્થપાયું કે ભવિષ્યમાં તેમાં વિલેપ પડવાનો સંભવ રહ્યા નહિ. છેલ્લાં વીસ વર્ષમાં હિંદી રાજાઓએ યુરોપીઅન પદ્ધતિનું અનુકરણ કરી જે ક્વાયતી લશ્કરો ઉભાં કર્યા હતાં તેમાંનાં બાકી રહેલાં વેલેસ્લી તથા લેકે છિન્નભિન્ન કરી નાખ્યાં હતાં, અને આગેવાન મુસલમાની તથા મરાઠા રાજ્યોમાં લોઈ વેલેસ્લીની સહાયકારી સંધિની રૂએ તૈયાર થયેલી ફ્રેન્જ ગોઠવાઈ ગઈ હતી. કલકત્તા સરકારની રજા સિવાય પરદેશી અમલદારો રાખવાનો પ્રતિબંધ થયો; અને સંધિઓની અસર એ થઈ કે દેશી રાજ્યો વચ્ચેની તકરારો અંગ્રેજ લવાઈ ઉપર સોંપાયાથી માંહોમાંહેની દુશ્મનાવટ અટકી પડી, બ્રિટિશ હિતને નુકસાન પહોંચે તેવી એકસંપી

થવાનો સંભવ નિર્મૂળ થયો, તથા એ રાજ્યો અને કોઇ પરદેશી સત્તા વચ્ચેના વ્યવહારના સઘળા રસ્તા બંધ થયા.

અત્યાર લગી મરાઠા સરદારોના મધ્ય હિંદુસ્તાનમાં આવેલા જુદે જુદે વખતે જુદા જુદા માલીકોના હાથમાંથી કકડે કકડે ઝુંટવી લીધેલા પ્રદેશો નિઝામ, પેશ્વા તથા રજપુત રાજના મુલકો એવા બંગાળ ગયલા હતા કે ઉપજ વંગેરે બાબતમાં તેઓ વચ્ચે તકરાર ઉત્પન્ન થવાની દરેક વકી હતી. લોઈ વેલેસ્લીની રાજનીતિ હિંદુસ્તાનના આ ભાગમાં રાજકીય નકશો એવી રીતે ગોઠવવાની હતી કે જેથી દરેક મરાઠા સરદારની સીમા એક બીજાથી અલગ થઇ જાય. તેની બીજી મતલબ એ હતી કે દરેક બે મરાઠા સરદારોના મુલકની વચ્ચે કોઇ મુસલમાની અગર બીજા હિંદુ રાજ્યને ગોઠવી તેઓની એકસંપી તોડવી, અને ઉત્તર હિંદુસ્તાનમાં મરાઠા તથા બ્રિટિશ હદ વચ્ચે કોઇ સ્વતંત્ર રાજ્ય રાખવું. દક્ષિણ હિંદનો નકશો પણ એવી રીતે ગોઠવવા તે ઇચ્છતો હતો કે જેથી મદ્રાસનાં અગત્યનાં સંસ્થાનો બંગાળા સાથે જોડાઈ જાય. આ કામ બાર વર્ષ પછી લોઈ હેસ્ટીંગ્સે ધણું આગળ ચલાવ્યું ને તેની પૂર્ણાહુતિ ડેલહાઉસીને હાથે થઈ. આગ્રા અને દિલ્હીના બાદશાહી શહેરો તથા તેને લગતો જમના નદીના બન્ને કાંઠા ઉપરનો મુલક કબજે કરી, તથા જમના અને ગંગાની વચ્ચેના સઘળો પ્રદેશ અંગ્રેજી રાજ્ય સાથે જોડી દઇ લોઈ વેલેસ્લીએ બ્રિટિશ સંસ્થાનની હદ બંગાળાથી વાયવ્ય ખુણામાં હિમાલય પર્વત સુધી લંબાવી, અને કટકનો પ્રાંત હસ્તગત કરી તેણે બંગાળા અને મદ્રાસ ધલાકા જોડી દીધા. આ પ્રમાણે અંગ્રેજી રાજ્ય હિમાલયથી પૂર્વમાં બંગાળા, દક્ષિણમાં મદ્રાસ અને પશ્ચિમમાં મુંબઈ સુધી લંબાયું.

લોઈ વેલેસ્લીએ પોતાની મજબુત પણ સ્પષ્ટ રાજનીતિને પરિ-

જામે મોટા પ્રદેશો મેળવ્યાથી અંગ્રેજ રાજ્યના ત્રણ ઇલાકા આ વખતથી પડ્યા. સને ૧૭૯૨ લગી મદ્રાસનો ગવર્નર કિનારા ઉપરના થોડાએક પ્રાંતનો વહીવટ ચલાવતો પણ સને ૧૭૯૯ થી ૧૮૦૪ લગીમાં મહેસુરના ભાગલાથી, તાંજેર અંગ્રેજોએ પચાવી પડવાથી, હૈદરાબાદના મુલકમાંથી કેટલોક પ્રદેશ તેમને બક્ષિસ મળવાથી તથા કરનાટકનો આખો પ્રાંત કંપનીને તામે થવાથી મદ્રાસના વહીવટ હેઠળ મોટો મુલક આવ્યો. પશ્ચિમ તરફ મુંબઈ ઇલાકો જે અત્યાર લગી કિનારા ઉપરના કેટલાક જિલ્લાનો બનેલો હતો તેમાં ગુજરાતના ક્ષણદ્રુપ પ્રાંતોનો ઉમેરો થયો, અને પુના તથા વડોદરાનાં મરાઠા રાજ્યોમાં ત્યાંની સરકારનો લાગવગ ઘણો વધી ગયો. ઉત્તર હિંદમાંથી મરાઠાની સત્તા જતી રહી હતી, અને નાના જગીરદારોનો બનેલો ખુંદેલખંડનો પ્રાંત અંગ્રેજોના હાથમાં આવ્યો હતો. ઉપર કહ્યા મુજબ બંગાળા ઇલાકો બંગાળાના અખાતથી હિમાલય સુધી લંબાયો હતો. ટુંકમાં આ સમયે પંજાબ, સિંધુ નદી ઉપરનો મુલક અને નેપાળ તથા ભુતાન માત્ર અંગ્રેજ લાગવગથી દૂર હતાં.

## પ્રકરણ ૧૪ મું.

## શાંતિનો સમય.

૧. હિંદુસ્તાનમાં પ્રત્યાઘાત—લૉર્ડ વેલેસ્લીના સઘળા વિચારો તથા કૃત્યો હિંદુસ્તાનમાં એક મોટી શહેનશાહત ઉભી કરવા તરફજ પ્રેરાયા હતા, અને તે હેતુ ફળીભુત કરવા માટે શરૂઆતની સઘળી ગોઠવણ કરવામાં તે ફતેહમંદ થયો હતો. પણ તેણે મેળવેલી



અનેક જીવ તથા એના અમલ દરમિયાન રાજ્યમાં થયેલા વિશાળ ઉમેરાથી ડાયરેક્ટરો ગભરાઈ ઉઠ્યા, અને કરજ તથા રાજ્યના વધારા સામે તેઓએ સખત વાંધો ઉઠાવ્યો. એ લોકોની વિરૂદ્ધતા ગવર્નર જનરલે પહેલાં તો તરછોડી કહાડી, પણ જ્યારે તેને માલમ પડ્યું કે પ્રધાન-મંડળ તથા બ્રિટિશ પ્રજા પણ તેનાં આ કાર્યોથી ખળભળી ઉઠ્યાં હતાં, ત્યારે એના અમલના પાછલા ભાગમાં એ કંઈક નરમ પડ્યો.

સને ૧૮૦૫ માં લૉર્ડ કૉર્નવૉલીસ ફરીથી ગવર્નર જનરલ થવાથી સઘળી રાજનીતિ ઉલટાઈ ગઈ. આ વખતે તે ઘણોજ ટુંકો વખત અમલ ઉપર રહ્યો છતાં પોતાના શાંત વિચારોને લીધે હિંદુસ્તાનમાં અંગ્રેજી કારભારને જે અસાધારણ ગતિ હમણાં મળી હતી તે તે અટકાવી શક્યો. તેનો એવો મત હતો કે સહાયકારી સંધિએ અંગ્રેજોને મહાન જોખમદારીની જાળમાં ઘેરી લીધા હતા, અને અંગ્રેજી સરહદ ઉપરની નાની જાગીરોને મોટાં લુંટારૂ રાજ્યોના હાથમાં જતી અટકાવવા કરતાં તેની અંદરનાં સંસ્થાનનું રક્ષણ કરવાનું તેમને માટે વધારે ઉચિત હતું. હિંદુસ્તાનમાં આવ્યા પછી ત્રણ માસમાં તેનું મરણ નિપજવાથી આ ફેરફાર સૂચવ્યા સિવાય બીજું તે કંઈ કરી શક્યો નહિ; પણ લૉર્ડ વેલેસ્લીના ખરચાણ અત્યુત્તમ કાર્યભારની સામા ઈંગ્લંડમાં જે પ્રત્યાઘાત થયો હતો તેનું સૂચન કરાવનારા એ વિચારો હોવાથી બીજાં દશ વર્ષ લંગી તે જ પ્રમાણે વહીવટ ચાલ્યો. નવા ગવર્નર જનરલ સર જ્યોર્જ બારલો તરતજ દેશી રાજ્યો સાથે કરેલી સંધિની શરતો અન્વયે કરવાના કામ ઉપરાંત તેમની સાથે કાંઈ પણ વધારે સંબંધ રાખવાથી પરહેજ રહ્યો. સિંધિયા સાથે સહાયકારી સંધિની જે ગોઠવણ લૉર્ડ વેલેસ્લીએ કરી હતી તે તેણે છોડી દીધી, અંગ્રેજોના મુલકની સરહદની નજદીકનાં નાનાં સંસ્થાનોનું રક્ષણ કરવાનું મોકુફ રાખ્યું અને હિંદુસ્તાનની સામાન્ય

ખટપટ તથા તકરારોમાંથી અલગ થઈ પોતાની મિલકત સંભાળવા તથા સુધારવાનો વિચાર પ્રદર્શિત કર્યો. આ પ્રમાણે કામ કરવું એ લોર્ડ વેલેસ્લીનાં સઘળાં કૃત્યોની અસર નિર્મૂળ કરવા બરોબર હતું; પરંતુ સ્થિતિજ એવી આવી હતી કે અંગ્રેજોને માટે હવે લોર્ડ વેલેસ્લીની રાજનીતિમાંથી પાછા હઠવું એ બનવા જોગજ નહોતું. પોતાના ગમે તેવા વિચારો છતાં ગવર્નર જનરલને સંધિની શરતો પ્રમાણે ચાલવાની જરૂર પડી, અને હૈદરાબાદની રાજકીય ખટપટમાં બ્રિટિશ હિતને માટે તેને ઝીંપલાવું પડ્યું.

**૨. પરદેશી હુમલાના ગપાટા—**દરીઆ માગે હિંદુસ્તાન આવવાનો રસ્તો ફ્રેન્ચ લોકો સામા અસરકારક રીતે બંધ થયો હતો, અને જે દેશીરાજ્યો સાથે તેઓ કાવત્રાં કરી શકે તેમને ભારે શર-તોથી બાંધી લેવામાં આવ્યાં હતા, છતાં તોફાની રાજકીય ક્ષિતિજના બીજા ભાગમાં ભયની નિશાનીઓ હવે જણાવા લાગી.

ધરિનના રાજાને રશિયા સાથે સને ૧૮૦૪-૫ માં થયેલી લડાઈમાં ભારે નુકસાન થવાથી નેપોલીઅનની પાસે તેણે મદદ માટે માગણી કરી, અને તેવી જ અરજ કલકત્તે કરી. હિંદુસ્તાનમાં કાપાકુપની રાજનીતિ પ્રચલિત હોવાથી ત્યાંથી તેને કંઈ પણ ઉત્તેજન મળ્યું નહીં, પણ ફ્રાન્સ અને રશિયા વચ્ચે ઝનુની લડાઈ ચાલતી હોવાથી ધરિનના રાજાની માગણી ફ્રાન્સે તરતજ સ્વીકારી, અને એક ફ્રેન્ચ અમલદારને સંધિની ગોઠવણ કરવા તહેરાન રવાના કર્યો. તેને એવી સૂચના આપવામાં આવી હતી કે તેણે ફ્રાન્સ, તુર્કસ્તાન અને ધરિન વચ્ચે હિંદુસ્તાન ઉપર ચહડાઈ કરવાનો રસ્તો ખુલ્લો કરવાની મતલબે એકસંપી કરવા તજવીજ કરવી, તેમજ હિંદુસ્તાન-માંથી મરાઠાઓ તેમને કેટલે અંશે મદદ કરી શકશે તેની ખાત્રી કરવી. સને ૧૮૦૭ માં નેપોલીઅને ફ્રીડલેન્ડની લડાઈમાં મેળવેલી

જીતનો લાભ લઈ રૂશિયાને આદશાહને ફ્રાન્સનો મળતીઓ બનાવ્યો, અને પહેલા એલેક્ઝાન્ડર રાજા સાથે મળી હિંદુસ્તાનમાંના અંગ્રેજોની સામા એક બળવાન સંતલસ ઉભી કરી. એશિયામાં રૂશિયા કેટલાંક વર્ષ થયાં પૂર્વ તરફ ધીમે ધીમે આગળ વધતું હતું, તેથી ફ્રાન્સ સાથેના જોડાણથી હિંદુસ્તાનમાં સ્વાભાવિક રીતે ભય પેડો. જે દિવસે ફ્રાન્સ અને રૂશિયાના આદશાહો ટીલસીટ આગળ અંગત દોસ્તીની ગાંઠથી જોડાયા તે દિવસથી નેપોલીઅને તુર્કસ્તાન અને ધરિનને માર્ગે હિંદુસ્તાન ઉપર સ્વારી કરવા તથા ત્યાંનું અંગ્રેજોનું રાજ્ય ઉથલાવી તેમના વેપારી ઉત્કર્ષને જડમૂળથી ઉખેડી કહાડવા માટે એલેક્ઝાન્ડરને હમેશાં આગ્રહ કરવા માંડ્યો. સને ૧૮૦૭ માં યુરોપખંડમાં ફ્રાન્સ શ્રેષ્ઠતાની શીખરે પહોંચ્યું હતું. વારાફરતી જે લશ્કર નેપોલીઅનની સામા યુદ્ધમાં ઉતર્યું હતું તે દરેકનો એણે પરાજય કર્યો હતો, એની સામા થયેલી દરેક એકસંખી તોડી નાખી હતી અને સમ્રાજ્યાં આગેવાન રાજ્યોને અંગ્રેજોના વેપારને પોતાનાં બંદરેથી દૂર કરવા ફરજ પાડી હતી. જ્યારે ઇંગ્લંડ ઉપર હલ્લો કરવાની તેની આવી આડકત્રી રીતો નિષ્ફળ ઉતરી ત્યારે નેપોલીઅને હિંદુસ્તાન તરફ નજર દોડાવી. ફ્રાન્સના કિનારાથી વીસ માઇલ દૂર આવેલા ટ્રાપુને છોડી દઈ તેનાં હજારો માઇલ દૂર આવેલાં સંસ્થાન ઉપર હુમલો કરવાનું તેને સુઝ્યું એજ ઇંગ્લંડનું નૌકા પ્રબળ દાખવે છે. પણ નેપોલીઅનની દરખાસ્તને રૂશિયા તરફથી ઘણો નજીવો ટેકો મળ્યો. ઘણો દૂર પૂર્વ તરફ જોખમ ખેડવા તથા જ્યારે તેની પશ્ચિમ સરહદ ઉપર બળવાન નેપોલીઅનનું લશ્કર ભમતું હતું, ત્યારે તેજ નેપોલીઅનના લાભ અર્થે તથા તેની જ સલાહ ઉપરથી મધ્ય એશિયામાં મોટી ફોજ રોકી રાખવા રૂશિયા કોઈ પણ રીતે આતુર નહોતું. જોઈન્ટ સ્ટોક સાહસના શરૂઆતના વ્યાજ તરીકે તુર્કસ્તાનના ભાગલા પાડવાનો ધરિદો રૂશિ-

અનોએ બતાવ્યો તે નેપોલીઅનને રૂચ્યો નહિ. તેને ધાસ્તી લાગી કે જો ફ્રાન્સેન્ટીનોપલ રૂશિઆના હાથમાં જાય તો ઇંગ્લંડ, ઇજિપ્ત સર કરી તેનું વેર વાળશે. એમ છતાં ફ્રેન્ચ આડતીઆને તહેરાન મોકલવામાં આવ્યા અને તેમની હીલચાલથી હિંદી અંગ્રેજોને ગભરાઈ ગયા.

**૩. પરમુલક સાથેનો સંબંધ**—નેપોલીઅનની આ સધળી હીલચાલ તથા યોજના ઇંગ્લંડનાં પ્રધાનમંડળની જાણ બહાર નહોતી. કાળા સમુદ્ર તથા કાસ્પીઅન સમુદ્ર તરફથી આવતી ચહડાઈ અટકાવવા લૉર્ડ મિન્ટોએ હિંદી વાયવ્ય સરહદ ઉપર તથા તેની પેલી બાજુ આવેલા લાહોરના રણજીતસિંહ, અફઘાનીસ્તાનના અમીર, સિંધ અને ઇરાનના શાહ એ સધળાના દરબારમાં એલચીઓ મોકલ્યા. ફ્રાન્સ અને રૂશિઆના જોડાણથી ગભરાઈ ઉઠેલા શાહે પ્રસંગ આવતાં અંગ્રેજોની મદદ લેવા કબૂલ કર્યું. આ બાબત તહ કરવા માઉન્ટ સ્ટુઅર્ટ એલફીન્સ્ટન પેશાવર ગયો ત્યારે આખા અફઘાનીસ્તાનમાં ખંડ ઉઠેલું હોવાથી તથા શાહસુજને ત્યાંથી નહાસી જવા ફરજ પડવાથી તે કાંઈ પણ કરી શક્યો નહિ.

આ સધળી યોજનાઓ થોડાજ વખતમાં પડતી મેલાઈ. સને ૧૮૦૮ માં સ્પેનમાં બળવો ઉઠવાથી અને ફ્રાન્સ તથા રૂશિઆ વચ્ચેનો સંબંધ ધીરે ધીરે ઘટતો જતો હોવાથી નેપોલીઅન યુરોપમાં એટલો બધો ગુંચવાયો કે તેણે હિંદુસ્તાન આવવાની સધળી ગોઠવણ છોડી દીધી, અને વિગ્રહને અંતે થયેલી તેની સખત હાર પછી હુમલાની સધળી ધાસ્તી જતી રહી. પરિણામે અંગ્રેજો આ દેશના નિર્વિવાદ માલેક થયા.

**૪. દેશના વહીવટની વ્યવસ્થા**—યુરોપમાં સને ૧૮૧૫ થી શરૂ થયેલા શાંતિના સમયે કેપ ઓફ ગુડ હોપ, સિલોન, જાવા અને મોરીશીઅસ ઇંગ્લંડના કબજામાં આવ્યાં હતાં; હિંદુસ્તાનમાં

કોઈ પણ રાજ્ય એવું નહોતું કે જે અંગ્રેજોની સામે ટક્કર ઝીલી શકે. વડોદરા, પુના, હૈદરાબાદ, મહેસુર, ત્રાવણકોર, આઉધ અને તેને લગતાં સઘળાં નાનાં નાનાં રાજ્યો અંગ્રેજોના રક્ષણ હેઠળ આવ્યાં હતાં. માત્ર મરાઠા એકસંપીમાંનાં સિંધાઆ, હોલકર અને ભોંસલેનાં રાજ્યોએ હજી સત્તાવાર રીતે અંગ્રેજોનું ઉપરીપણું સ્વીકાર્યું નહોતું.

આજ અરસામાં દેશનો નિયમિત વહીવટ શરૂ થયો. જમાબંધી તથા પોલીસ ખાતાં રચાયાં, લૂંટફાટ દાખી દેવા સતત પ્રયત્ન થયો, અને ન્યાયાધીશીઓનાં બંધારણ નક્કી થયાં. આવી નાની શરૂઆતથી અંગ્રેજ રાજ્યવ્યવસ્થા આગળ વધી. ઓગણીસમી સદીના આરંભનાં થોડાં વર્ષ ચાલુ લડાઈઓ થઈ, મોટા મુલકો રાજ્યોમાં ઉમેરાયા, છતાં ત્યારપછી દેશમાં અખંડ શાંતિ પથરાઈ, પરદેશી સ્વારીની ધાસ્તી જતી રહી અને સને ૧૮૫૭ના બળવાના વખત સિવાય કોઈ પણ વખત દેશમાં બળભળાટ થયો નહિ.

## પ્રકરણ ૧૫ મું.

લૉર્ડ હેસ્ટીંગ્સ (ઇ. સ. ૧૮૧૩—૧૮૨૩)

૧. મધ્ય હિંદુસ્તાનની સ્થિતિ—લૉર્ડ વેલેસ્લીના અમલને અંતે પ્રધાનમંડળના આગ્રહથી બ્રિટિશ સરકારે પોતાનો વહીવટ અંગ્રેજ હદમાંજ સંકોચવા, તથા તેની બહારના ટંટા શીસાદની બાબતમાં એક શાંત પ્રેક્ષકનો પાઠ ભજવવા નિશ્ચય કર્યો હતો તે આપણે ઉપર જોઈ ગયા છીએ. સ્વહિતની નજરે જોતાં આ રાજ-નીતિ સાદી અને ડહાપણુભરેલી લાગે તોપણ અત્યારલગી જ્યારે

જ્યારે તે ગૃહણ કરવામાં આવી છે, ત્યારે ત્યારે વ્યવસ્થિત રાજ્યની હદ લંબાવવાની ઉત્કંઠાને થોડો વખત દાખમાં રાખ્યા સિવાય તે બીજી રીતે કારગત થઈ નથી. એ ક્ષણિક અટકાવ જતો રહેતાં પ્રત્યાઘાત એવો તો જોરમાં થતો આપણે અનુભવ્યો છે કે વિશ્રામ માત્ર અગાડી કુદકો મારવાની તૈયારી કરવા માટે હોય એમ સ્વાભાવિક લાગે છે.

પરદેશી ખટપટથી અલગ રહેવાની રાજનીતિના બચાવમાં એમ કહેવામાં આવ્યું હતું કે વખતના બહેવા સાથે પ્રચલિત અવ્યવસ્થા દૂર થઈ સધળે શાંતિ પથરાશે, પણ તરતજ જણાવા લાગ્યું કે મોટી વસ્તીવાળા દેશના અમુક ભાગમાં મરકી જેવા રોગને અટકાવી રાખવા યત્ન કરવો એ મધ્ય હિંદુસ્તાનમાં રાજકીય અંધેર ચાલવા દેવા કરતાં વધારે અવિચારી હોય નહિ. મરાઠા સરદારોના મુખીપણાના હકોનો નાશ થતાં તેઓ અસંતોષી અને દુરાચ્છી થયા હતા, અને બ્રિટિશ સરકાર પ્રત્યે સારી લાગણી ધરાવતા નહોતા. તેઓની આસપાસ સધળે સખત અંદોજસ્ત હોવાથી લૂંટફાટ કરવાના તથા ખંડણી ઉધરાવવાના તેઓના જાતિધંધામાં અડચણ આવી અને તેથી જે ભાગ અંગ્રેજોની બાંહેધરી હેઠળ ગયો નહોતો ત્યાં પોતાનાં પરાક્રમ લંબાવી અસહ્ય દુઃખ અને ગોટાળો વધારી મુક્યાં; આ પીડાકારી સ્થિતિમાં અંગ્રેજો તથા તેઓના મળતીઆઓએ કહાડી નાંખેલા લશ્કરનાં કામધંધા વિનાનું માણસોએ ઉમેરો કર્યો. અસંખ્ય લૂંટફાટ કરનારાં ટોળાંઓ જ્યાં લગી આખા હિંદુસ્તાન ઉપર ફરી વળતાં ત્યાં લગી તો તે ક્ષણિક તથા પ્રસંગોપાત પીડા તરીકે લેખાતાં, પણ જ્યારે તેને દેશના થોડા જ ભાગમાં ઘેરી લેવામાં આવ્યાં ત્યારે સ્થિતિ ઘણી જ ખારીક થઈ, અને તેટલા ભાગમાં ચોરી, લૂંટ તથા ઘાડ ઢરોજના બનાવો થયા.

આ સિવાય સહાયકારી સંધિની બીજી પણ અસરો જણાવા

લાગી. આવી સંધિ જે રાજ્યોએ કરી તેની લશ્કરી સત્તા બ્રિટિશ હાથમાં જવાથી પરિણામ એ આવ્યું કે યોગ્ય રાજ્યવ્યવસ્થાની જોખમદારીના અભાવે અને બહારના હુમલા તથા અંદરના બંડ સમયે રક્ષણ મળવાની ખાત્રીને લીધે તેઓ નબળાં પડી ગયાં. આ પ્રમાણે અંગ્રેજોને માથે દેશી રાજ્યોનો પરદેશી હુમલા સામે બચાવ કરવાની ફરજની પુઠે અંદરની ગેરવ્યવસ્થા દૂર કરવાની જોખમદારી આવી, અને તેથી રાજનીતિમાં ગમે તેવો ફેરફાર થયો છતાં ડગલે ડગલે બ્રિટિશ રાજ્ય આગળ વધતું જ ચાલ્યું.

ઉપરના સંજોગોમાં મધ્ય હિંદુસ્તાનનાં લુંટારૂં ટોળાં આપાદ થતાં તેમની સંખ્યા દિનપ્રતિદિન વધતી ગઈ. સને ૧૮૧૪ માં અમીરખાનની સરદારી હેઠળ ૩૦,૦૦૦ માણસો તોપ સહિત રજપુતાનામાં પોતાનો નિર્વાહ ચલાવતાં. કંઈ પણ જોખમદારી વગર સ્થાપિત સત્તાને અભાવે આટલું મોટું અને મજબુત લશ્કર હુટથી મધ્ય હિંદમાં ભમે એ ચાલતા ગેરબંદોબસ્તનો અચૂક પુરાવો હતો. એમ છતાં અમીરખાનની ફોજ દાબ રહિત નહોતી; કેટલેક અંશે નિયમિત લડાઈમાં રોકાયેલું હોય તે પ્રમાણે તે ફરતું, કેમકે તેના સરદારનો હેતુ પોતા માટે એક રાજ્ય કાપી કઢાડવાનો હતો. ખરાં પીંઢારા ટોળાંની સામાન્ય લૂંટ સિવાય બીજી કંઈ મતલબ હતી નહિ; તેઓ ઘોડેસ્વાર ધાડપાડુઓ હોવાથી ઓછામાં ઓછા ૧૦,૦૦૦ ની સંખ્યામાં તેમના સરદાર ચીન્ટુના હુકમ અન્વય ફળદ્રુપ પ્રદેશો ઉપર ઉતરી પડતા, અને પોતાનું પોષણ કરતા; બ્રિટિશના તાબા અથવા રક્ષણ હેઠળના પ્રાંતમાં તેઓ હમેશ ભય ઉપજાવતા. પુના, નાગપૂર તથા ગ્વાલીઅરના સ્વતંત્ર મરાઠા સરદારો સાથે આ લુંટારાઓ ખાનગી સંતલસ કરતા એ વિશે કંઈ પણ શક નહોતો. કારણ કે બ્રિટિશ તથા નિઝામના મુલકને તેઓ સતાવતા અને મરાઠા-

ઓને છોડી દેતા તેથી, તેમજ કોઈ વખતે અંગ્રેજો સામે માથું ઉંચકવાનો પ્રસંગ આવે તો એ જ પીઠારાઓ મરાઠાઓને ધણા ઉપયોગી થઈ પડનાર હોવાથી, તેઓને દાખી દેવા માટે મરાઠા અંગ્રેજો સાથે જોડાય એ અસંભવિત હતું.

**૨. નેપાલ વિગ્રહ (૧૮૧૪-૧૮૧૬)**—સને ૧૮૧૪ માં અંગ્રેજોને નેપાલ સાથે લડાઈ જગતાં તેમની મુશ્કેલીનો લાભ લેવા મરાઠા લલચાયા. સને ૧૭૬૮ના અરસામાં એક ગુરખા સરદારે બંગાળા ઉપર દ્રષ્ટિ કેંદ્રતા હિમાલયના દક્ષિણ ઢોળાવ પરના પહાડી મુલકને કબજે કર્યો હતો. તેના વંશજોએ આઉધ, રોહીલખંડ અને ગંગા તથા જમના નદીના કાંઠાના પ્રદેશોની ઉપરનો પંજાબની સરહદ લગીનો મુલક તાબે કર્યો. આવી રીતે સ્થાપન થયેલું રાજ્ય અનેક લશ્કરી સરદારોના હાથમાં હતું. યુરોપીઅન પદ્ધતિ ઉપર તેમના લશ્કરને કવાયત મજેલી હોવાથી તેઓ નાનાં નાનાં રાજ્યો હોધ્યાં કરી ગયા, અને અંગ્રેજ હદ ઉપર ભમવા લાગ્યા. નેપાલના અમલદારોએ બહાદુરીથી અંગ્રેજ પ્રજાની જાગીરો પચાવવા માંડી, અને આખરે સને ૧૮૧૪માં એ મોટા પ્રાંતો કબજે કર્યા. આ ઉપરથી લૉર્ડ હેસ્ટીંગ્સે તેમને એ પ્રાંતો એકદમ ખાલી કરવા જણાવ્યું, પણ જવાબમાં ગુરખા લશ્કરે સરહદનાં થાણાં ઉપર હુમલો કરી ત્યાં રાખેલી પોલીસને કાપી નાખી, અને અંગ્રેજો પહાડમાં દાખલ થઈ નહિ શકશે. એમ માની તેમની સામા લડાઈ જાહેર કરી. છસો માઇલ લગી લંબાયલી સરહદ ઉપર લડાઈનું સ્થાન હતું અને પહાડી મુલકમાં દાખલ થવાના સઘળા માર્ગ ગુરખાના હાથમાં હતા. ત્રણ જુદે જુદે ઠેકાણેથી અંગ્રેજોએ હલ્લો કર્યો, અને જોકે જનરલ ગિલેસ્પી એક કિલ્લો લેવામાં નિષ્ફળ જઈ માર્યો ગયો છતાં પશ્ચિમ તરફ અંગ્રેજ લશ્કરે ફતેહમંદીથી ગુરખાઓને મારી હડાવ્યા ને નેપા-



લની સરકારને સલાહ કરવાની ફરજ પાડી. પરિણામમાં નેપાલ રાજ્યની હાલની પશ્ચિમ સીમાથી વાયવ્ય દિશા તરફ સતલજ નદી સુધીનો લાંબો પ્રદેશ અંગ્રેજોને કબજે આવ્યો.

### ૩. પેશ્વા તથા પીંઢારા સાથે લડાઈ. (૧૮૧૬-૧૮૧૮)—

વખતના વહેવા સાથે મધ્ય હિંદનાં ઘાડપાડુઓનાં ટોળાં સંખ્યા અને ધૃષ્ટતામાં ઘણાં વધી પડ્યાં. મરાઠા સરદારો પીંઢારા સાથેના પોતાના સંબંધ બહારથી નાકબૂલ કરતા પણ અંદરથી તેમને ઉત્તેજન આપતા હોવાથી મદ્રાસ તથા અંગાળા તરફ પીંઢારાઓ ધસારો કરી પુષ્કળ લૂંટ લઈ જતા. પઠાણ સરદાર અમીરખાને જયપૂરને ઘેરો ઘાલ્યો એટલે ત્યાંના રાજાએ મદદ માટે કલકત્તે માગણી કરી. ઘણી ભાંજગડ પછી જયપૂરના રજપુત રાજ્યને બ્રિટિશ રક્ષણ હેઠળ લાવવામાં અને નાગપૂરના ભોંસલે સાથે સહાયકારી સંધિ કરવામાં લોર્ડ હેસ્ટિંગ્સ ફત્તેહ પામ્યો. આથી મરાઠા એકસંપીનો ઘણો અગત્યનો અંગભુત છુટો પડી ગયો. પણ સંપૂર્ણ સ્વતંત્રતાનો નાશ કરનારી સંધિ માટે તેને તરતજ પશ્ચાત્તાપ થયો, અને અંગ્રેજો પ્રત્યે અભાવ ધરાવતી તેના રાજ્યની એક ટોળીના સમજાવવાથી તેણે પુનાના પેશ્વા સાથે ખાનગી પત્રવ્યવહાર શરૂ કર્યો. પાડોશના અથવા ખંડિયાં રાજ્યો સાથેના પેશ્વાના વ્યવહારમાં અંગ્રેજો વચ્ચે પડવાથી તે અસંતોષી અને અત્યંત અધીરો બની લશ્કર અને યુદ્ધની સામગ્રી એકઠી કરવામાં રોકાયો હતો; બીજી તરફથી બ્રિટિશ રેસીડન્ટ સહાયકારી લશ્કર બોલાવ્યું, પણ દુસ્મનાવટ જાહેર થાય તે અગાઉ પેશ્વાને પોતાની બયાનક સ્થિતિનું ભાન થતાં વધુ સહાયકારી લશ્કરના ખર્ચ પેટે કેટલોક મુલક અંગ્રેજોને આપી સને ૧૮૧૬ માં તેમની સાથે તેણે સલાહ કરી. આ કૃત્યથી મરાઠા એકસંપીના ઉપરીપણા માટેનો દાવો યથાર્થ રીતે તેણે છોડી દીધો.

હવે લૉર્ડ હેસ્ટીંગ્સે લુટાઈ ટોળાંઓ દાખી દઈ સ્વીકારાયેલી સત્તા હેઠળ મધ્ય હિંદુસ્તાનના એવી રીતે કકડા પાડી નાખવા ઠરાવ કર્યો કે જેથી એ મહાન પ્રદેશનો કોઈ પણ ભાગ ધાડપાડુઓના દોરથી ભવિષ્યમાં હેરાન થાય નહિ. આ ગોઠવણુ કરી દેશી રાજ્યોના કબજામાંના મુલકમાં સલાહ શાંતિ રહે તે અર્થે બ્રિટિશ શહેનશાહતના લાગવગ તથા ઉપરીપણાનો ઉપયોગ કરવાનું તેણે નક્કો કર્યું. ટુંકાણુમાં જે કામ લૉર્ડ કૉર્નવૉલીસે શરૂ કરી લૉર્ડ વેલેસ્લીએ ધમધોકાર આગળ વધાર્યું હતું તેની પૂર્ણાહુતિ કરવાની યોજના લૉર્ડ હેસ્ટીંગ્સે કરી કે જેથી હિંદુસ્તાનનું દરેક દેશી રાજ્ય બ્રિટિશ રક્ષણ અને ઉપરીપણા હેઠળ આવી જાય.

આ કામમાં મરાઠા સરદારો ખરા અંતઃકરણથી તેને મદદ કરે એ આશા નહોતી. પઠાણુ સરદાર અમીરખાનને લશ્કર વિખેરી નાખી તેને સોંપેલા પ્રદેશ ઉપર સ્વસ્થ થવા સમજાવી લેવામાં આવ્યો. પણ પીંઢારાઓ સામે મદદ કરવા સિંધીઆએ આનાકાનીથી કબૂલ કર્યું, અને શું થાય છે તે જોવાના પ્રત્યક્ષ હેતુથી લશ્કર મોકલવા ઢીલ કરી. છેલ્લી મંઘિની ઝુંસરીથી કંટાળી જઈ પેશ્વાએ પુનામાંના બ્રિટિશ લશ્કર ઉપર હલ્લો કરી ખુલ્લી રીતે દુશ્મનાવટ જાહેર કરી; નાગપૂરના રાજાએ પેશ્વાને મરાઠા એકસંપીના મુખી ગણી બ્રિટિશ રેસીડન્સી સામે પોતાનું લશ્કર રવાના કર્યું. એક પ્રસંગે મરાઠાઓને પાછું હટવું પડ્યું; અને હોલકરનું લશ્કર પેશ્વાની મદદે આવતાં મહી-દપૂર આગળ સને ૧૮૧૬ માં હારી જવાથી દેશમાં શાંતિ કરવાની ગવર્નર જનરલની રાજનીતિ સામેની મરાઠા સરદારોની વિરૂદ્ધતાનો અંત આવ્યો. પેશ્વાએ તેની પુંઠે લાગેલી અંગ્રેજ ટુકડી સાથે એક બે વખત ઝપાઝપી કરી પણ આખરે તેનું લશ્કર છિન્નભિન્ન થઈ ગયું, તેના કિલ્લા સર થયા, અને તેને માટે યોગ્ય ગોઠવણુ થશે એવી

ખાત્રી મળતાં અંગ્રેજોને શરણે આવ્યો નહિ ત્યાંસુધી બ્રિટીશ લશ્કર તેની પાછળ પડ્યું. મહારાષ્ટ્રના રાજ્યના કોઈ પણ ભાગમાંથી પેશ્વા અને તેના કુટુંબને ખાતલ કરવા લૉર્ડ હેસ્ટીંગ્સે ઠરાવ કર્યો તેથી તેના રાજ્યનો મોટો પ્રદેશ બ્રિટિશ સત્તા હેઠળ ગયો. નાગપૂરના રાજાને પણ કેટલાક અગત્યના પ્રાંતો આપી દેવાની ફરજ પડી; પણ શિવાજીના કુટુંબીઓ માટે સતારાનું રાજ્ય ફરી સ્થાપન થયું, અને અને નાના નાના રજપૂત રાજ્યોને બ્રિટિશ બાંહેધરી હેઠળ મૂકવામાં આવ્યાં. આ રાજ્યો પાસેથી મરાઠા સરદારો જે ખંડણી ઉધરાવતા તે એવી શરતે નક્કી થઈ કે તે સઘળા બ્રિટિશ તીજોરી મારફતે ભરવામાં આવે.

પરિણામમાં પેશ્વાઈ નાશ પામી, અને સિંધીઆ, હોલકર તથા નાગપૂરના ભોંસલેને હિંદુસ્તાનની સમાધાની જળવવા માટે ચોક્કસ રીતે જોખમદાર ગણવામાં આવ્યા. પીંઢારાઓનો જડમૂળથી નાશ થયો, મરાઠા રાજ્યોની હદ મુકરર થઈ, તથા ફાંસીઆ અને ધાડ-પાડુઓનું નામનિશાન રહ્યું નહિ. હવેથી જાહેર રાજનીતિનો સામાન્ય નિયમ એ થયો કે પંજાબ અને સિંધ સિવાયનાં હિંદુસ્તાનનાં દરેક રાજ્યનાં પરમુલક સાથેનાં કામકાજ બ્રિટિશ સરકારની દેખરેખ હેઠળ રહે, અને રાજ્યની ગેરવ્યવસ્થા અથવા ગંભીર પ્રકારનું અંધેર અટકાવવા માટે જરૂરનું હોય ત્યાં સુધી રાજ્યના વહીવટ માટે તેમણે બ્રિટિશ સલાહ પ્રમાણે ચાલવું. આ મહત્વની ફરજો બજાવવા માટે દરેક મોટા રાજ્યમાં એક રેસીડન્ટની નિમણૂક થઈ.

હિંદુસ્તાનમાં બ્રિટિશ સત્તા કેવા નિયમ ઉપર સ્થાપવામાં આવી તે મધ્ય હિંદુસ્તાનમાં થયેલી મહાન રાજકીયે ગોઠવણ ઉપરથી જોઈ શકાશે. કોઈ પણ યુરોપીઅન હરીફ અંગ્રેજોની સામા થશે એવી હવે ખીલકુલ ધાસ્તી નહોતી. સર્વોપરી સત્તા માટેના દેશી રાજ્યો સાથેના ટંટાનો આખર નિકાલ થયો હતો, અને બ્રિટિશ સત્તા સર્વ બાજુએ

હિંદુસ્તાનની કુદરતી દિશા સુધી લાંબાઈ હતી. આ એક ખંડ જેવડા મુલકનો મોટો દ્રવ્યવાન ફળદ્રુપ ભાગ સિધી રીતે અંગ્રેજી સત્તા હેઠળ હતો, અને બાકીના ભાગ ઉપર તેમનું ઉપરીપણું સ્વીકારાયું હતું. જે થોડા ભાગમાં બ્રિટિશ સરહદ સ્થાયી થઇ ન હતી તે વાયવ્ય ખુણામાં આવેલા રણજીતસિંહના સીખ રાજ્યની પાડોશમાં આવેલા મુલકની હતી.

### પ્રકરણ ૧૬ મું.

#### રાજ્યની સંપૂર્ણતા. ( ઇ. સ. ૧૮૨૩-૧૮૪૯ )

૧. પહેલો ખરમીઠ વિગ્રહ—અત્યાર લગી ઇસ્ટ ઇન્ડીયા કંપનીની લડાઇનાં મેદાનો હિંદુસ્તાનમાં હતાં, અને તેના હરીફા દેશી રાજ્યો હતાં. દિનપરદિન થયેલા રાજ્યના વિસ્તારથી અંગ્રેજો હિંદુસ્તાનની કુદરતી સીમા ઉપર આવી પહોંચ્યા એટલે જુદાજ પ્રકારના લોકો સાથે તેમને અથડાઅથડી થવાની શરૂઆત થઇ.

હિંદુસ્તાનમાંના બ્રિટિશ રાજ્યની સહડતીનાં પહેલાં પચાસ વર્ષ દરમિયાન બીજાં રાજ્યો પણ કાંઇક એવી જ રીતે તેમની આસપાસ ઉભાં થતાં હતાં. સને ૧૭૫૭ થી ૧૮૦૫ સુધીના અરસામાં અફઘાનીસ્તાનની અનેક જાતો અહમદશાહના વંશજોના તાબા હેઠળ એકઠી થઇ; રણજીતસિંહે પોતાના હાથે પંજાબની અસંખ્ય હિંદુ મુસલમાન જાગીરોને એકત્ર કરી એક બળવાન રાજ્ય સ્થાપ્યું.

સને ૧૭૫૭ માં એલોમ્પ્રાએ પેશુ સર કરીને ખરમન રાજ્ય ઉભું કર્યું હતું તેમાં હમણાં ધરાવતી તથા સાલવત નદી ઉપરનો

સંધળો મુલક સમાઈ ગયો હતો, અને તેનો દક્ષિણ છેડો અંગાળાના અખાત ઉપર આવ્યો હતો. હિંદુસ્તાનની પૂર્વ સરહદ ઉપર આવેલા પહાડી મુલક તરફ તે રાજ્ય લંબાતું હતું, અને ખરમન લશ્કર બ્રહ્મ-પુત્રાની આસપાસના પ્રદેશમાં થઈ પૂર્વ અંગાળ લગી આવતું હતું. અહીં જ આગળ હિંદુસ્તાન તથા ખરમાના સત્તાધિકારી વચ્ચે વારંવાર તકરાર થતી, કારણ બેઉની સરહદની વચ્ચેના કેટલાક પ્રદેશ ઉપર કોની સત્તા હતી તે અનિશ્ચિત હતું.

અંગાળાની ઇશાન દિશા તરફ અંગ્રેજ સંસ્થાન અને બ્રહ્મદેશના રાજ્યની વચ્ચે આસામનું રાજ્ય આવેલું હતું. અહિં આં રાજ્યકુટુંબ અને એક અથવા બીજા કુંવરને નામે સ્વતંત્ર અમલ ચલાવવા આવુર થયેલા મંત્રીઓ વચ્ચે સર્વોપરી સત્તાને માટે ચાલેલા અનેક ખુનરેણુ વિગ્રહને પરિણામે પરાજય પામેલા પક્ષે પોતાની મદદે આવવા ખરમીઝ લોકોને આમંત્રણ કર્યું. નવી ઉપાધિઓ તરત જ ઉપસ્થિત થઈ, કેમકે ખરમીઝ લોકોની સહાયતાથી આસામની ગાદી ઉપર બેઠેલા રાજાએ તેમની જ સાથે ટંટો શરૂ કર્યો, અને ખરમીઝોએ અનેક પુરૂષોને ગાદીએ બેસાડ્યા પછી આસામનો અમલ પોતાના એક પ્રતિનિધિને સોંપી વારંવારની મારામારીનો અંત આણ્યો. આવી રીતે અંગ્રેજ હદ ઉપરનું એક નબળું અને રાજકીય ગોટાળાથી ભર-પૂર હિંદુ રાજ્ય ઇન્ડો-ચાઈનીઝ મુલકનો પ્રાંત થાય એ કોઈ પણ પ્રકારે અંગ્રેજોને લાભદાયક નહોતું, કારણ તેમનો તો રાજ્યપ્રકરણમાં પહેલો નિયમ એ હતો કે હિંદુસ્તાનમાં આવતા અજાણ્યા લોકોને તેની કુદરતી હદ ઉપરના પહાડો તથા દરીઆની પેલે પાર જ રાખવા. આ પ્રસંગે ખરમીઝોના હાથમાં બ્રહ્મપુત્રાના મૂળ તરફનો મુલક હતો અને અંગ્રેજ હદ ઉપરનાં નાનાં સંસ્થાનોને તેઓ તાબે કરતા અગર ગભરાવતા હતા. જંગલી જાતોના સમાગમમાં આવેલાં બીજા સુધરેલાં

રાજ્યોની માફક પોતાની હદ ઉપરની લડાયક જતોના સરદારોને પોતાના રક્ષણ હેઠળ લઈ પરદેશી હુમલા સામે એક મજબુત અડ-ચણ ઉભી કરવી એ અંગ્રેજોનો એક નિયમ હતો. આ રક્ષણમાં બંગાળ પાડવાના હેતુથી હિંદુસ્તાનની ઇશાન દિશા તરફનો તથા મણીપૂરની આસપાસનો મુલક પોતાના રાજ્યમાં ભેળી દેવામાં બર-મીઝ રોકાયા હતા; બ્રિટિશ રક્ષણ હેઠળના કાચારમાં તેઓ લુટફાટ કરતા; બંગાળામાંનો સિલહીટનો પ્રાંત પોતાનો છે એમ દાવો કરતા, અને હિંદુસ્તાનની પૂર્વ હદ ઓગંગી આરાકાનના કિનારા ઉપરનો અંગ્રેજોના તાબાનો એક ટાપુ તેઓએ લીધો. અત્યાર સુધી કવાયતી લશ્કર સામે તેઓએ ટક્કર નહિ જીતેલી હોવાથી અંગ્રેજોની સામા જતાં અટકવાને તેમને કંઈ કારણ નહોતું.

જે લડાઈ થઈ (૧૮૨૪-૧૮૨૬) તેને પરિણામે હિંદુસ્તાનની કુદરતી હદની બહારના નવા મુલકમાં બ્રિટિશ સત્તા સ્થાપન થઈ. તે વખતના ગવર્નર જનરલ લૉર્ડ આમહસ્ટૉ દરીઆ માર્ગે પેગુ રવાને કરેલી સ્વારીએ બરમીઝ લોકોને તાબે થવાની ફરજ પાડી; આરાકાન તથા ટેનાસરીમના પ્રાંતો અંગ્રેજી રાજ્યમાં જોડાયા, અને ઉત્તર આ-સામ, કાચાર તથા મણીપૂર ઉપર બ્રિટિશ રક્ષણ સંપૂર્ણ રીતે માન્ય થયું. આથી હિંદુસ્તાનના નહિ એવા લોકો પહેલીજ વાર અંગ્રેજોના તાબામાં આવ્યા.

જેવી રીતે ગુરખા સાથે લડાઈ પછી નેપાલનું સંજ્ઞ શાંત પડ્યું અને તે તરફની સરહદ નક્કી થઈ તેવી રીતે બરમા સાથેની લડાઈથી અંગ્રેજી રાજ્યની પૂર્વ તરફની સીમા છેવટની નક્કી થઈ. સને ૧૮૨૬ માં બરતપૂરનું રાજ્ય એક ઢોંગી દાવાદારે પચાવી પડવાથી લૉર્ડ કોમ્પરમીઅરે હલ્લો કરી બરતપૂરનો કિલ્લો લીધો. હિંદુસ્તાનમાં હવે શ્રેષ્ઠ સત્તાધિકારી બેજ રહ્યા. એક અંગ્રેજો અને બીજા સીખ

લોકો; કારણ સિંધના અમીરો હિંદી રાજાઓની પંક્તિમાં ભાગ્યે જ આવી શકે. આગણીસમી સદીની શરૂઆતમાં પંજાબનું સીખ રાજ્ય રણજીતસિંહની નીધેઆની હેઠળ પરાક્રષ્ટાએ પહોંચ્યું હતું. એક વખત રણજીતસિંહે અંગ્રેજો પ્રત્યે વેરભાવની લાગણી પ્રદર્શિત કર્યા પછી બ્રિટિશ રાજ્ય સાથે મિત્રાચારી રાખવાનું યોગ્ય ધાર્યું. સને ૧૮૦૯ માં અંગ્રેજો સાથે જે સંધિ તેણે કરી તેની રૂએ સતલજ નદીની ઉત્તર તથા પશ્ચિમ તરફ તેના મુલકની હદ નક્કી થઈ. આ ગોઠવણથી આળીસ વર્ષ લગી બ્રિટિશ રાજ્યની ઉત્તર સરહદ પર સમાધાની રહી.

૨. લૉર્ડ વિલિઅમ બેન્ટીક (૧૮૨૮-૧૮૩૫) લૉર્ડ વિલિઅમ બેન્ટીકના અમલ દરમિયાન હિંદુસ્તાનમાં સર્વત્ર શાંતિ પથરાઈ રહી હતી. આ અનુકૂળ સ્થિતિનો જ્વાબ ત્વરાથી લઈ તેણે દેશમાં કેટલાક અગત્યના સુધારા દાખલ કર્યા. રાજ્યવ્યવસ્થા નિયમિત કરી, સતિ થનાનો કૂર ધારો કાયદા અન્વયે બંધ પાડ્યો, રણજીતસિંહ જોડે વેપારી બાબતની સંધિ કરી તથા સિંધના અમીર સાથે અંગ્રેજ વહાણોને સિંધુ નદીમાં વેપાર અર્થે દાખલ કરવા દેવા માટેના કોલ-કરાર કરી પંજાબમાં અંગ્રેજ લાવવગ વધારવા માટેનાં શરૂઆતનાં પગલાં તેણે ભર્યાં.

૩. અફઘાનીસ્તાન—આ સમયે પંજાબની પેલી બાજુ પર અફઘાનીસ્તાનના પહાડી મુલકમાં થતી હીલચાલથી હિંદુસ્તાનની સલામતી માટે પાછો ભય ઉત્પન્ન થયો. નેપોલીઅનની લડાઈથી રશિયા એશિયામાં આગળ વધતું અટક્યું હતું, પણ હવે કાસ્પીઅન સમુદ્રથી આર્કસસ નદી લગીના પ્રદેશો ઉપર તેનું દબાણ વધવા માંડ્યું અને સને ૧૮૨૮માં ટુર્કેમાન્યાઈના તકનામાથી તેણે ઇરાનમાં પોતાની સર્વોપરી સત્તા સ્થાપી. એ સમયથી જ અંગ્રેજોનું સર્વ લક્ષ તે દિશામાં થતી રશિયાની ખરી અથવા માની લીધેલી હીલચાલ તોડી

૧૮૨૫ તરફ દોરાયું હતું, તે વખતના અંગ્રેજ રાજ્યદારી પુરૂષોને એમ લાગ્યું કે અંગ્રેજી રક્ષણ હેઠળના મુલકની હદ જોઈએ તે કરતાં વધારે લંબાઈ હતી, કેમકે રૂશિયાના હુમલા સામે ધરિનનો ખચાવ કરવાને તેઓ પાસે પુરતાં સાધન નહોતાં. આ કારણથી અંગ્રેજોએ ધરિનનો ખચાવ કરવા કરેલી કબુલાતમાંથી સને ૧૮૨૮માં છુટા થઈ અફઘાનીસ્તાન સુધી પોતાની હદ બાંધી. અંગ્રેજોએ આ પ્રમાણે ખાલી કરેલા મુલકમાં રૂશિયા તરતજ દાખલ થઈ ગયું, અને પોતાના હેતુ પર લાવવા ધરિનને એક હથીઆર બનાવ્યું. બીજી તરફ ધરિનને વાયવ્ય ખુણા ઉપરનો પ્રદેશ રૂશિયાને આપી દેવા ફરજ પડેલી હોવાથી એ ખોટ પુરવાની મતલબે અફઘાનીસ્તાનનો પશ્ચિમ તરફનો ભાગ પોતાને તાબે હોવાનો દાવો કરી ધરિનના શાહે હેરાત ઉપર ચડાઈ કરવાની તૈયારી કરી.

હવે એશિયાના રાજ્યદારી સવાલનું મધ્યબિંદુ ધીમે ધીમે અફઘાનીસ્તાનમાં આવ્યું હતું. તેનાં સ્થાન તથા કુદરતી મજબુતાઈને લીધે હિંદુસ્તાનના રાજ્યકર્તાને એ દેશ ઘણો મહત્વનો હતો, અને ધરિને આગળ કરેલા દાવાને લીધે તેની અગત્યતામાં વધારો થયો, ઈંગ્લંડની સરકારે પણ એવો મત ઉચ્ચાર્યો હતો કે અફઘાનીસ્તાનનું સ્વતંત્રપણું અને અખંડતા હિંદુસ્તાનની સલામતી માટે અવશ્યનાં છે. આ કારણથી જ્યારે સને ૧૮૩૭ માં કેટલાક રૂશિયન અમલદારને સાથે લઈ ધરિનનો શાહ જતે હેરાત તરફ આગળ વધતો હતો, અને અફઘાન અમીર અંગ્રેજોની સહાયતા મેળવવામાં નાસીપાસ થવાથી રૂશિયન આડતીઆ સાથે મસલહત કરતો હતો ત્યારે હિંદુસ્તાનમાં સ્વાભાવિક રીતે ભય ઉત્પન્ન થયો. ઈંગ્લંડના પ્રધાન મંડળની પૂર્ણ સંમતિથી તે વખતના ગવર્નર જનરલ લોર્ડ આંકલેન્ડે રણજીતસિંહની કબુલાત લઈ અફઘાનીસ્તાનમાંથી પદબ્રષ્ટ થયેલા



શાહસુલ્તાને લશ્કરની મદદ વડે ત્યાંની ગાદીએ પાછો બેસાડવા જોઈ-  
વણ કરી, અને તેની રૂએ સને ૧૮૩૮માં એક બ્રિટિશ લશ્કર  
સિંધમાં થઈ બલુચીસ્તાનને માર્ગે કંદહાર તરફ રવાના થયું.

અફઘાનીસ્તાન સાથેની પહેલી લડાઈનો હેવાલ સુપ્રસિદ્ધ છે.  
શાહસુલ્તાને સહેલાઈથી ગાદીએ બેસાડી અંગ્રેજો બે વર્ષ લગી કાબુલ  
અને કંદહારમાં રહ્યા. પણ રાજકીય નજરે જોતાં આખી યોજના  
ભૂલ ભરેલી હતી, અને જે ચહાઈ મોકલવામાં આવી હતી તે  
અવિવેકી તથા નુકસાનકારક હતી. સિંધના અમીર અને રણજીત-  
સિંહ કોઈ પણ પ્રકારે અંગ્રેજોનું હિત વધારવા માટે નહોતા તેમ  
જતાં તેમના મુલકમાં થઈને ખોરાકી વગેરેની આશા રાખી એ અંગ્રેજો  
માટે જોખમકારક હતું.

શાહસુલ્તાને લઈને અંગ્રેજો અફઘાનીસ્તાનમાં પહેલા દાખલ  
થયા ત્યારથી અફઘાન લોકોનો ગુસ્સો તેઓ પ્રત્યે શરૂ થયો હતો  
અને તેથી તેમના સ્વદેશાભિમાન તથા ધર્માધપણાનો વિચાર કરતાં  
શાહસુલ્તાને પોતાના જાતીય લાગવગ ઉપર આધાર રાખી રાજ્ય  
ચલાવવાનું સોંપી તેમને માટે હિંદુસ્તાન પાછા ફરવાનું યોગ્ય હતું.  
પણ ઝોરનબર્ગ અથવા ખીવને માર્ગે રૂશિયા અફઘાનીસ્તાન તરફ  
આગળ વધે છે, અને હાંકી કહડાયેલો અમીર દોસ્તમહમદ ઉચ્ચ  
પ્રાંતો તરફ ભટક્યા કરે છે એમ જ્યારે સર વિલિયમ મેકનાટનના  
સાંભળવામાં આવ્યું ત્યારે અફઘાનીસ્તાનમાંથી ખસવા પહેલાં ત્યાં  
શાહસુલ્તાનો અમલ મજબુત કરવા તેણે ઠરાવ કર્યો. આ વિચારથી  
સ્થાયી લશ્કર ઉભું કરવા તેણે જે પ્રયત્ન કર્યા તેથી અફઘાન જાતોના  
મુખીઓની ઈર્ષ્યા હદ બહાર ઉશ્કેરાઈ ગઈ, અને અસંતોષ એટલો  
વધી ગયો કે સને ૧૮૪૧ માં સધળે હુલ્લડ તોફાન થવા માંડ્યાં.  
અંગ્રેજ લશ્કરને ખોરાકની તંગી પડી અને વારંવારની ઝપાઝપીથી

તેઓ થાકી ગયાં. હજી પણ બાળ ફરવાઈ જવાની આશામાં મેકનાટને શીઆળા સુધી હિંદુસ્તાન પાછા ફરવાનું મુલતવી રાખ્યું, પણ જ્યારે અંગ્રેજોને તેમ કરવાની ફરજ પડી ત્યારે માની ન શકાય તેવી અસંખ્ય ભૂલોને લીધે કાબુલ અને જલાલાબાદની વચમાં આ બ્રિટિશ લશ્કરનો સદંતર નાશ થયો. સને ૧૮૪૨માં ઈંગ્લંડના પ્રધાન મંડળના હુકમ અન્વયે કંદહાર અને જલાલાબાદમાંથી અંગ્રેજ લશ્કર ઉપાડી લેવા લૉર્ડ એલેનબરોએ હુકમ કહાડવાથી અંગ્રેજોને અફઘાનીસ્તાન ખાલી કરવું પડ્યું.

૪. સિંધ અને પંજાબ—દક્ષિણ અફઘાનીસ્તાનમાં દાખલ થવા લૉર્ડ આર્કલેન્ડે સિંધના અમીરો સાથે જે કોલકરાર કર્યા હતા તેની રૂએ સને ૧૮૩૯ માં સિંધુ નદીની ખીણનો સઘળો પ્રદેશ રાજકીય નજરે જોતાં અંગ્રેજોના કબજામાં આવ્યો હતો. લૉર્ડ એલેનબરોએ અફઘાનીસ્તાનમાંથી પાછા હટવા વિચાર કર્યો ત્યારે જે મથકો ઉપર અંગ્રેજ લશ્કર પડેલું હતું તે સઘળાં હંમેશ માટે પોતાના કાબુમાં લેવાનું યોગ્ય જણાયાથી સર ચાર્લ્સ નેપીઅરને એ બાબત અમીરો સાથે નક્કી કરવા સિંધ રવાને કર્યો. ખંડણીને બદલે પોતાના મુલકનો અમુક ભાગ અંગ્રેજોને સોંપવા માટે સિંધી અમીરોએ દેખીતી રીતે કાંઈ આનાકાની કરી નહિ, પણ તે વિશે નિયમિત સંધિ ઉપર સહી કરવા પછી તેમણે પોતાનાં લશ્કર એકઠાં કરી બ્રિટિશ રેસીડન્સી ઉપર હુલ્લો કર્યો. આ ઉપરથી સર ચાર્લ્સ નેપીઅરે લશ્કર સહિત તેમના મુલકમાં દાખલ થઈ સને ૧૮૪૩ ના ફેબ્રુઆરી માસમાં મીઆની આગળ અમીરોને સખત હાર ખરાડવાથી સિંધુ નદીના મૂળ તરફનો સઘળો પ્રદેશ અંગ્રેજોના કબજામાં આવ્યો. ખીજે વર્ષે પ્રધાન મંડળે લૉર્ડ એલેનબરોને ઈંગ્લંડ બોલાવી લેવાથી તેની કારકીર્દિને અંત આવ્યો ને તેની જગ્યા સર હેનરી હારડીને લીધી.

સને ૧૮૩૯ માં થયેલા રણજીતસિંહના મરણ પછી પંજાબના ઝનુની લશ્કરને કાબુમાં રાખી શકે એવો બળવાન વારસ ન હોવાથી આખા મુલકમાં તોફાન, ખંડ અને ખૂન થવા લાગ્યાં. રણજીતસિંહનો જ્યેષ્ઠ પુત્ર ખારકસિંહ પોતાના પિતા પાછળ વર્ષ રહી ગુજરી જવાથી તેનો મોટો ભાઈ શેરાસંહ ગાદીએ આવ્યો; પણ તરતજ તેનું ખૂન થયું, અને જે સરદારો તથા પ્રધાનોએ રાજ્યની વ્યવસ્થા કરવા માંડી તેમને સર્વત્ર પ્રસરેલા ખંડથી ખસી જવા જરૂર પડી. ચાલતી અંધાધુંધીને લીધે સીખ રાજ્યનો અંત નજદીક આવતો જણાયો. રણજીતસિંહની વિધવા તથા તેના નાના છોકરા દુલીપસિંહને રાજ્ય-કુટુંબના પ્રતિનિધિ તરીકે ગણવામાં આવ્યા, પણ તેમની સહીસલામતી ખંડખોર લશ્કરની મરજી ઉપર લટકેલી હતી, તેથી તેમણે પોતાના બચાવ માટે એક રસ્તો શોધી કહાડી તોફાની લશ્કરને સતલજની આ બાજુ અંગ્રેજોની સામા રોકાયેલું રાખવા યુક્તિ રચી. આમ કરવાની તેમની ખરી મતલબ એ હતી કે લડાઈથી ઝનુની લશ્કર નબળું પડી જાય અથવા તો સદંતર નાશ પામે; પણ લશ્કરી સરદારો છેક આંધળા નહોતા. વિધવા રાણીનો આ હેતુ તેઓ પામી ગયા હતા. ગવર્નર જનરલ સર હેન્રી હારડીંગે સરહદ ઉપર લુટફાટ થવાની ખીકે તે તરફ વધારે લશ્કર મોકલવા માંડવાથી સીખ લશ્કરમાં સ્વદેશાભિમાનની લાગણી પુર જોશમાં પ્રગટી નીકળી, અને અંગ્રેજોને પંજાબ તરફ આગળ વધતા અટકાવવા માટે સતલજ ઓળંગી બ્રિટિશ મુલકમાં તે લોકો દાખલ થયા. સને ૧૮૪૫ના ડીસેમ્બર માસમાં બ્રિટિશ લશ્કર તેમની સામા થયું. અંગ્રેજોની લડાઈ માટેની તૈયારી અપૂર્ણ હતી, સીખ લોકોનાં બળ તથા ચંચળતાને તેઓએ તુચ્છકારી કહાડ્યાં હતાં, અને અત્યાર લગી જે સહેલાઈથી હિંદુસ્તાનમાં તેઓએ જીત મેળવી હતી તેના પ્રમાણમાં સીખ

લોકોએ કરેલા મજબુત બચાવથી તેઓ અચરત પામ્યા. પહેલી લડાઈ મુઢકી આગળ થઈ તેમાં અંગ્રેજોને જીત મેળવવા માટે ભયંકર નુકસાન વેઠવું પડ્યું. ત્રણ દિવસ પછી શીરોઝશાહ આગળ થયેલી ઘણીજ દુરાચકી તથા ખુનરેજી લડાઈને અંતે અંગ્રેજો પોતાની ધાવ-ણીવાળી જમીનનો ભાગ્યેજ કબજો રાખી શક્યા, અને તેજસિંહની સરદારી હેઠળ આવતાં મદદગાર લશ્કરને હાથે નાશ પામવાના ભયમાં આવી પડ્યા. પણ અંગ્રેજોએ ઘણો મજબુત બચાવ કર્યો; તેજસિંહ પાછો હટ્યો, અને અલીવાજ તથા સોબ્હાનની લડાઈમાં સીખ લોકો ઘણી ઝનુનથી લડ્યા છતાં તેમને સતલજ નદી ઓળંગી પંજાબમાં પાછા હટવું પડ્યું. સને ૧૮૪૬ ના ફેબ્રુઆરી મહિનામાં ગવર્નર જનરલે ૨૦,૦૦૦ માણસ સહિત લાહોરનો કબજો લીધો. રણજીતસિંહના નાના છોકરાને બ્રિટિશ નિયંત્રણની હેઠળ સીખ ગાદી ઉપર બેસાડ્યો; કેટલોક મુલક અંગ્રેજી રાજ્યમાં જોડી દઈ સીખ લશ્કરની સંખ્યા ઘટાડી. આ પછી પંજાબ બ્રિટિશ સરકારની સામાન્ય દેખરેખ તથા રક્ષણ હેઠળ હોય તેવી રીતે બે વર્ષ લગી તેનો વહીવટ ચાલ્યો.

એમ છતાં બ્રિટિશ સર્વોપરી સત્તા પંજાબમાં સર્વમાન્ય ન હોવાથી લાહોરમાં કાવત્રાં અને અદેખાઈ થોડાજ સમયમાં શરૂ થયાં, અને આસપાસના મુલકમાં અતિશય અસંતોષ દેખાયો. એપ્રિલ ૧૮૪૮માં મુલતાનમાં બે બ્રિટિશ અમલદારોનાં ખૂન થતાં બંડ ફાટી ઉઠ્યું, ખાલસા લશ્કર પાછું એકઠું થયું, અને બ્રિટિશ લશ્કર સાથે ફરીથી જોર અજમાવવા પ્રયત્ન કર્યો. ચીલીઅનવાળા આગળ (જન્યુઆરી ૧૮૪૯) અંગ્રેજ સરકારે જીત મેળવવા અગાઉ ૨૪૦૦ સિપાઈઓ અને અમલદારો ખોયા; પણ ગુજરાત આગળ (ફેબ્રુઆરી ૧૮૪૯) સીખ લશ્કરે એવી તો સખત હાર ખાધી કે અંગ્રેજો આખા પંજાબના ખીનતકારી ઘણી થયા. ઘણા મુખત વિચાર પછી પંજાબમાં એક

રક્ષિત દેશી રાજ્ય ઉભું કરવાનો વિચાર લૉર્ડ ડેલહાઉઝીએ એડી લીધો. અંગ્રેજોને માટે આ એક ઘણોજ ભાગ્યશાળી સંજોગ હતો, કેમકે સીખ લોકોનું એવું કંઈ રાજ્ય હોત તો આઠ વર્ષ પછી ફરોલો બળવો તેમને ઘણો નુકસાનકારક નીવડત. સને ૧૮૪૯ માં ગવર્નર જનરલે કહાડેલા ઢંઢેરાની રૂએ પંજાબ અંગ્રેજી અમલ હેઠળ મુકાયું અને બ્રિટિશ સરહદ અફઘાનીસ્તાનના પહાડની તળેટી સુધી પહોંચી. દેશી રાજ્યોની હરીફાઈ નાશ પામી અને આખું હિંદુસ્તાન એક સર્વોપરી સત્તાના અમલ હેઠળ મુકાયું.

આ પ્રમાણે અને પાર્લામેન્ટ મારફતે પ્રદર્શિત થયેલી બ્રિટિશ પ્રજાની પુર સંમતિ સાથે એક પછી એક આવેલા ગવર્નર જનરલે ઓગણીસમી સદીમાં હિંદુસ્તાનમાં અંગ્રેજી રાજ્યની સ્થાપના કરી.

૫. દ્વિશિષ્ટ અહમદશ—લૉર્ડ ડેલહાઉઝીએ પંજાબ સર કરી પેશાવર ઉપર બ્રિટિશ વાવટો ભાગ્યેજ ઉડતો કર્યો એટલામાં બરમીઝ રાજ્ય સાથે તેને તકરાર ઉડી જેને પરિણામે હિંદુસ્તાનના અમિ કોણમાં મોટો પ્રદેશ અંગ્રેજી અમલ હેઠળ આવ્યો. પોતાની સ્થિતિના કંઈ પણ વિચાર કર્યા વિના બરમીઝ સત્તાધિકારીઓએ બ્રિટિશ પ્રજાને હેરાન કરવાથી ગવર્નર જનરલને બંગાળના અખાતમાંના તેમનાં બંદરો ઉપર ઘેરો ઘાલવાની તથા પેશુ હસ્તગત કરવાની ફરજ પડી. જેવી રીતે કલકત્તામાં કોઠી સ્થાપવાને પરિણામે આખું બંગાળા અંગ્રેજોના હાથમાં આવ્યું, કરાંચીના કમળ પછી આખું સિંધ તેમને મળ્યું, તેવીજ રીતે રંગુનનો કમળો લેવો એ અહમદશ સર કરવાને માટેનું અંગ્રેજોનું પહેલું પગલું હોય એમ જણાયું.

૬. દેશના માંહેલા ભાગમાંનાં રાજ્યોનું ખાલસા થવું—તથા ૧૮૫૭ ના બળવો—બ્રિટિશ રાજ્યના બે છેડા ઉપરના પ્રાંતો જીતી લીધા પછી લૉર્ડ ડેલહાઉઝીએ દેશના અંદરના કારખાસ તરફ

પોતાનું લક્ષ દોડાવ્યું. સને ૧૮૧૮માં પેશ્વાઈ નાયુદ્ધ થઈ ત્યારે શિવાજીના વંશના મરાઠા રાજને લોર્ડ હેસ્ટિંગ્સે કેદખાનામાંથી છુટા કરી સતારાનું રાજ્ય તેને સોંપ્યું હતું. સને ૧૮૪૮માં તેની પછી ગાદીએ આવનાર નવારસી ગુજરી જવાથી લોર્ડ ડેલહાઉઝીએ ગાદીવારસ દત્તક લેવા દેવા ના પાડી, અને એવો નિયમ ઠરાવ્યો કે તાબા હેઠળના કોઈ પણ રાજ્યમાં વારસને અભાવે ગાદી ખાલી પડે તો એક રાજ્ય-નીતિ તરીકે અંગ્રેજો તેના માલીક થાય; પરંતુ કોઈ મજબુત કારણ હોય તો જ મરનાર રાજના વંશના કોઈ પણ કાયદેસર વારસને તેની ગાદી મળે. આ નિયમાનુસાર સતારાનું રાજ્ય અંગ્રેજોએ લઈ લીધું. ત્યાર પછી સને ૧૮૫૩માં જાંસી અને ખીજે વર્ષે નાગપૂર અંગ્રેજ અમલ હેઠળ આવ્યાં. આ રૂઢી લોર્ડ કેનિંગના સમયમાં બંધ પડવાથી દેશી રાજઓને પોતાના રાજ્યના સ્થાઈપણા માટે એટલે લગી ભરોસો આવ્યો કે હાલમાં તેઓ પોતાની હયાતીમાં વારસ દત્તક લેવાનું ભાગ્યે જ પસંદ કરે છે.

પંજાબ અને પેગુ લડાઈની જીત તરીકે અંગ્રેજોએ મેળવ્યાં હતાં; સતારા, જાંસી અને નાગપૂરનાં રાજ્યો વારસને અભાવે અંગ્રેજ અમલ હેઠળ આવ્યાં હતાં. માત્ર આંડિધનું રાજ્ય અસલ અધાન ધુધીને કારણે તેના વઝીર પાસેથી અંગ્રેજોએ છીનવી લીધું હતું. ઓગણીસમી સદીની શરૂઆતમાં આંડિધના વઝીરે કંપનીના અમલદારોની સલાહ તથા સંમતિ પ્રમાણે રાજ્ય ચલાવવા માટે લોર્ડ વેલેસ્લી સાથે તહનામું કર્યું હતું પણ કરેલા કરાર તરત જ ભૂલી જવામાં આવવાથી રાજ્યમાં ગોટાળા દિન પર દિન વધતા ગયા; લૂંટફાટ, તોફાનો અને બંડ અવારનવાર થવા માંડ્યાં અને લોકો ઉપરના જુલમનો પાર રહ્યો નહિ. ગવર્નર જનરલે મોકલેલી ચેતવણીઓ તુચ્છકારી કહાડવામાં આવી અને મામલો એવો તો ગંભીર થતો ગયો કે

લશ્કરની મદદ વડે અંધેર દાખી દેવું અશક્ય જણાયું. આ કારણથી સને ૧૮૫૬ના ફેબ્રુઆરી માસમાં આંધ્રના રાજ્ય ઉપર અમલ ચલાવવાનું ઇસ્ટ ઇન્ડીઆ કંપનીએ માથે લીધું, અને એ મહિનાના અંત પહેલાં લૉર્ડ ડેલહાઉઝીએ ગવર્નર જનરલના ઓફીસનો હવાલો લૉર્ડ કનિંગને સોંપ્યો.

હવે બ્રિટિશ રાજ્ય સત્તા તથા આબાદીની પરાકાષ્ઠાએ પહોંચ્યું હતું, કેમકે તેનો પ્રદેશ હદ ઉપરાંત વધી ગયો હતો, અને સિંધુથી ઇરાવતા નદી સુધીના વિશાળ મુલકમાં જ્વરસ્થા તથા સત્તાહ સંપ હતાં પણ અસાધારણ લાંબા યુદ્ધકાળને અંતે જ્યારે લડાઈ થઈ રહે, કાપાકાપી ખીલકુલજ અંધ પડે અને દેશમાં સઘળે શાંતિ પથરાય ત્યારે શીરજોર ભાડુતી લશ્કર આજસમાં પડી રહેવાથી બેચેન થાય છે, તેવીજ અશાંતતાનાં ચિન્હો હજી દેખાતાં હતાં.

સને ૧૮૩૮થી ૧૮૮૪ સુધી અવારનવાર અફઘાન તથા સિંધના બલુચી લોકો સામે ગ્વાલીઅરના બળવાખોર મરાઠા અને પંજાબના સીખ સામે લશ્કર રોકાયેલું રહ્યું હતું. સને ૧૮૫૨ માં બરમાની ખીજી લડાઈ થઈ; પેશાવરમાં અંગ્રેજ વાવટો ભાગ્યેજ ઉડતો થયો એટલામાં લૉર્ડ ડેલહાઉઝીને આવાની દરબાર સાથે ટંટો થયો જેની અંતે દક્ષિણ અહલદેશ બ્રિટિશ રાજ્યમાં જોડાઈ ગયું. સને ૧૮૪૧-૪૨ માં કાબુલમાંથી બચકર નુકસાન ખમી અંગ્રેજ લશ્કરને પાછા હાંકવું પડ્યું હતું તે સિવાય તેણે હંમેશાં વિજય મેળવ્યો હતો; પણ એશિયામાં એક વિજયી ભાડુતી લશ્કર, જેનીસરી અથવા મામલુકની માફક સ્વસ્થ બેસતાં ઘણું ખર્ચ ઉદ્ધત થાય છે. બંગાળના સિપાઈઓ એમ માનતા કે આખું હિંદુસ્તાન તેમના પગ તળે હતું; સને ૧૮૫૬માં જ્યારે આંધ્ર અંગ્રેજ રાજ્ય સાથે જોડાયું ત્યારે લશ્કરી સિપાઈઓના ગુસ્સાનો પાર રહ્યો નહિ, કેમકે આંધ્ર તેમનો સ્વદેશ

હતો. આથી જ્યારે કહેવાતી ચરખીવાળી કારતુસોથી તેમની લાગણી ઉસ્કેરાઈ ત્યારે તેઓ ધણી ધાતકી રીતે અંગ્રેજ અમલદારોની સામા થયા અને મોટો બળવો ઉઠાવ્યો.

આ ધાતકી અને ઝનુની બંડ દાખી દેવા જે પ્રયત્ન થયો તેમાં હિંદુસ્તાનની એક વખતની નામાંકિત અને પ્રબળ સંસ્થા તથા વ્યક્તિના રહ્યા સહ્યા પડછાયા ધસડાઈ ગયા. મોગલ શહેનશાહ અને તેની ભવ્ય દરબારનો આભાસ દિલ્હીમાંથી અસોપ થયો; પેશ્વાના માન માટે દાવો કરતો ઢોંગી કાનપૂરમાંથી અદ્રસ્ય થયો. અને હિંદુસ્તાનનું આખું રાજ્ય ઈસ્ટ ઈન્ડીઆ કંપનીના હાથમાંથી સીધું ઈંગ્લેન્ડના તાજ હેઠળ ગયું. અપરોક્ષ અથવા પરોક્ષ રીતે આખા રાજ્યમાં ખિટનનું ઉપરીપણું કંઈ પણ વાંધા અથવા તકરાર વગર સ્વીકારાયું. હરીશાઈ અથવા ટંટાં શીસાદનું કારણ નિર્મૂળ થતાં રાજકીય ઊંદગીનું હાલનું સ્વરૂપ શરૂ થયું અને રાજ્યમાં જે પક્ષો બંધાવા માંડ્યા, તેમની આકાંક્ષા તથા વિચાર ગમે તેવા હોય પરંતુ તેઓ રાજ્ય તરફ પૂર્ણ વફાદાર હતા.

## પ્રકરણ ૧૭ મું.

રાજ્યની સંપૂર્ણતા. ( ઈ. સ. ૧૮૫૦-૧૮૮૫. )

૧. સને ૧૮૫૮ ના ૬<sup>મ</sup> દેરે—આગલાં પ્રકરણોમાં મોગલ શહેનશાહતની પડતીના પ્રારંભથી સને ૧૮૫૮ સુધીમાં હિંદુસ્તાનમાં અંગ્રેજી રાજ્ય ધીમે ધીમે કેવી રીતે વિસ્તારમાં વધતું ગયું તે આપણે જોયું. હવે મહારાણી શ્રી વિક્ટોરિયાના મહાન અભય વચનના



હંદરાથી હિંદુસ્તાનનો અમલ ઇંગ્લંડના રાજ્યકર્તાના હાથમાં સીધી રીતે આવ્યો, અને જે કે બળવાની અસર થોડોક વખત લગી કેટલાક પ્રાંતોમાં જણાઈ તોપણ એ સમયથી જ આ દેશમાં રાજકીય શાંતિની શરૂઆત થઈ હોય એમ કહી શકાય.

રાણી વિક્ટોરિયાએ પોતાના હંદરા મારફત હિંદની સમસ્ત પ્રજાને જાહેર કર્યું કે હિંદુસ્તાનનો રાજ્યઅમલ ઇસ્ટ ઇન્ડીઆ કંપનીના હાથમાંથી પોતાના હાથમાં આવ્યો છે. વળી તેમણે દેશી રાજાઓ સાથે કંપનીએ જે અનેક તહનામાં અને કોલકરારો કર્યા હતા તે કબૂલ રાખ્યા; હિંદી પ્રજાની ધર્મ સંબંધી બાબતોમાં દખલ નહિ કરવા માટે પોતાના અધિકારીઓ ઉપર ખાસ પ્રતિબંધ મુક્યા, અને એવી ઇચ્છા પ્રદર્શિત કરી કે પોતાની હિંદી પ્રજાને સરકારી નોકરીમાં છૂટથી અને નિષ્પક્ષપાતપણે દાખલ કરવી. આવી શુભ શરૂઆતથી દેશમાં શાંતિ પથરાતાં સુધારો જલદીથી દાખલ થતો ગયો. સને ૧૮૫૬માં બ્રિટિશ અમલ હેઠળ આવેલો આંધ્રનો મુલક જે વર્ષની ગડબડાટ પછી શાંત પડી ગયો. મોટા જમીનદારોનાં શસ્ત્ર છીનવી લેવાયા પછી લાભદાઈ જમાવંધીથી તેઓ સંતોષ પામ્યા. પંજાબમાં સર જૉન લૉરેન્સના ડહાપણ ભરેલા અમલથી સીખ લોકોએ બ્રિટિશ સત્તા માન્ય કરી. મોગલ રાજ્યના રહ્યા સહ્યા ડુકડાનું રાજ્યબંધારણ ગોઠવાઈ જવાથી તે તરફ પણ ગડબડ થવાની બીક જતી રહી. બીજી તરફ દેશી રાજ્યો સાથે લૉર્ડ વેલેસ્લીએ જે સહાયકારી સંધિઓ કરી હતી અને તેની પછી આવેલા ગવર્નર જનરલોએ તેને અનુમોદન આપી તેમની સાથેના સંબંધ સુધારવા યત્ન કર્યો હતો, તેથી તે સંધિઓએ કલકત્તા સરકારની સર્વમાન્ય સત્તા સ્વીકારી હતી, અને રાજકીય સુધારા પોતાના પ્રાંતમાં દાખલ કરવા દેશી રાજાઓએ હાંસાતોંસી કરવા માંડી હતી. તેમ છતાં બ્રિટિશ સત્તાધિકારીઓ દેશી રાજ્યોમાં અધાધુધી પ્રચલિત

થતાં તે અટકાવવા હંમેશ તત્પર રહેતા, અને અસહ્ય ગેરરીતી માટે ગુન્હેગારને શિક્ષા કરવા તત્પર રહેતા. સને ૧૮૭૬માં વડોદરાના ગાયકવાડે બ્રિટિશ રેસીડન્ટને ઝેર આપવાનો યત્ન કરવાના સખમે તેને ગાદીએથી ઉઠાડી મૂકવામાં આવ્યો; તેવીજ રીતે બંગાળાની પૂર્વ સરહદ ઉપર આવેલા મણીપૂરનો રાજા અમલ ચલાવવા અશક્ત માલમ પડવાથી તેને પણ અંગ્રેજ સરકારે ઉઠાડી મુક્યો.

આ અસંખ્ય દેશી રાજ્યોમાં સને ૧૮૮૧ માં એક મોટા રાજ્યનો વધારો થયો. આપણે આગળ વાંચી ગયા છીએ કે ટીપુ સુલતાનના મરણ બાદ મહેસુરના રાજાનો કેટલોક મુલક જે હિંદુ રાજા પાસેથી હૈદરઅલીએ તે રાજ્ય ઝુટવી લીધું હતું તેના વંશજને અંગ્રેજોએ સોંપ્યો હતો. પણ સને ૧૮૩૧માં અંગ્રેજ સરકારે તેનો વહીવટ પોતાના હાથમાં લઈ પચાસ વર્ષ લગી અમલ ચલાવી, સને ૧૮૮૧માં તે રાજ્યનું બંધારણ નવેસર ગોઠવ્યું અને અસલ રાજ્યકુટુંબના વારસને અંગ્રેજ સત્તા માન્ય કરવાની શરતે પાછું સોંપ્યું.

**૨. અફઘાનીસ્તાન અને બુતાન**—બ્રિટિશ હિંદુસ્તાનમાં આવેલો મુલક અને તેની બાંહેધરી હેઠળનાં દેશી રાજ્યો જ્યારે આ પ્રમાણે શાંત થતાં હતાં ત્યારે બ્રિટિશ રાજ્યની સરહદની બહારનો મામલો ઘણો ગુંચવાડા બરેલો થતો હતો. સને ૧૮૪૯ માં પંજાબ ખાલસા થતા પછી બ્રિટિશ અમલ અફઘાનીસ્તાનના પહાડી મુલક લગી લંબાયો હતો, અને તે તરફ વસતા હઠીલા જંગલી લોકો બ્રિટિશ મુલકમાં અવારનવાર જે હુંટફાટ ચલાવતા તે દાખી દેવા કેટલીક અંગ્રેજ સ્વારીઓ ગયેલી પણ તેનું કંઈ પણ ઈચ્છવા જેવું પરિણામ આવ્યું નહિ. સને ૧૮૬૩ માં પેશાવરની ખીણ ઉપરના મુલકમાં વસતા ઝનુની મુસલમાનો સામે એક મોટી ચહડાઈ લઈ જવાની અંગ્રેજોને જરૂર પડી. અંબેલા આગળ અંગ્રેજ સરકાર પોતાના લશ્ક

સ્ત્રી સલામતી માટે મોટા ભયમાં આવી પડ્યો હતો, પણ ધણી બહાદુરીથી તેણે પોતાનો બચાવ કરી દુશ્મનોને મારી હઠાવી તેના સરદારને તહ કરવા ફરજ પાડી.

આવાં જ કેટલાંક કારણોથી સને ૧૮૬૪માં અંગ્રેજ સરકારને ભુતાન સાથે લડાઈમાં ઉતરવું પડ્યું. ભુતાનના લોકો ગરીબ અને અજ્ઞાન હોવા ઉપરાંત હુંટકાટ ઉપર ગુજરાન ચલાવતા. તેઓ વારંવાર બંગાળમાં ઉતરી પડતા અને ધાડ પાડતા. આવી એકાદ ધાડમાં બ્રિટિશ પ્રજાનાં કેટલાંક માણસોને તેઓ પોતાના મુલકમાં ઉંચકી જવાથી તેમનો છુટકારો મેળવવા કલકત્તા સરકારે એક અંગ્રેજ એલચીને ભુતાન રવાના કર્યો. એ એલચીનો તિરસ્કાર થવાથી અંગ્રેજ લશ્કરે ભુતાનના લોકોને મારી હઠાવી પોતાની મરજી મુજબના કોલકરાર કરાવી લીધા. એ વખતથી ભુતાનનો મુલક શાંત છે.

પંજાબના અને સિંધની પશ્ચિમ બાજુએ આવેલા બલુચીસ્તાનના ખીલાતના ખાનની સત્તાનો બલુચી સરદારો અનાદર કરતા હોવાથી સને ૧૮૭૬માં લોર્ડ લિટને મેજર સેન્ડમેનને બલુચીસ્તાન મોકલી ખાન અને તેના તાબાના સરદારો સાથે એવી મતલબના કોલકરાર કર્યા કે જેની રૂએ ખાને બલુચીસ્તાનમાં અંગ્રેજ ઉપરીપાણું કબૂલ કર્યું, વેપાર અર્થે સઘળા રસ્તા ખુલ્લા કર્યા અને સરહદ ઉપરની ગડબડાટ દાખી દીધી. આ લાભોના બદલામાં અંગ્રેજોએ ખાનનો તેના દુશ્મન સામે બચાવ કરવાનું માથે લીધું. આ ગોઠવણની રૂએ હિંદુસ્તાનની સરહદનો એક ખુણો હંમેશ માટે અંગ્રેજોના કબજામાં આવ્યાથી અફઘાનીસ્તાનની દક્ષિણ સરહદથી થોડે દૂર આવેલા ક્વેટા સુધી રેલ્વે લંબાવી અંગ્રેજોએ તે તરફ પોતાનાં લશ્કરી મથકો ગોઠવી દીધાં.

સને ૧૮૭૮ થી ૧૮૮૧ સુધી ચાલેલો ખીજો અફઘાન વિમ્બ

હનાં કારણોની અત્રે લાંબી તપાસ લેવી સ્થળ સંકોચને લીધે અશક્ય છે. એ કારણો યુરોપમાં ચાલેલી લડાઈઓ તથા ત્યાંની રાજકીય ખટપટ સાથે તેમજ મધ્ય એશિયામાંની રૂશીઆની હાલચાલ સાથે બાકી સંબંધ ધરાવે છે.

૩. રૂશીઆ અને ત્રીજો અફઘાન વિગ્રહ—બ્રિટિશ રાજ્યની સીમા હિંદુસ્તાનની કુદરતી સરહદ લગી લંબાતાં એવું ધારવામાં આવતું હતું કે અંગ્રેજોને હવે કોઈ પણ પ્રજા સાથે લડાઈમાં ઉતરવું પડશે નહિ. પણ અફઘાનીસ્તાનના પહાડી મુલક સુધી પહોંચતાં અંગ્રેજોને ખીજી યુરોપી પ્રજાની હાલચાલ ઉપર દેખરેખ રાખવાની જરૂર પડી. કેમકે રૂશીઆ મધ્ય એશિયામાં પગ પેસારો કરી ધસારાબંધ આગળ વધતું હોવાથી અને અંગ્રેજોને પોતાની સરહદ ઉપર આવેલા મુલકમાં કોઈ પણ વિદેશી પ્રજાનો લાગવગ પ્રસારતો અટકાવવામાં લાભ સમાયેલો હોવાથી હિંદુસ્તાનના અંગ્રેજ અધિકારીઓને માટે રૂશીઆ ઉપર બારીક દેખરેખ રાખવાનું અવશ્ય હતું.

ખીવનો પ્રાંત રૂશીઆના હાથમાં જવાથી રૂશીઆનો અફઘાનીસ્તાનની પડોસમાં આવી લાગ્યા હતા, અને ત્યાંથી આગળ વધતા તેમને અટકાવવાના હેતુથી ઈંગ્લેન્ડનાં પ્રધાન મંડળે જે ભાંજગડ કરી તેનો સેન્ટપીટર્સબર્ગથી કંઈ સંતોષકારક જવાબ મળ્યો નહિ. સને ૧૮૭૩માં રૂશીઆન બાદશાહે અફઘાનીસ્તાનનો મુલક પોતાના લાગવગની બાહેર હોવાનું જાહેર કરવાથી અંગ્રેજોએ તે તરફ પોતાની સત્તા વધારવા ચત્ન કર્યા. આ સમયે અંગ્રેજ રાજ્યદારીઓની મુખ્ય મતલબ અફઘાનીસ્તાનની સ્વતંત્રતા જાળવવાની હતી, અને તેને લીધે જે ગેરસમજુતીઓ ઉભી થઈ તેમાંથી સને ૧૮૭૮માં અફઘાન વિગ્રહ શરૂ થયો.

વારસા માટેની એક લાંબી અને ઝનુની લડાઈ પછી શેરઅલ્લી સને ૧૮૬૮માં અફઘાન ગાદીએ આવ્યો ત્યારે તેનો મુલક બે મહાન યુરોપીઅન પ્રબળતા રાજ્યની વચમાં હોવાને લીધે તેને પોતાની સલામતી માટે ચિંતા લાગવાથી મિત્રાચારી અને મદદ માટે હિંદુસ્તાન તરફ એણે લક્ષ દોડાવ્યું. સને ૧૮૬૯માં લૉર્ડ મેયો જે કે એને અંબાલા આગળ મળ્યો અને તેની સારી રીતે આગતાસ્વાગતા કરી તોપણ રીતસરના કોલકરાર કરવાને તેને ઇંગ્લંડથી સત્તા મળેલી ન હોવાથી આ મુલાકાતનું કાંઈ પણ મહત્વનું પરિણામ આવ્યું નહિ. સને ૧૮૭૩માં જ્યારે આ બાબત બાંજગડ ફરી શરૂ થઈ ત્યારે પરદેશી હુમલા સામે શેરઅલ્લીનો બચાવ કરવાનું લૉર્ડ નૉર્થબ્રુકે ઇંગ્લંડના પ્રધાન મંડળને સૂચવ્યું, પણ એ સૂચના પણ વ્યર્થ ગઈ એટલે શેરઅલ્લીની નિરાશાનો પાર રહ્યો નાહ, અને એને લીધેજ પાછળથી શેરઅલ્લીએ બ્રિટિશ સરકાર તરફ આટલો બધો વેર-બાવ દર્શાવ્યો.

ત્રણ વર્ષ બાદ સને ૧૮૭૬માં પ્રધાનમંડળને અમીર સાથે વધારે ઘાડો સંબંધ બાંધવાનું આવશ્યક લાગવાથી લૉર્ડ લીટનને તે મુજબ કામ કરવા ફરમાન કર્યું. તેણે પહેલાં તો કાબુલમાં એક મિશન મોકલવા સૂચના કરી પણ અમીરને તે રૂચી નહિ, એટલે કેટલાક નિષ્ફળ પ્રયત્ન પછી એ બાબત છોડી દેવાઈ. સને ૧૮૭૭માં રૂશીઆ અને તુર્કસ્તાન વચ્ચે લડાઈ જાગતાં જ્યારે રૂશીઆનું લશ્કર કોન્સ્ટેન્ટીનોપલ આગળ હતું ત્યારે બ્રિટિશ સરકારે માલ્ટામાં હિંદી લશ્કર મોકલવા તૈયારી કરી. આના જવાબમાં રૂશીઆનોએ મધ્ય એશિયા-માંથી પોતાના લશ્કરનો થોડો ભાગ અફઘાનીસ્તાન તરફ રવાના કર્યો, અને એક રૂશીઅન એલચીએ કાબુલ આવી અમીર સાથે મિત્રાચારીની સલાહ કરવા ગોઠવણ કરી. બીજી તરફથી વાઈસરૉયે કાબુલમાં

અંગ્રેજ એલચી મોકલવા માગણી કરી; પણ સર નેવિલ એમ્પરસને અફગાન સરહદ ઉપરથી પાછા હાંકી કહાડવામાં આવવાથી, અને છેલ્લી માગણીનો કંઈ જવાબ ન મળવાથી સને ૧૮૭૮ના નવેમ્બર માસમાં લડાઈ જાહેર થઈ. અંગ્રેજ લશ્કર ત્રણ કટકે વહેંચાઈ જ અફગાનીસ્તાનમાં દાખલ થયું. ક્વેટાને રસ્તે જે લશ્કર ગયું તેણે વગર મહેનતે કંદહાર લીધું; ખીબા બે ભાગે ઉત્તર તરફથી પુરંમ અને જલાલાબાદ ઉપર ઘેરો ઘાલ્યો અને જ્યારે જનરલ રૉબર્ટસે પીવર કોટલ આગળ અફગાન લશ્કર વિખેરી નાંખ્યું, ત્યારે અમીર કાબુલમાંથી ન્હાસી ગયો અને ઓકસસ નદી આગળના મુલકમાં ભરાઈ બેસી, ટ્રાન્સ કાસ્પીઆના રૂશીઅન અધિકારીઓને મદદ માટે વિનંતિ કરી, પણ બર્લિનના કોલકરાર પછી રૂશીઆને અમીરના કામમાં માથું મારવા કારણ ન હોવાથી તેને બ્રિટિશ સરકાર સાથે તહ કરવા સલાહ આપી. સને ૧૮૭૯માં શેરઅલ્લી ગુજરી જતાં તેના છોકરા યાકુબને અફગાનીસ્તાનમાંનો કેટલોક મુલક અંગ્રેજોને સોંપવાની અને કાબુલમાં અંગ્રેજ એલચી રાખવાની શરતે અમીર તરીકે અંગ્રેજોએ માન્ય રાખ્યો, અને લડાઈનો અંત આવ્યો. ગંડમકની સલાહની રૂએ સર લુઈ કેવગનરી, જુલાઈ, ૧૮૭૯ માં કાબુલ ગયો.

પણ શેરઅલ્લીના મરણથી અફગાનીસ્તાનમાં ગડબડ ગોટાળો ઐટલો વધી ગયો કે યાકુબખાન તે દાખી દેવા અશક્ત નિવડ્યો. લશ્કરને પગાર ન મળવાથી તોફાની થયું હતું, અને એક ઝનુની અને ધર્મી લોકોનો ગુસ્સો કાબુલમાં અંગ્રેજ એલચીની હાજરીથી હદ-પારનો વધી ગયો હતો. ટુંકમાં અફગાનીસ્તાનનો મામલો અંગ્રેજ એલચીની સલામતી ઉપર લટકી રહ્યો હતો, પણ તેના કાબુલ જવા પછી ત્રણ માસમાંજ તેનું ખૂન થવાથી અંગ્રેજોને લડાઈ શરૂ કરવી પડી. સર ફ્રેડ્રીક રોબર્ટસે ઝડપથી કુચ કરી બહાદુરીથી કાબુલનો કબજો

લીધો, અને કંદહાર પણ સર થયું. એટલામાં નવીજ મુશ્કેલીઓ ઉભી થઈ, અફઘાનીસ્તાનનો મુલક તામે કરવાનું અંગ્રેજો માટે અશક્ય હતું છતાં અફઘાન જાતોએ અંગ્રેજો તેમ કરશે એમ માની લઈ કાબુલની આસપાસ બળવો ઉઠાવ્યો. સને ૧૮૭૮ના ડિસેમ્બર માસમાં અંગ્રેજો ઉપર હુમલો કરવાના હેતુથી સધળી જાતો એકત્ર થઈ ગઈ. ઘણી સખત ઝપાઝપી પછી જો કે અંગ્રેજોએ અફઘાનોને હરાવ્યા હતા છતાં કોઈ અશક્ત અને મળતીઆ રાજ્યકર્તાને કાબુલની ગાદી ઉપર બેસાડવાનું અંગ્રેજો માટે મુશ્કેલ હતું. એટલામાં શેરઅલીની અગાડીના અમીરનો ભત્રીજો અબ્દુલ રહેમાન ઉત્તર તરફથી નીકળી આવ્યો. શેરઅલી ગાદીએ આવતાં અબ્દુલ રહેમાનને અફઘાનીસ્તાનમાંથી દૂર કરવામાં આવ્યો હતો, અને તે લાંબો વખત થયાં ઓકસસ નદી ઓળંગી રૂશિઅન રક્ષણ હેઠળ રહેતો હતો. વાઘસરોય સાથે ચાલેલા સંદેશાને પરિણામે અબ્દુલ રહેમાન કાબુલનો અમીર બહાર થયો; તેને અંગ્રેજો તરફથી નાણું અને હથિયારની સારી મદદ મળવા ઉપરાંત, પરદેશી હુમલા સામે બચાવ કરવાનું વચન મળ્યું. અંગ્રેજ લશ્કર હિંદુસ્તાન પાછા ફરવાની તૈયારીમાં હતું એટલામાં શેરઅલીનો નાનો છોકરો અયુબખાન લશ્કર લઈ કંદહાર ઉપર આવે છે એવી ખબર મળી. અંગ્રેજ લશ્કરે તેને મારી હાલવી સર ફ્રેડ્રીક રોબર્ટસ બોલન-પાસમાં થઈ હિંદુસ્તાન પાછો ફર્યો. સને ૧૮૮૧ માં અંગ્રેજોએ અફઘાનીસ્તાનમાંથી ખસી જઈ અમીરને તેનો મુલક સોંપ્યો. ત્યારથી અફઘાનીસ્તાનની આર્થિક અને રાજકીય સ્થિતિ સુધરતી ચાલી. હવે ત્યાં માંહોમાંહેની લડાઈ તથા હુલ્લડ તોફાન બંધ પડ્યાં. છેલ્લાં સત્તા-વીશ વર્ષ થયાં ત્યાં સધળું શાંત છે, અને કંઈ પણ વિરુદ્ધતા વગર હાલનો અમીર ગાદીએ આવ્યો છે. બ્રિટિશ સરકાર તરફથી તેને મળેલી મદદ અને ટેકાને લીધેજ અફઘાનીસ્તાનની આંતરિક સ્થિતિમાં

આ સધળો ફેરફાર થવા પામ્યો હતો. હાલનો અમીર અંગ્રેજો સાથે એટલો મળી ગયો છે કે સને ૧૮૦૭ માં તેમના આમંત્રણને માન આપી તે હિંદુસ્તાનમાં મુસાફરી કરવા આવ્યો હતો.

ઉત્તર તરફની સરહદનો મુલક અંગ્રેજ લાગવગ હેઠળ આવ્યા પછી હિંદુસ્તાનના અગ્નિ કોણ તરફ અંગ્રેજ સરકાર માટે નવી મુશ્કેલી ઉભી થઈ હતી. સને ૧૮૫૩ માં દક્ષિણ ખલ્લદેશ અંગ્રેજોએ જીતી લીધા પછી ખરમીઝ રાજ્યકર્તા બ્રિટિશ સરકાર પ્રત્યે વેરભાવ બતાવતા હતા. સને ૧૮૮૫માં તેઓએ બ્રિટિશ પ્રબળને કહેલા નુકસાનનો બદલો આપવા ના પાડી ફ્રેન્ચ સરકાર સાથે સલાહ કરવા ગોઠવણ કરવાથી બ્રિટિશ સરકારે તેમની સામે લડાઈ જાહેર કરી. ખરમીઝ લશ્કર તેમની સામે ન થવાથી માંડલે સર થયું અને આખા ખલ્લદેશ ઉપર અંગ્રેજ વાવટો ઉડતો થયો.

**૪. આંતરિક વહીવટ**—અત્યાર સુધી હિંદુસ્તાનમાં બ્રિટિશ રાજ્યના ઉદયનો ઇતિહાસ રાજકીય નજરે જોઈ ગયા. શરૂઆતમાં સોથી દોઢસો વર્ષ મારામારી તથા કાપાકાપીમાં વહી ગયાં એટલે દેશનો વહીવટ સુધારવા માટે અંગ્રેજોને ભાગ્યેજ મળ્યો. પણ ઓગણીસમી સદીનાં છેલ્લાં પચાસ વર્ષ દરમિયાન જ્યારે દેશ સામાન્ય રીતે શાંત હતો ત્યારે દેશની આર્થિક સ્થિતિ સુધારવા તથા વહીવટ સુધારી નિયમિત કરવા તેમને પુશ્કળ અવકાશ મળ્યો. મોગલોના અમલ વખતે રાજ્યમાં કંઈક નિયમ હતો; અને તે વખતે પડેલા જીલ્લા અને પ્રાંત, અને દેશમાં દાખલ થયેલી જમાબંધી હજી પણ કેટલેક ઠેકાણે હસ્તી ભોગવે છે. પણ અંગ્રેજોની અગાડીના દેશી રાજાઓ વારંવાર લડાઈમાં ઘસ્ટ થયલા હોવાથી દેશના વહીવટમાં સુધારો કરવાનો તેમને વખત મળ્યો નહિ. તેમ છતાં મોગલ રાજ્યની ચઢતીના વખતમાં પણ પાશ્ચાત્ય પ્રદેશોની રૂઢી પ્રમાણેના ફેજાદારી



અથવા દિવાની કાયદા દેશમાં નહોતા. હિંદુસ્તાનની જુદી જુદી જાતો પોતપોતાના રીત રિવાજ ઉપર અને ખાસ સંસ્થાઓ ઉપર આધાર રાખી પોતાનો વહીવટ ચલાવતા. ઇસ્ટ ઇન્ડીઆ કંપનીના અમલની શરૂઆતમાં જૂની ઢબમાં રેગ્યુલેશન બહાર પાડવાનો રવૈયો હતો. પાછળથી કલકત્તા સરકાર તરફથી કેટલાક અગત્યના ધારા બાંધવામાં આવ્યા હતા. પણ જેમ જેમ નવા પ્રદેશો બ્રિટિશ અમલમાં આવતા ગયા તેમ તેમ તેને ગવર્નર જનરલે નોન-રેગ્યુલેશન પદ્ધતિ પ્રમાણે પોતાની દેખરેખ હેઠળ રાખ્યા અને ધીરે ધીરે જૂના કાયદા પ્રમાણે ત્યાં વહીવટ ચલાવવાનું જારી કર્યું.

એથી જ્યારે સને ૧૮૫૭નો બળવો અસરકારક રીતે દાખી દેવામાં આવ્યો ત્યારે રાજ્યનું બંધારણ ફરીથી નવેસર ગોઠવવાની જરૂર જણાઈ. સને ૧૮૫૮માં પસાર થયેલા પાર્લામેન્ટના એક્ટની રૂએ હિંદુસ્તાનના કામકાજ ઉપર જે સત્તા કોર્ટ ઓફ ડાયરેક્ટરો અને રાજ્યના કેટલાક પ્રધાનો ચલાવતા હતા તે સઘળી સેક્રેટરી ઓફ સ્ટેટ ઇન કૌન્સિલના હાથમાં ગઈ; અને ઇસ્ટ ઇન્ડીઆ કંપની હસ્તકનાં ફરીઆઈ ફોજ તથા લશ્કર બાદશાહી નોકરીમાં હોય એમ ગણાયું. સને ૧૮૬૧માં હિંદુસ્તાનની કૌન્સિલ સુધારણા બાયતના એક્ટ અન્વયે ગવર્નર જનરલની એક્ઝીક્યુટીવ કૌન્સિલના બંધારણમાં ફેરફાર થયો અને આખા હિંદુસ્તાન માટે કાયદા બાંધનારી કૌન્સિલ ગવર્નર જનરલના વડપણ હેઠળ સ્થપાઈ અને તેવીજ કૌન્સિલ, મદ્રાસ, મુંબઈ અને કલકત્તામાં દરેક ઇલાકા માટે મુકરર થઈ. ફોજદારી અને દીવાની કાયદા બંધાયા; લાંબા કાળથી ચાલી આવેલી રૂઢીઓ તથા રીત રિવાજને અદાલતોએ માન્ય રાખી કાયદા પ્રમાણે તેમનો અમલ કરવા ફરમાવવામાં આવ્યું; દરેક ઇલાકા અથવા પ્રાંતની સ્થિતિ અનુસાર જમાબંધી કરાવવામાં આવી; દેશમાં સર્વત્ર રેલ્વે, તાર વગેરે

દાખલ થઈ ગયાં; અને તેને લીધે દેશનો વેપાર સપાટાબંધ વધતો ગયો. ખેતીવાડીને મદદ કરવા માટે મોટી મોટી નહેરો બાંધવામાં આવી છે, અને હરેક પ્રકારે દેશ આબાદ થાય એવા સુધારા દાખલ થયા છે. કેળવણીના પ્રસારથી અજ્ઞાનતા દૂર થતી જાય છે. આ સઘળા પ્રતાપ બ્રિટિશ અમલના છે. હુંકમાં આ સમયે ઈંગ્લેંડ અને હિંદુસ્તાન એ બન્ને દેશો એવી રીતે જોડાઈ રહેલા છે કે તેમનું છુટા પડવું એ ખેડ માટે જોખમકારક છે.

## પરિશિષ્ટ ક.

### મહારાણી વિક્ટોરિયાનો હંદેરો.

અદલાબાદ, સોમવાર તા. ૧ નવેમ્બર ૧૮૫૮.

મલિકા માઆઝમા ઈંગ્લિસ્તાન એઓની તરફથી હિંદુસ્તાનના રાજ રજવાડા, સરદારો અને સામાન્ય પ્રજાને હેઠળ લખેલો હંદેરો પ્રસિદ્ધ કરવા માટે ગવર્નર જનરલ સાહેબ બહાદુરને હુકમ મળ્યો છે. હિંદુસ્તાનના રાજ રજવાડા, સરદારો અને સામાન્ય પ્રજાને મલિકા માઆઝમાદર ઈજલાસકૌન્સિલનો હંદેરો.

વિક્ટોરિયા—ઈશ્વરની કૃપાથી ગ્રેટબ્રિટન તથા આયરલેંડના સંયુક્ત રાજ્યની, તથા એ રાજ્યના તાબાના યુરોપ, એશિયા, આફ્રિકા, અમેરિકા અને ઓસ્ટ્રેલેશિયામાં આવેલાં વસાહતી તથા ઉપર રાજ્યોની મલીકા માઆઝમા તથા ધર્મસંરક્ષક.

આજ પર્યંત હિંદુસ્તાનમાંના મુલકનો રાજકારભાર અમારી વતી આનરેબલ ઈસ્ટ ઈન્ડીઆ કંપની ચલાવતી હતી તે અમારે પોતેજ

ચલાવવો એવું કેટલાંએક મહત્વનાં કારણોથી પાર્લામેન્ટમાં એકઠા મળેલા સ્પિરિચ્યુઅલ તથા ટેમ્પોરલ લૉર્ડસ, અને કોમન્સ એમની સલાહથી તથા અનુમતિથી અમોએ ઠરાવ્યું છે.

વાસ્તે અમો હવે આ જાહેરનામાથી જણાવીએ છીએ તથા જાહેર કરીએ છીએ કે ઉપર કહેલી સલાહ તથા અનુમતિ અનુસાર સદરહુ રાજકારભાર અમોએ અમારા હાથમાં લીધો છે; અને સદરહુ મુલકમાંની અમારી સર્વ પ્રજાને આથી ફરમાવીએ છીએ કે અમારી સાથે, અમારા વારસો તથા જાનનિશીનો સાથે તમોએ ઇમાનદારીથી તથા સાચા પ્રજાધર્મ પ્રમાણે ચાલવું; અને સદરહુ મુલકનો રાજકાર-ભાર અમારે નામે તથા અમારી તરફથી ચલાવવા સારૂ હવે પછી વખતો વખત જેની જેની અમો નિમણુક કરવાનું યોગ્ય ધારીએ તે તે અધિકારીઓનો હુકમ તમોએ માનતા જવું.

અમો અમારા ધણા વિશ્વાસુ અને વહાલા મંત્રી ચાર્લ્સ જૉન વાઇકૉન્ટ કેનિંગ સાહેબની ઇમાનદારી, યોગ્યતા તથા ડહાપણ ઉપર પૂરો વિશ્વાસ અને ભરોસો રાખીને તેઓને, એટલે સદરહુ વાઇકૉન્ટ કેનિંગ સાહેબને, સદરહુ મુલકના અમારા પહેલા વાઇસરૉય તથા ગવર્નર જનરલ ઠરાવીએ છીએ તથા નિમીએ છીએ; અને અમારે નામે સદરહુ મુલકનો રાજકારભાર ચલાવવાને, તેમજ એક મુખ્ય સ્ટેટ સેક્રેટરીની મારફતે જે જે હુકમો અને વટહુકમો તેમને વખતોવખત મળે તે પ્રમાણે દરેક બાબતમાં અમારે નામ તથા અમારી તરફથી વહીવટ કરવાનો એઓને અધિકાર અપીએ છીએ.

આનરેબલ ઇસ્ટ ઇન્ડીઆ કંપનીએ હાલમાં મુલકી તેમજ લશ્કરી કામ ઉપર જે જે આસામીઓને નમેલા છે તે સર્વને તે તે કામ ઉપર અમો આથી કાયમ કરીએ છીએ. આ બાબતમાં ભવિષ્યમાં અમારી મંરજી અન્વય અને જે કાયદા તથા કાનુન અમો ઠરાવીએ તે અન્વય ફેરફાર થશે.

અમો આથી હિંદુસ્તાનના રાજ રાજવાડાઓને જાહેર કરીએ છીએ કે તેઓની સાથે આનરેબલ ઇસ્ટ ઇન્ડિયા કંપનીએ પોતે કર્યા હશે અથવા તેના હુકમ અન્વય થયાં હશે તે સર્વ તહનામાં તથા કરારનામાં અમારે કબુલ છે, અને તે સર્વ અમો લક્ષપૂર્વક પાળીશું. એજ પ્રમાણે રાજ રાજવાડાઓ પણ એ તહનામાં તથા કરારનામાં પાળશે એવી આશા રાખીએ છીએ.

અમારા હાલના તાબાના મુલકમાં વંધારો કરવા અમારી મુદ્દલ ઇચ્છા નથી; અને અમારા મુલક ઉપર અથવા હક ઉપર તરાપ મારવા કોઈ ચત્ત કરશે તો અમો તેને સજા કર્યા વિના રહીશું નહિ, તેમજ બીજાના મુલક અથવા હક ઉપર તરાપ મારવાનું અમો કદી મંજુર કરીશું નહિ. જે પ્રમાણે અમો અમારો અધિકાર, દરજ્જો અને મરતમો સંભાળીએ છીએ તેવીજ રીતે હિંદુસ્તાનના રાજ રાજવાડાના અધિકાર, દરજ્જા અને મરતમો સંભાળીશું, અને અમે ઇચ્છીએ છીએ કે તેઓ તેમજ અમારી પ્રજા દેશની શાંતિ અને સારા પ્રકારની રાજ્ય-વ્યવસ્થાથી થતી આબાદની અને સાંસારિક વૃદ્ધિ ભોગવે.

અમારી અન્ય પ્રજાની બાબતમાં જે રાજધર્મ અમો આવશ્યક માનીએ છીએ તેજ રાજધર્મ હિંદુસ્તાનમાંના અમારા મુલકની રૈયત તરફ પાળવા અમે બંધાયલા ગણીએ છીએ; અને ઇશ્વર કૃપાથી તે સર્વ વાસ્તવિક રીતે તથા અંતઃકરણથી પાળીશું.

ખ્રિસ્તી ધર્મના ખરાપણા ઉપર દ્રઢ વિશ્વાસ રાખી અને ધર્મના યોગથી મળતા આશ્વાસન માટે ઇશ્વરનો આભાર માની અમો જણાવીએ છીએ કે અમારી રૈયતમાંના કોઈના ઉપર અમારા ધર્મના સિદ્ધાંતો માનવા દબાણ કરવાનો અમને અધિકાર નથી, તેમજ તેવી ઇચ્છા પણ નથી. ધર્મસંબંધી વિચાર અથવા આચરણને લીધે કોઈ પણ પ્રકારે કોઈની તરફદારી થાય નહિ, કોઈને ઇર્ષ્યે થાય નહીં, અને

કોઈને દુઃખ થાય નહિ, પણ કાયદાનું રક્ષણ સર્વને સમાન રીતે અને નિષ્પક્ષપાતપણે મળે એવી અમારી આજ્ઞા છે; અને અમારા સર્વ અધિકારીઓને અમારી સખત તાકીદ છે કે અમારી રૈયતની ધર્મની માન્યતામાં અથવા ભક્તિમાં કોઈ પણ પ્રકારે હાથ ધાલવો નહિ; એમ છતાં કોઈ હાથ ધાલશે તો તેના ઉપર અમારી મોટી ઇતરાજ થશે.

વળી અમારી એવી આજ્ઞા છે કે અમારી રૈયતમાં જે કોઈ પોતાની વિદ્યા, બુદ્ધિ અને પ્રામાણિકપણાને લીધે અમારી નોકરીના ઓછાઓને લગતી ફરજ અદા કરવાને લાયક હોય તેને, અને ત્યાં સુધી, છૂટથી અને નિષ્પક્ષપાત રીતે ન્યાત જાત અથવા ધર્મના કંઈ પણ બાધ વિના તે હોદ્દાઓ આપવા.

પોતાના વડીલો તરફથી વારસામાં મેળવેલી જમીન ઉપર હિંદુ-સ્તાનના લોકોની પ્રેમની લાગણી કેવી છે તે અમે જાણીએ છીએ. અને તે તરફ માનથી જોઈએ છીએ, અને રાજ્યનું ન્યાયપૂર્વક કંઈ લહેણું હશે તેને અવલંબીને તેઓના જમીન ઉપરના સઘળા હકોનું રક્ષણ કરવાની અમે ઇચ્છા રાખીએ છીએ, અને આજ્ઞા કરીએ છીએ કે સામાન્ય રીતે કાયદા બાંધવા તથા અમલમાં મૂકવામાં હિંદુસ્તાનના હકો, રીત અને રિવાજો ઉપર યોગ્ય રીતે નજર રાખવી.

જે લોભી માણસોએ ખોટા ગપાટાથી પોતાના સ્વદેશ બંધુઓને છેતરી તેમને હુલ્લડ મચાવવા ઉશ્કેર્યા છે તેમનાં કૃત્યોથી હિંદુસ્તાન ઉપર જે સંકટ અને દુઃખ આવી પડ્યાં છે તે માટે અમે અત્યંત દીલગીર છીએ. લડાઈના મેદાન ઉપર એ હુલ્લડો દાખી દેવામાં અમારી શક્તિનો ઉપયોગ થયો છે, અને જેઓ આ પ્રમાણે ખોટા મોર્મે દોસ્વાઈ ગયા છતાં પુનઃ યોગ્ય રીતે ચાલવા ઇચ્છે છે તેઓના મુન્હાં માટે માફી બક્ષી તેઓ તરફ દયા બતાવના અમે ઇચ્છા રાખીએ છીએ.

વધારે ખુનરેજી અટકે તથા હિંદુસ્તાનના અમારા મુલકોમાં સત્વર શાંતિ પ્રસરે એવા હેતુથી અમારા વાઈસરૉય અને ગવર્નર જનરલે એક પ્રાંતમાં તો છેલ્લાં દુઃખદાયક તોફાનમાં અમારાં રાજ્ય સામે ગુન્હો કરવા માટે અપરાધી ઠર્યા હોય તેવામાંના ઘણા માણસોને, કેટલીક સરતે, મારી મળશે એવી આશા પણ બતાવી છે, અને જેઓને તેમના ગુન્હાના ગંભીરપણાને લીધે મારી નહિ મળશે તેમને કેવા પ્રકારની શિક્ષા થશે તે પણ ઠરાવ્યું છે. અમારા વાઈસરૉય અને ગવર્નર જનરલનું સદરહુ કામ અમે પસંદ કરીએ છીએ અને મંજૂર કરીએ છીએ, અને તે ઉપરાંત હેઠળ મુજબ જાહેર કરીએ છીએ:-

બ્રિટિશ રૈયતનાં ખુન કરવામાં પ્રત્યક્ષ ભાગ લેવા માટે જેઓ અપરાધી ઠર્યા હોય અથવા હવે પછી ઠરે તે સિવાય સઘળા ગુન્હેગારો ઉપર દયા કરવામાં આવશે. પહેલા કહેલા ગુન્હેગારોની બાબતમાં દયા બતાવવી ન્યાય વિરૂદ્ધ છે.

ખુનીઓને તેઓ ખુની છે એમ જાણ્યા છતાં, રાજખુશીથી જેઓએ આશ્રય આપ્યો હશે અથવા બળવામાં અંગ્રેસર તરીકે ભાગ લીધો હશે તેમને જીવતદાન સિવાય બીજી ખાતરી આપી શકાતી નથી; પરંતુ આવા માણસોને શિક્ષા કરતી વખતે કેવા સંજોગોમાં તેઓ બેઠ્ઠિમાન થવાને પ્રવૃત્ત થયા હતા તે તરફ પૂર્ણ લક્ષ આપવામાં આવશે, અને હુસ્ના માણસોએ ઉડાવેલા જુદા ગપાટા અવિચારીપણામાં ખરા માની લેવાને લીધે ગુન્હો કરવાને કોઈ દોરવાયા હતા એમ દેખાશે તો તેઓની બાબતમાં રહેમ નજર બતાવવામાં આવશે.

એ સિવાયના સઘળા માણસો, જેઓએ સરકાર વિરૂદ્ધ હથી-આર ઉપાડયાં હશે, તેઓ સઘળા ઘેર પાછા ફરી સ્વસ્થપણે પોતા-પોતાનો ધંધો શરૂ કરે તો અમારી વિરૂદ્ધ, અમારા તાજ વિરૂદ્ધ અને અમારા દરજ્જા વિરૂદ્ધ તેઓએ કરેલા સઘળા ગુન્હા વીસરી

જઈ તેઓને વગર સરતે માફી અને ક્ષમા બક્ષવામાં આવશે એવું અમે વચન આપીએ છીએ.

આવતા જનવારી માસની પહેલી તારીખ અગાઉ આ માફી અને ક્ષમાની સરતો જે સધળા કચ્છ કરે તેઓને તે પ્રમાણે માફી આપવી એવી અમારી ઇચ્છા છે.

ધ્વિર કૃપાથી દેશમાં પુનઃ સ્વસ્થતા થાય એટલે હિંદુસ્તાનના ઉદ્યોગને ઉત્તેજન આપવું, સાર્વજનિક ઉપયોગનાં અને કલ્યાણનાં કામોની વૃદ્ધિ કરવી, અને ત્યાં વસતી અમારી સધળા રૈયતના લાભ અર્થે રાજ્ય અમલ ચલાવવો એવી અમારી અંતઃકરણ પૂર્વક ઇચ્છા છે. તેઓની આર્થિકની એજ અમારું સામર્થ્ય, તેઓનો સંતોષ એજ અમારા રાજ્યની મજબુતી અને તેઓની કૃતજ્ઞતા એજ સૌથી સારામાં સાઈ એમ અમે માનીએ છીએ; અને સર્વ શક્તિમાન ધ્વિર અમને અને અમારા હાથ હેઠળ સત્તા ભોગવનારને અમારી રૈયતનાં બલાં માટેની અમારી આ ઇચ્છાઓ બર લાવવા સામર્થ્ય આપે એવી અમારી પ્રાર્થના છે.



## ગુજરાત વર્નાક્યુલર સોસાયટી તરફથી પ્રસિદ્ધ થયેલાં ઇતિહાસનાં પુસ્તકો.

**ઇંગ્લાંડની ઉત્પત્તિનો ઇતિહાસ**—કર્તા રાવ બહાદુર કમળા-  
શંકર પ્રાણશંકર ત્રિવેદી, ખી. એ. “વાંચનારને વિચાર કરવાની ટેવ  
પડી છે તેને તો આ ગ્રંથ ઘણો રસિક લાગ્યા વિના રહેશે નહિ.”  
લાઇબ્રેરી માટે મંજૂર. પૃ. ૭૩૬. કીંમત રૂપિયા ૭.

**ગ્રીસ દેશનો ઇતિહાસ**—( મી. સ્મીથના ઇંગ્રેજી પુસ્તક  
પરથી.) કર્તા, રાવસાહેબ મહીપતરામ રૂપરામ નીલકંઠ. સી. આઇ. ઇ.  
પૃ. ૩૮૦ ( નકસા સહિત ) કીંમત ચૌદ આના.

**ગુજરાતનો ઇતિહાસ—પ્રાચીન અને અર્વાચીન—**  
(મુંબઇ સરકારે રચાવેલાં ગેઝીટીયર અને ખીજાં વિવિધ સાધનો પરથી  
તૈયાર કરનાર). કર્તા, રાવસાહેબ ગોવિંદભાઈ હાથીભાઇ, ખી. એ.  
એલ. એલ. ખી. ઇનામ અને લાઇબ્રેરી માટે મંજૂર, આવૃત્તિ ખીજી  
ભાગ-૧ કીંમત બાર આના. આવૃત્તિ ખીજી ભાગ-૨ કીંમત  
એક રૂપિયા.

**જગતનો અર્વાચીન ઇતિહાસ**—કર્તા, રા. સા. જમીઅત-  
રામ ગૌરીશંકર શાસ્ત્રી ખી. એ. ઇનામ અને લાઇબ્રેરી માટે મંજૂર  
પૃ. ૬૯૬. કીંમત રૂ. ૭.

**દક્ષિણનો પૂર્વ સમયનો ઇતિહાસ**—(સુપ્રસિદ્ધ સાક્ષર વિદ્વાન  
ડૉક્ટર બંડારકરના કીમતી પુસ્તકનો ગુજરાતીમાં અનુવાદ) કર્તા,  
રા. રા. નવનિતરાય નારાયણ મહેતા, ખી. એ. એલ. એલ. ખી., પૃ.  
૨૬૦ કીંમત દશ આના.

**પ્રાચીન ભારત. ભા. ૧ કો**—( બાબુ રોમેશચંદ્ર દત્ત કૃત  
Ancient India એ નામના ઇંગ્રેજી પુસ્તક ભાગ ૧ નો અનુ-  
વાદ.) કર્તા, રા. રા. લક્ષ્મીશંકર મોરારજી ભટ્ટ, ખી. એ. ઇનામ  
અને લાઇબ્રેરી માટે મંજૂર, પૃ. ૨૭૨ કીંમત બાર આના.



**પ્રાચીન ભરતખંડનો મહિમા**—કર્તા, સ્વ. નારાયણ હેમ-  
ચંદ્ર. પૃ. ૨૨૪. કીંમત આઠ આના.

**કેન્થ રેવોલ્યુશન યાને ફ્રાન્સ દેશ માંહેલી રાજ્યની**  
**ઉત્પત્તિ**—( મરાઠી પરથી ભાષાંતર ) કર્તા રા.  
રા. ચુનીલાલ બાપુજી મોદી, ધનામ અને લાઇબ્રેરી માટે મંજૂર.  
આવૃત્તિ બીજી. પૃ. ૨૦૦ કીંમત બાર આના.

**બ્રિટીશ હિંદુસ્તાનનો આર્થિક ઇતિહાસ.** ( ભાગ ૧  
લો. અને ભાગ ૨ જો. )—કર્તા, રા. રા. ઉત્તમલાલ કેશવલાલ  
ત્રિવેદી, બી. એ., એલ. એલ. બી. પાકું સોનેરી પુઠું, પુસ્તક ૧ લું.  
પૃ. ૩૯૬. કીંમત બાર આના. પુસ્તક ૨ જું. પૃ. ૫૬૪ કીંમત  
એક રૂપિયા.

**બ્રિટીશ રિયાસત પૂર્વાર્ધ**—( સર દેસાઇકૃત મરાઠી પુસ્તક  
હિંદુસ્તાનનો આર્વાચીન ઇતિહાસ ભાગ ૩ જોનો અનુવાદ ). કર્તા,  
રા. રા. ચંપકલાલ લાલભાઇ મહેતા, બી. એ. એલ. એલ. બી. આ  
પુસ્તકમાં ઇસ્ટ ઇન્ડિયા કંપનીની શરૂઆતથી તે બ્રિટીશ રાજ્ય સ્થાપ-  
નાનો આરંભ—સન ૧૭૭૩ સુધીનો અહેવાલ આપેલો છે. પૃ. ૭૦૪  
કીંમત દોઢ રૂપિયા.

**મરાઠી સત્તાનો ઉદય** ( જસ્ટીશ રાનાડેના સુપ્રસિદ્ધ ગ્રંથનો  
અનુવાદ. ) મી. કરીમઅલી રહીમભાઇ નાનજીઆણી, બી. એ. પૃ.  
૨૨૪. કીંમત દશ આના.

**મુસલમાનોની રાજકીય તથા વિદ્યા સંબંધી ચઢતીના**  
**ઇતિહાસ** અને તેમની પડતીના કારણો ( ઉર્દૂ પરથી ) કર્તા, મી.  
મહેબુબમિયાં ધમામબક્ષ કાદરી, બી. એ. એલ. એલ. બી. ધનામ  
અને લાઇબ્રેરી માટે મંજૂર. પૃ. ૭૦ કીંમત બે આના.

**રાસમાળા.** ભા. ૧ અને ભા. ૨ ( ગુજરાતના ઇતિહાસનું

એક અપૂર્વ પુસ્તક ) કર્તા, રા. રા. રણછોડભાઈ ઉદયરામ. ( ખીજી આવૃત્તિ પુનઃ શોધિત તથા વૃદ્ધિત—રા. મનસુખરામ કૃત દ્વાર્ણસ જીવન ચરિત્ર સહિત, ) ધનામ અને લાઘવેરી માટે મંજૂર. ખીજી આવૃત્તિ. કીંમત રૂપિયા બે. ( દરેક ભાગના )

રૂશિયા—( રસરાજ્યનું સંક્ષિપ્ત ઐતિહાસિક વર્ણન, બંગાળી-પરથી ) કર્તા. રા. રા. કૃપાશંકર દોલતરામ. પૃ. ૧૦૮. કીંમત છ આના.

લંકાનો ઇતિહાસ—( મરાઠીપરથી ભાષાંતર. ) કર્તા, રાવ સાહેબ પરમાનંદભાઈ ભોળાભાઈ પારેખ, પૃ. ૧૩૬. કીંમત ત્રણ આના.

( વક્રમાંક દેવ ચરિત્ર—( કાશ્મીરક ભટ્ટ બિલ્હણ કવિ કૃત—ઐતિહાસિક કાવ્ય ગ્રંથ. ) કર્તા, સ્વ. વલ્લભજી હરિદત્ત આચાર્ય. પૃ. ૧૯૨. કીંમત બાર આના.

સુરત માંડવીનું દેશી રાજ્ય યાને માંડવીનો પુરાતન ઇતિહાસ. કર્તા, મી. રહેમાનખાં કાલેખાં તલાટી ધનામ અને લાઘવેરી માટે મંજૂર. પૃ. ૧૧૭ કીંમત આઠ આના.

હિંદની રાજ્ય વ્યવસ્થા અને લોક સ્થિતિ. કર્તા. રા. રા. બળવંતરામ મહાદેવરામ મહેતા. પ્રાણી વર્ણન, વેણી સંહાર વગેરેના લેખક, પૃ. ૭૧૬. કીંમત સવા રૂપિયા.

હિંદુસ્તાનમાં ઇંગ્રેજ રાજ્યનો ઉદય—( મી. લાયલ કૃત “ Rise of the British Dominion in India ” એ નામના પુસ્તકો અનુવાદ ) કર્તા, રા. રા. ચંપકલાલ લાલભાઈ મહેતા ખી. એ. એલ. એલ. ખી. પૃ. ૧૪૪ કીંમત છ આના

### ચરિત્રનાં પુસ્તકો.

અકબર ચરિત્ર—( મહાન મોગલ શહેનશાહ—હિંદુ અને મુસલમાન કોમોની સમાન પ્રીતિ સંપાદન કરનારનું જીવન-વૃત્તાંત ) કર્તા,

રાવસાહેબ મહીપતરામ રૂપરામ નીલકંઠ સી. આઈ. ઇ. ઇનામ અને લાઇબ્રેરી માટે મંજૂર. આવૃત્તિ છઠ્ઠી. પૃ. ૧૯૨ કીંમત આઠ આના.

**ઈશ્વરચંદ્ર વિદ્યાસાગરનું જીવન ચરિત્ર**—(સુપ્રસિદ્ધ ળંગાળી વિદ્વાન વિદ્યાસાગર, જે દ્યાસાગરને નામે ઝાળખાય છે, તેનું ળંગાળી પરથી જીવન વૃત્તાંત.) કર્તા, રા. રા. કૃપાશંકર દોલતરામ ત્રવાડી. પૃ. ૨૧૦. કીંમત નવ આના.

**ઉઘોગી પુરૂષો**—(અર્થાત્ ઉઘોગી પુરૂષોનાં જીવન ચરિત્ર.) સંગ્રહ કર્તા, સ્વ. નારાયણ હેમચંદ્ર. આવૃત્તિ બીજી. પૃ. ૯૨. કીંમત ચાર આના.

**કુમારી કાર્પેન્ટરનું જીવન ચરિત્ર**—(પરોપકારી બાઈ) રા. સ. દેવરામ શિવરામ દ્વિવેદી. પૃ. ૧૪૪. કીંમત ત્રણ આના.

**જાવજ દાદાજી ચાધરીનું જીવન ચરિત્ર**—(જાણીતા નિર્ણયસાગર પ્રેસના સ્થાપક અને માલિકનું જીવન વૃત્તાંત.) કર્તા, રા. રા. હગનલાલ વિદ્યારામ રાવળ. પૃ. ૪૦ કીંમત બે આના.

**ડિમોસ્થિસનું જીવન ચરિત્ર**—(મરાઠી પરથી) કર્તા, રા. રા. પરમાનંદદાસ ભોળાભાઈ પારેખ. ડિમોસ્થેવિસે ધૈર્ય, સહનશક્તિ, અંગ મહેનત અને મહત્ ઇચ્છા એ ગુણો વડે વક્તૃત્વમાં જે રાજ પદવી મેળવી છે તે કોઈનાથી પણ આજ સુધી ખુચી લેઈ શકાઈ નથી. ” (વંદુ માટે જીવન ચરિત્ર) પૃ. ૯૬. કીંમત બે આના.

**ધાર્મિક પુરૂષો**—(એટલે કેટલાંક ધાર્મિક પુરૂષોનાં જીવન ચરિત્રો.) કર્તા સ્વ. નારાયણ હેમચંદ્ર પૃ. ૯૬. કીંમત ચાર આના.

**નામાંકિત નારીઓ**—(પારસી બાનુ લેખકોનો સ્ત્રી ઉપયોગી ગ્રંથ. પાશ્ચાત્ય સ્ત્રીઓનાં ગુણદર્શ ચરિત્રો.) લેખક દાવર બહેનો. આ પુસ્તકમાં જગપ્રસિદ્ધ મહારાણી વિક્ટોરીયા, લેડી જેન ગ્રેન, મેરિયા થેરીસા, મેરી એનટોઇનેટ, ક્રાન્સની પ્રિન્સેસ મેરી થેરીસા વગેરેનાં ચરિત્રોનો સમાવેશ કર્યો છે. કીંમત છ આના.

અગ્રજ્ઞાત સ્ત્રીઓનાં ગુણ કીર્તન—કર્તા, સ્વ. નારાયણ હેમચંદ્ર. પૃ. ૧૭૨. કીંમત ચાર આના.

પાર્વતીકુંવર ચરિત્ર—(ધનામી કાવ્ય.) કર્તા, કવિ ગણપતરામ રાજરામ ભટ્ટ. ઇનામ અને લાઘવેરી માટે મંજૂર. આવૃત્તિ બીજી. પૃ. ૬૦. કીંમત ત્રણ આના.

પ્રેસિડન્ટ લિંકનનું જીવન ચરિત્ર. (અમેરિકાના પ્રજાસત્તાક રાજ્યના નામાંકિત પ્રેસિડન્ટ) કર્તા. રા. રા. મણિશંકર રતનજી ભટ્ટ બી. એ., પૃ. ૨૦૪. કીંમત બાર આના.

કાર્પસ જીવન ચરિત્ર અને વિરહ—કર્તા, રા. રા. મનઃસુખરામ સૂર્યરામ ત્રિપાઠી, ઇનામ અને લાઘવેરી માટે મંજૂર. બીજી આવૃત્તિ. પૃ. ૮૪. કીંમત છ આના.

ફ્રાન્સીસ બેંકનનું જીવન ચરિત્ર—અંગ્રેજી પુસ્તકોના આધારે.) કર્તા, રા. રા. મોતીલાલ છોટાલાલ દેસાઈ. બી. એ. એલ. એલ. બી. ઇનામ અને લાઘવેરી માટે મંજૂર. પૃ. ૩૯૨. કીંમત સવા રૂપિયો.

બેન્જામિન ફ્રાંકલિન—(ઈંગ્રેજી પરથી.) કર્તા. રા. બ. ગોવિંદભાઈ હાથીભાઈ દેસાઈ, બી. એ. એલ. એલ. બી. ઇનામ અને લાઘવેરી માટે મંજૂર. પૃ. ૩૫૨. કીંમત એક રૂપિયો.

રાજરામ મોહનરાયનું જીવન ચરિત્ર—(બંગાળી આદ્ય સુધારક) (બંગાલી ગ્રંથને આધારે ભાષાંતર) કર્તા, રા. રા. કૃષ્ણશંકર દોલતરામ ત્રવાડી. પૃ. ૨૫૬ કીંમત એક રૂપિયો.

આ સિવાય સોસાયટીએ પ્રસિદ્ધ કરેલાં પુસ્તકોની વિસ્તારથી હકીકત મોટા કેટલોગમાં આપવામાં આવી છે—તે આસિ. સેક્રેટરી, ગુજરાત વર્નીક્યુલર સોસાયટી, ભદ્ર, અમદાવાદ એમને એક પત્ર લખેથી મફત મોકલી આપવામાં આવશે.

